

ئۇيغۇر ئاكادېمىيەسى ئانا تىل كومىتېتى تۈزگەن
ئۇيغۇر تىل-ئەدەبىياتى دەرسلىكلىرى

تىل-ئەدەبىيات

5-كىتاب



ئۇيغۇر ئاكادېمىيەسى

تل۔ ئه ده بیات

5- کتاب



ئۇيغۇر ئاكادېمىيەسى ئانا تىل كومىتېتى تۈزگەن
ئۇيغۇر تىل-ئەدەبىياتى دەرسلىكلىرى

تىل-ئەدەبىيات

5-كىتاب



ئۇيغۇر ئاكادېمىيەسى

ئۇيغۇر ئاكادېمىيەسى «ئۇيغۇر تىل-ئەدەبىياتى» دەرسلىكلىرى

تىل-ئەدەبىيات — 5-كىتاب

(5-يىللىقلار ئۈچۈن)

تۈر دېرىكتورى: در. رىشات ئابباس

تۈر مەسئۇللىرى: در. گۈلنار ئەزىز، در. مەغپىرەت كامال، ئابدۇلھەمىد قاراخان

دەرسلىك تۈزۈش ھەيئىتى

مەسلىھەتچى: پروف. در. شاھلو يۇلداشېۋا، پروف. در. فىردەۋس گۈنەش، در. نۇرىسا قۇربان

باش تۈزگۈچى: دوتس. در. رائىلە ئابدۇۋاھىت كاشىغەرىي

تۈزگۈچىلەر: مېھرىئاي شىركەلى ئەزىز تەكىن، ئادىلە ئەنۋەر قاراخان

باش تەھرىر ۋە كوررېكتور: خۇمارگۈل ياقۇپ

تەھرىر ھەيئىتى: پروف. در. دىلنۇر قاسىموۋا، در. زۈلھەججەگۈل ئابدۇرېشىت، در. ۋارس ئابدۇكېرىم جانباي، ئا. سەردار زاغۇغلى، تۇرغۇنجان مۆمىن، دىلنۇر ئابدۇرەھىم، رەنا قاراخان، سەلىمە ئا. كامال، سۈبھىنۇر ئۆمەرجان، سۈرەييا ئابلىمىت قەشقەرى، يۇلتۇز تېيىپجان

پۈتۈنچىلەر: رازىيە مەمەت تۇرسۇن، مۇنەرە مەمەت

رەسسام: گۈلنار تۇرسۇن

فوتوگراف: ئابلىكىم ئەمەت

مۇقاۋا ۋە بەت لايىھەلىگۈچى: ئابدۇلئەزىز ئاقھۇن

تەكشۈرۈپ بېكىتىش ھەيئىتى

مەسئۇل مۇھەررىر: ئەنۋەر مۇھەممەد

تەھرىر ھەيئىتى: پروف. در. ئالىمجان ئىنايەت، پروف. در. گۈلنەس نازاروۋا، دوتس. در. رائىلە ئابدۇۋاھىت كاشىغەرىي، دوتس. در. رۇسلان ئارزىيېۋ، در. پەيزۇللا زەيدۇن، در. گۈلنار ئەزىز، در. ماھىرە ياقۇپ، در. مەغپىرەت كامال، در. نۇرىسا قۇربان

نەشر قىلىپ تارقاتقۇچى: ئۇيغۇر ئاكادېمىيەسى

تور ئادرېسى: www.akademiye.org

نەشرىيات: تەكلىماكان ئۇيغۇر نەشرىياتى

بىرىنچى نەشرى

كىتاب نومۇرى (ISBN): 978-1-959397-21-2



ئۇيغۇر ئاكادېمىيەسى

نەشر ھوقۇقى © 2024 ئۇيغۇر ئاكادېمىيەسى تەرىپىدىن قوغدىلىدۇ

ئۇيغۇر ئاكادېمىيەسى ئانا تىل كومىتېتى تۈزدى

ئىستانبۇل، 2024

Uyghur Academy “Uyghur Language Arts” Textbook Series

Uyghur Language Arts

Grade 5

Project Director: Dr. Rishat Abbas

Project team: Dr. Gülnar Eziz, Dr. Magfired Kamal, Abdulhamit Karahan

Program Author Team

Advisors: Prof. Dr. Shahlo Yuldasheva, Prof. Dr. Firdevs Günes, Dr. Nurnisa Qurban

Lead Program Author: Assoc. Prof. Dr. Reyila Kasgarli

Program Authors: Mihray Xieraili Aziztekin, Adile Enwer Qarahan

Program Editor and Proofreader: Hümagül Hümeysra Uluyol

Program Editors: Prof. Dr. Dilnur Qasimova, Dr. Zulhejgegul Abdureshit, Dr. Waris Abdukerim Janbaz, A. Serdar Zagh'oghli, Turgut Altun, Dilnur Abdurehim, Rena Qaraxan, Selime A. Kamal, Subhinur Omerjan, Sureyya Ablimit Kashgary, Yultuz Teyipjan

Illustrator: Gülnaz Tursun

Photographer: Ablikim Emet

Cover and Page Designer: Abdulaziz Akhun

Board of Review

Editor-in-Chief: Enwer Muhemmed

Executive Editors: Prof. Dr. Alimcan Inayet, Prof. Dr. Gulnisa Nazarova, Assoc. Prof. Dr. Reyila Kasgarli, Assoc. Prof. Dr. Ruslan Arziyev, Dr. Payzulla Zaydun, Dr. Gülnar Eziz, Dr. Mahire Yakup, Asst. Prof. Dr. Magfired Kamal, Dr. Nurnisa Qurban

Publisher: Uyghur Academy

Web address: www.uyghuracademy.org

Printed by Teklimakan Uyghur Publishing House

The First Edition

ISBN: 978-1-959397-21-2



Copyright 2024 © Uyghur Academy

Developed by Uyghur Academy Mother Language Committee

Istanbul 2024

قۇرتۇلۇش^(*) يولىدا

مەمتىلى تەۋىپى (1901–1937)



قۇرتۇلۇش^(**) يولىدا سۇدەك ئاقتى بىزنىڭ قانىمىز،
سەن ئۈچۈن ئەي يۇرتىمىز، بولسۇن فىدا بۇ جانىمىز.
قان كېچىپ ھەم جان بېرىپ، ئاخىر قۇتۇلدۇردۇق سېنى،
قۇتقۇزۇشقا قەلبىمىزدە بار ئىدى ئىمانىمىز.

يۇرتىمىز بىز يۈز-كۆزۈڭنى قان بىلەن پاكىزلىدۇق،
ئەمدى ھېچ كىرلەتمىگەيمىز، چۈنكى تۈرك ئەۋلادى بىز.
يارۇ ھەمدەم بولدى بىزنىڭ ھىممىتىمىز سەن ئۈچۈن،
دۇنيانى سوريغان ئىدى ھىممەت بىلەن ئەجدادىمىز.

ئاتلارنىڭ جەڭلىرى ئۆچمەيدۇ تارىخ بېتىدىن،
نەسلى قالدى جەڭگىۋار، بىز ئۇنىڭ ئەۋلادى بىز.
چىقتى جان ھەم ئاقتى قان، بولدى ياۋدىن ئەل ئامان،
ياشسۇن ھېچ ئۆلمىسۇن، گۈزەل ئىستىقبالىمىز.

ياشسۇن، مىڭ ياشسۇن، پارلىسۇن ئىستىقبالىمىز!

(*) بۇ شېئىرنىڭ 1- ۋە 3-كۆپلىتىلىرى مىللىي مارش سۈپىتىدە ئوقۇلماقتا. پەرقلىق مەنبەلەردە پەرقلىق ۋارىيانتلىرى ئۇچرايدۇ.

(**) «قۇرتۇلۇش» ھازىرقى زامان ئۇيغۇر تىلىدا «قۇتۇلۇش» دەپ قوللىنىلىدۇ.

﴿ مۇندەرىجە ﴾

بەشىنچى بۆلەك: ئەجدادلار مىراسى

- 73- دەرس: چەۋگەن توپ ئويۇنى
18- دەرس: يىللارغا جاۋاب
19- دەرس: خوتەن قەغىزى
20- دەرس: ئۇيغۇر تىلى بىلىملىرى: جۈملە
بۆلەكلىرى ۋە ئۇنىڭ تۈرلىرى (3)

ئالتىنچى بۆلەك: تارىخ ۋە بىز

- 21- دەرس: دولان راۋابى
22- دەرس: ۋەتەن ئۈچۈن جان بەرگەن قەھرىمان ئانا
23- دەرس: مەڭگۈتاش ئابدىلىرى
24- دەرس: ئۇيغۇر تىلى بىلىملىرى: ئاددىي
جۈملە ۋە قوشما جۈملە

يەتتىنچى بۆلەك: ئەخلاق ۋە پەزىلەت

- 25- دەرس: ئاتا مېھرى
26- دەرس: مېنى تۇغقان كۈنىڭىزگە مۇبارەك
بولسۇن!
27- دەرس: تۆت بۇرادەرنىڭ سۆھبىتى
28- دەرس: ئۇيغۇر تىلى بىلىملىرى: بايان
جۈملە ۋە سوئال جۈملە

سەككىزىنچى بۆلەك: مىللىي كىملىك

- 29- دەرس: ئۇيغۇر خەتتاتلىقى
30- دەرس: ئانا تىلىم
31- دەرس: ئىلھام توختىنىڭ يەنە بىر يۈزى
32- دەرس: ئۇيغۇر تىلى بىلىملىرى: بۇيرۇق
جۈملە ۋە ئۇندەش جۈملە
لۇغەت
مەنبەلەر

- قۇرتۇلۇش يولىدا
كىرىش سۆز

بىرىنچى بۆلەك: ۋەتەن سۆيگۈسى

- 1- دەرس: ۋەتەن - ئۇلۇغدۇر، مىللەت - مۇقەددەس
2- دەرس: دۇنيادا بىرلا خوتەن بار
3- دەرس: سېلىم بوۋاي
4- دەرس: ئۇيغۇر تىلى بىلىملىرى: سۆز بىرىكمىسى

ئىككىنچى بۆلەك: گۈزەل تەبىئەت

- 5- دەرس: توغراق
6- دەرس: تەكلىماكان
7- دەرس: قاناس كۆلى
8- دەرس: ئۇيغۇر تىلى بىلىملىرى: جۈملە ۋە
ئۇنىڭ تۈرلىرى

ئۈچىنچى بۆلەك: ئەقىل ۋە بىلىم

- 9- دەرس: ئۇيغۇرلار ئىشلەتكەن يېزىقلار
10- دەرس: ئىبن سىنا
11- دەرس: تۇنجى قەلەم ھەقتى
12- دەرس: ئۇيغۇر تىلى بىلىملىرى: جۈملە
بۆلەكلىرى ۋە ئۇنىڭ تۈرلىرى (1)

تۆتىنچى بۆلەك: پەن-تېخنىكا ۋە بىز

- 13- دەرس: ئۇچۇر ۋە ئالاقىنىڭ تەرەققىياتى
14- دەرس: ئۆسۈملۈك ئارقىلىق يانفوننى
زەرەتلىگىلى بولامدۇ؟
15- دەرس: سۈنئىي ئەقىل
16- دەرس: ئۇيغۇر تىلى بىلىملىرى: جۈملە
بۆلەكلىرى ۋە ئۇنىڭ تۈرلىرى (2)

كىرىش سۆز

ئۇيغۇر ئاكادېمىيەسى ئانا تىل كومىتېتى تەرىپىدىن تۈزۈلگەن «ئۇيغۇر تىل-ئەدەبىياتى دەرسلىكلىرى» — پەرزەنتلىرىمىزگە ئۇيغۇر تىل-ئەدەبىياتىنى سىستېمىلىق ئۆگىتىش مەقسىتى بىلەن تەييارلانغان ماتېرىياللاردۇر. دەرسلىكلەر — ئۇيغۇر تىلىنىڭ ئېلىپبەسىدىن باشلاپ، تىل-ئەدەبىيات ساھەسى بويىچە تولۇق ئوتتۇرا سەۋىيەسىنى تۈگەتكۈچە بولغان ئاساسىي بىلىملەرنى ئۆز ئىچىگە ئالىدۇ؛ ئون ئىككى كىتاب ۋە يانداش ماتېرىياللاردىن تەركىب تاپىدۇ.

بۇ دەرسلىكلەرنى تۈزۈشتە، ۋەتەندە نەشر قىلىنغان تىل-ئەدەبىيات دەرسلىكلىرىدىكى تېكىستلەر ئاساس قىلىندى. شۇنىڭ بىلەن بىرگە باشقا تېكىستلەرمۇ سەپلەندى. دەرسلىكلەرگە ئۇيغۇر جەمئىيىتىنىڭ ھەربىر ئەزاسىنى مەنىۋى كۈچ ۋە ئاڭ-پىكىر جەھەتتىن بۇ جەمئىيەتكە باغلاپ تۇرىدىغان ئۇيغۇر مىللىي كىملىكى، جانلىق ۋە جانسىز نەرسىلەرنى تونۇش ۋە پىكىر قىلىش سىستېمىسى، ئەۋلادتىن ئەۋلادقا داۋاملىشىپ كېلىۋاتقان قەدىرىيەتلىرى سىڭدۈرۈلۈشكە ئەھمىيەت بېرىلدى. مېتود جەھەتتىن زامانىۋى پېداگوگىكا ئىلمىنىڭ نۆۋەتتىكى تەتقىقات نەتىجىلىرى نەزەرگە ئېلىندى. تېمىلار ئۇيغۇر تىلىنىڭ ئالاھىدىلىكىنى چىقىش قىلىپ تۇرۇپ، سەۋىيەگە قارىتا ئورۇنلاشتۇرۇلدى. ماتېرىياللار مىللىي ۋە ئىلمىي قىلىپ تۈزۈلۈش بىلەن بىرگە قارائىملىققا ۋە خاسلىققا ئىگە قىلىندى. ئىملا جەھەتتىن مىرسۇلتان ئوسمان قاتارلىقلارنىڭ ئەمگىكى بىلەن 2009-يىلى روياپقا چىققان «ھازىرقى زامان ئۇيغۇر ئەدەبىي تىلىنىڭ ئىملا لۇغىتى» ئاساس قىلىندى. گىرامماتىكىلىق ئاتالغۇلار ئارىسلان ئابدۇللا تەھۇر قاتارلىقلار تۈزگەن ۋە 2010-يىلى نەشر قىلىنغان «ھازىرقى زامان ئۇيغۇر تىلى» غا ماسلاشتۇرۇلدى. باشقا ماتېرىياللاردىن ئەينەن ئېلىنغان، قىسقارتىپ ئېلىنغان ياكى ئۆزگەرتىپ ئېلىنغان تېكىستلەرنىڭ ئەسلىي مەنبەسى «مەنبەلەر» قىسمىدا كۆرسىتىلدى. مېھنەت قىلغانلارنىڭ ئىسمى ئۇنۋانلار بويىچە، ئوخشاش ئۇنۋاندىكىلەرنىڭ ياكى ئۇنۋان يېزىلمىغان ئىسىملارنىڭ تىزىمى بولسا ئۇيغۇر تىلى ئېلىپبەسىنىڭ رەت تەرتىپىگە ئاساسەن بېرىلدى.

قوللىنىلىدىكى كىتاب — دەرسلىكنىڭ بەشىنچى كىتابى بولۇپ، پەرزەنتلىرىمىزنىڭ تىل ئىشلىتىش ۋە پىكىر قىلىش قابىلىيىتىنى ئۆستۈرىدىغان تېكىستلەر ۋە كۆنۈكىلەردىن تەركىب تاپىدۇ. شۇنىڭدەك گىرامماتىكا بىلىملىرىنى ئۆز ئىچىگە ئالىدۇ. قارشى مەنىلىك سۆزلەر كارتىسى، مەنىداش سۆزلەر كارتىسى، ئاھاڭداش سۆزلەر كارتىسى، كۆپ مەنىلىك سۆزلەر كارتىسى ۋە ئىدىيىمىلار كارتىسى قاتارلىق ئويۇن كارتىلىرى، بۇ كىتاب بىلەن بىرلىكتە ئىشلىتىشكە ماس كېلىدۇ.

مەزكۇر كىتاب، ئىككى يىللىق ئەمگەكنىڭ مەھسۇلىدۇر. دەرسلىك تۈزۈش پىكرىنىڭ ئوتتۇرىغا قويۇلۇشىدىن باشلاپ، بېسىپ تارقىتىشقا بولغان پۈتۈن جەرياندا، ماددىي ياكى مەنىۋى جەھەتتىن قوللىغان، قىممەتلىك ۋاقتىنى ۋە زېھنىنى ئايرىپ، مېھنەت سەرپ قىلغان بارلىق پىدائىيلارغا سەمىمىي تەشەككۈر ئېيتىمىز.

كىتاب — دۇنيانىڭ ھەر قايسى جايلىرىدىكى پەرزەنتلىرىمىزدە ئورتاق بىر مىللىي كىملىك ئېگىنىڭ يېتىلىشى، قوغدىلىشى ۋە داۋاملىشىشى ئۈچۈن پايدىلىق بولغۇسى، دەپ ئۈمىد قىلىمىز.

دوتسېنت دوكتور رائىلە ئابدۇۋاھىت كاشىغەرىي
ئۇيغۇر ئاكادېمىيەسى ئانا تىل كومىتېتىغا ۋاكالىتەن
«ئانا تىل دەرسلىكلىرىنى تۈزۈش گۇرۇپپىسى» نىڭ مەسئۇلى

ۋەتەن سۆيگۈسى

بىرىنچى بۆلەك

تۆۋەندىكى رەسىمنى كۆزىتىڭلار. نېمىلەرنى كۆردۈڭلار؟
رەسىمدىكى تارىخىي-مەدەنىي يادىكارلىقلار ۋە داڭلىق مەھسۇلاتلارنىڭ،
ۋەتىنىمىزنىڭ قايسى جايلىرىدا ئىكەنلىكىنى بىلەمسىلەر؟

دەرسكە
تەييارلىق



1- دەرس: ۋەتەن - ئۇلۇغدۇر، مىللەت - مۇقەددەس

مەمتىمىن ئوبۇلقاسىموۋ (ئالىمىيەت)

(شېئىر)

ۋەتەن ئۇلۇغدۇر، مىللەت - مۇقەددەس،
بىرسى جان بولسا، بىرسىدۇر ۋىجدان.
ئۇلارسىز ھەرگىز گۈللەپ-كۆكرەمسە،
تەلەي تەختىگە چىقسىمۇ ئىنسان!

ۋەتەن ئۇلۇغدۇر، مىللەت - مۇقەددەس،
قەلبىڭ تەختىنىڭ ھۆكۈمران شاھى.
مېنىڭ دېمىسەڭ، سەن ئادەم ئەمەس،
ۋەتەننىڭ دەردى، مىللەتنىڭ ئاھى!

ۋەتەن ئۇلۇغدۇر، مىللەت - مۇقەددەس،
ئىلاھىي ئاندىن تاپمىش گۇۋاھكار.
سېنىڭ بىلەن مەن ئاڭا چىن پەيۋەست،
بىر زەررە خالاس، بىلسەڭ بۇرادەر.
ۋەتەن ئۇلۇغدۇر، مىللەت - مۇقەددەس!

ۋەتەن ئۇلۇغدۇر، مىللەت - مۇقەددەس،
ئاڭا سۆيگۈنىڭ ئىنتىھاسى يوق.
ئىككى چۈشەنچە تا ئەزەل يۈتمەس،
خۇددى ئالەمدەك ئىپتىداسى يوق.

ۋەتەن ئۇلۇغدۇر، مىللەت - مۇقەددەس،
بىرسى ئاسماندۇر، بىرسىدۇر قۇياش.
روھى-روھىڭغا بولۇپ ھەمەنپەس،
جىسمى-جىسمىڭغا سەييارە-يولداش.

ۋەتەن ئۇلۇغدۇر، مىللەت - مۇقەددەس،
بىرسى ئەرىشتۇر، بىرسىدۇر بايات.
ئەستىن چىقارساڭ ئۇنى بىر نەپەس،
بىلسەڭ سەن ئۈچۈن، ئۆچكىنى ھايات.

كۆنۈكمە



1. شېئىرنى ئەستايىدىل، ئۈنلۈك ۋە ھېسسىياتلىق ئوقۇڭلار. كۆپلەپ بويىچە تەھلىل قىلىڭلار
ۋە تۆۋەندىكى جەدۋەلنى تولدۇرۇڭلار.

خۇلاسەم	چۈشەنچەم	كۆپلەتلەر
		1
		2
		3
		4
		5
		6

2. تۆۋەندىكى سۆزلەرنىڭ مەنىسىنى لۇغەتتىن تېپىپ، «لۇغەتتىم» گە يېزىڭلار.



مۇقەددەس، ئىنتىھا، ئەزەل
ئىپتىدا، ئەرش، بايات، ھەمنەپەس
ھۆكۈمران، پەيۋەست، زەررە



3. تۆۋەندىكى سۆزلەرگە بىردىن جۈملە تۈزۈڭلار.

مۇقەددەس، ۋەتەن، ھەمنەپەس، ھۆكۈمران، ئەستىن چىقار-

4. تۆۋەندىكى سوئاللارغا جاۋاب بېرىڭلار.

- (1) نېمە ئۈچۈن ۋەتەننى ئۇلۇغ، مىللەتنى مۇقەددەس دەيمىز؟
- (2) ھەرقايسى كۆپلەتلەردا ۋەتەن ۋە مىللەت نېمىلەرگە ئوخشىتىلغان؟
- (3) سىلەر ۋەتىنىمىزنى ۋە مىللىتىمىزنى نېمىگە ئوخشىتىسىلەر؟
- (4) شېئىرنى ئوقۇغاندىن كېيىن نېمىلەرنى ھېس قىلىدىڭلار؟

ماقال - تەمسىل



ئۇزۇن تارىخىي جەرياندا ئاتا-بوۋىلىرىمىزنىڭ بېشىدىن ئۆتكەن ۋەقەلەر ۋە تەجرىبە - ساۋاقلارغا ئاساسەن خۇلاسەلەنگەن، بىزگە ئۆرنەك ياكى ئىبرەت بولىدىغان جۈملىلەر «ماقال-تەمسىل» دەپ ئاتىلىدۇ. ماقال-تەمسىللەر، چوڭقۇر مەنىلىك، قاپىيەلىك جۈملىلەر بولۇپ، ئىجاد قىلغۇچىسى خەلق تۇر.

5. تۆۋەندىكى ماقال-تەمسىللەرنى شېئىر بىلەن بىرلەشتۈرۈپ تەھلىل قىلىڭلار.

- (1) ۋەتىنىڭ بىر مىسقال توپىسى، بىر سەر ئالتۇنغا باراۋەر.
- (2) ۋەتەنگە كەلسە پالاكت، ساڭا كېلەر ھالاكت.
- (3) يۇرتنى سۆيگەن، ماكانىنىز قالماس.
- (4) ئانا يۇرتۇڭ ئامان بولسا، رەڭگى-رەڭدە سامان بولماس.

تېما

بىر تېكىستتە ئىپادىلەنگەن پىكىر، كۆز قاراش ياكى مەسىلە، شۇ تېكىستنىڭ تېمىسى بولىدۇ. بىر تېكىستنىڭ تېمىسىنى بىلىش ئۈچۈن «بۇ تېكىست نېمە ھەققىدە يېزىلغان» دېگەن سوئالنى سورايىمىز.

6. «ۋەتەن» تېمىلىق بىر شېئىر يېزىڭلار. ماۋزۇ قويۇشنى ئۇنتۇماڭلار. خەتلەرنىڭ چىرايلىق، ئىملاسىنىڭ توغرا بولۇشىغا ۋە تىنىش بەلگىلىرىنى جايىدا ئىشلىتىشكە ئالاھىدە ئەھمىيەت بېرىڭلار.



بىلىۋالاي

مەمتىمىن ئوبۇلقاسىموۋ (ئالماسبەك)

مەمتىمىن ئوبۇلقاسىموۋ (ئالماسبەك) 1943-يىلى چۆچەكتە تۇغۇلغان. 1962-يىلى سابىق سوۋېتلەر



ئىتتىپاقنىڭ ئىشغالىيىتىدىكى قازاقىستانغا كۆچۈش ۋەقەسىدە شەمەي ۋىلايىتىنىڭ ئاركاد يېزىسىغا كېلىپ ئورۇنلاشقان. تولۇق ئوتتۇرا مەكتەپتە ئوقۇۋاتقان يىللىرىدا قازاقچە شېئىرلىرى نەشر قىلىنغان. ئالىي مەكتەپنى سابىق سوۋېتلەر ئىتتىپاقىنىڭ ئىشغالىيىتىدىكى ئۆزبېكىستاندا، تاشكەنت دۆلەت ئۇنىۋېرسىتېتىنىڭ ئاخبارات كەسپىدە ئوقۇغان. 1975-1983-يىللىرى ئۆزبېكىستاندىكى ئۇيغۇرچە رادىيونىڭ تەھرىر بۆلۈمىدە ئىشلىگەن. 1984-يىلى قازاقىستانغا قايتىپ، پېنسىيەگە چىققانغا قەدەر ئالمۇتادىكى «يېڭى ھايات» گېزىتىنىڭ ئەدەبىيات بۆلۈمىدە كەسپىي يازغۇچى بولۇپ ئىشلىگەن.

«ۋەتىنىم» ناملىق تۇنجى شېئىرى 13-14 ياش ۋاقىتلىرىدا چۆچەكتە نەشر قىلىنغان. ئۇنىڭ ئىلگىرى-كېيىن بولۇپ جەمئىي ئون ئالتە پارچە كىتابى نەشر قىلىنغان. بۇلار «كۆك بۇرنىڭ كۆز يېشى» ناملىق شېئىرلار توپلىمى،

«ئالماس زەررىلەر» ئىسىملىك ماقال-تەمسىل توپلىمى، «ئاباي ئىجادىيىتى ھەققىدە» قاتارلىق ئىلمىي ئەسەرلىرىنى ئۆز ئىچىگە ئالىدۇ. ئۇ كۆپلىگەن ئەسەرلىرىدە «ئالماسبەك» دېگەن تەخەللۇسنى ئىشلەتكەن، ئەمما «تارسۇس تاغلىرى» ئىسىملىك كىتابىدا بولسا، «ئالماسبەك خاقانىي» دېگەن تەخەللۇسنى ئىشلەتكەن. يەنە بەزى كىلاسسىك شېئىرلىرىدا «خۇمار» دېگەن تەخەللۇسنىمۇ قوللانغان.

2- دەرس: دۇنيادا بىرلا خوتەن بار

ئابدۇللا سۇلايمان

(چۈشەندۈرۈش ماقالىسى)

خوتەن دىيارى جەننەتتىن نەمۇنىدۇر، بۇ جاي جان بېغىشلىغۇچى جەننەتنىڭ ئۆزىدۇر. (نەۋائى)

خوتەن شەرقىي تۈركىستاننىڭ ئەڭ جەنۇبىغا جايلاشقان بولۇپ، قاراقۇرۇم تېغىنىڭ شىمالىغا، تارىم ئويمانلىقىنىڭ جەنۇبىغا توغرا كېلىدۇ. شەرقتە كورلىغا، غەربتە قەشقەر ۋىلايىتى، شىمالدا ئاقسۇ ۋىلايىتى ۋە تەكلىماكان بىلەن تۇتۇشىدۇ. خوتەن ۋىلايىتىدە يەتتە ناھىيە، بىر شەھەر، سەككىسەن ئالتە يېزا - بازار بار.

خوتەننىڭ تارىختىكى ئىسمى «ئۇدۇن» دۇر. تارىخىي خاتىرىلەردىكى رىۋايەتلەرگە ئاساسلانغاندا، يىراق قەدىمكى دەۋردە خوتەندە دەريا، كۆللەر ناھايىتى كۆپ، سۇلۇق يەر كۆلىمى ناھايىتى كەڭ بولۇپ، ئوت - چۆپ، دەل - دەرەخلەر بۈك - باراقسان، مۇھىتى ئىنتايىن گۈزەل جاي ئىكەن.

خوتەننىڭ ياخشى ئىنتايىن داڭلىق. يەنە بۇ يەردىن چىقىدىغان خوتەن قاشتېشى، گىلەم، يىپەك ۋە ئەتلەس توقۇلمىلار دۇنياغا داڭلىق بولغاچقا، خوتەننىڭ «قاشتېشى دىيارى، شايى - ئەتلەس ماكانى، گىلەم يۇرتى» دېگەندەك ناملىرى بار. خوتەن ۋىلايىتىگە كۈن نۇرىنىڭ تىك چۈشۈش ۋاقتى ئۇزۇن بولغاچقا، گۈل ئۆستۈرۈشكە تولىمۇ ماس كېلىدۇ. شۇڭا بۇ يەردىكى خەلق «گۈلچەنت» ياساش ئادىتىنى يېتىلدۈرگەن. شۇڭا، خوتەننىڭ يەنە «گۈلچەنت ماكانى» دېگەن نامىمۇ بار. ئۇنىڭدىن باشقا خوتەن ئاشلىق، كېۋەز، قوغۇن - تاۋۇز، مېۋە - چېۋە ئۆستۈرۈشكە ئىنتايىن ماس كېلىدۇ. بولۇپمۇ ئۆزۈم دەرىخىلىرى ئارقىلىق پىلە قۇرتى (يىپەك قۇرتى) يېتىشتۈرۈش كەڭ كۆلەملەشكەن. بۇلاردىن ئالىي سۈپەتلىك يىپەكلەر ئىشلەپچىقىرىلىپ، شايى - ئەتلەسلەر توقۇلىدۇ.

خوتەن — ئۇيغۇر مىللىي تېبابىتىنىڭ ئەۋزەل ماكانى. گىرىتسىيەلىك پەيلاسوپ ئەپلاتون (مىلادىدىن بۇرۇن 427-347-يىللاردا ياشىغان) بىلەن زامانداش بولغان غازىي قاتارلىق ئاتاقلىق تېبابەت ئالىملىرىنىڭ دۇنياۋى شۆھرىتى، خوتەن ئۇيغۇر مىللىي تېبابىتىنىڭ ناھايىتى تەرەققىي قىلغانلىقىنىڭ نامايەندىسى. شۇنداقلا ھازىرغىچە ئاتا مىراس تېۋىپلارنىڭ ئۈزلۈكسىز شاگىرت تەربىيەلىشى بىلەن تېبابەت تېخنىكىلىرى تېخىمۇ ئېشىۋاتىدۇ. ئەجدادلار مىللىي تېبابەتتە ئىشلىتىلىدىغان ساپ شەربەتنى قاينىتىش ئۈچۈن، سوۋۇتۇش سىستېمىسى ئالاھىدە بولغان بىر خىل قازاننى كەشپ قىلغان ۋە ئۇنى «ئەرق قازىنى» دەپ ئاتىغان. بۇ خىل قازاننى خوتەن رايونىدا ھېلىمۇ تاپقىلى بولىدۇ.



كۆنۈ كەمە

1. تېكىستكە ئاساسەن تۆۋەندىكى سوئاللارغا جاۋاب بېرىڭلار.

(1) خوتەن قەيەرگە جايلاشقان؟

(2) خوتەننى نېمە ئۈچۈن «تېلىسم ماكان» دەيمىز؟

(3) خوتەننىڭ قانداق ناملىرى بار؟ نېمە ئۈچۈن شۇنداق ناملارغا ئېرىشكەن؟

(4) ئۇيغۇر مىللىي تېبابىتى ھەققىدە نېمىلەرنى بىلىسىز؟

2. تۆۋەندىكى سۆز ۋە سۆز بىرىكمىلىرىنىڭ مەنىسىنى لۇغەتتىن تېپىپ، «لۇغەتتىم» گە يېزىڭلار ۋە جۈملە تۈزۈڭلار.



نەمۇنە، تېلىسم، گىرۋەك، شىددەتلىك

شاھىد، مابەينىدە، يۇغۇرۇل-، ئەۋزەل

كېسىپ ئېيت-، شۆھرەت، نامايەندە



3. تېكىستتە ئوقۇپ ئۆتكىنىمىزدەك، ئۇيغۇر مىللىي تېبابىتى خوتەندە ئەڭ تەرەققىي قىلغان ۋە كۆلەملەشكەن. شۇنداقلا ئۇيغۇر مىللىي تېبابىتى بىزنىڭ تۇرمۇشىمىزغا سىڭىپ كەتكەن. بۇنىڭغا ئائىت ماتېرىياللارنى توپلاڭلار ۋە سىنىپتا ئۆزئارا ئورتاقلىشىڭلار.

4. خوتەن — ياڭىقى، گىلىمى، شايى-ئەتلىسى ۋە گۈلچەنتى بىلەن داڭلىق. ۋەتىنىمىزنىڭ باشقا يەرلىرىمۇ ھەرخىل مەھسۇلاتلىرى بىلەن داڭلىق. ئۇنداقتا تۆۋەندىكى يەرلەر نېمىلىرى بىلەن داڭلىق، يېزىپ بېقىڭلار.

(1) قەشقەر:

(2) غۇلجا:

(3) قۇمۇل:

(4) ئاقسۇ:

(5) كورلا:

(6) ئاتۇش:

قېرىنداش تۈرك تىللىرى — ئۆزبېك تىلى

قازاقىستان، ئۆزبېكىستان، قىرغىزىستان، تۈركمەنىستان، ئەزەربەيجان، تۈركىيە قاتارلىق مۇستەقىل جۇمھۇرىيەتلەردە ۋە شەرقىي تۈركىستان، تاتارىستان، تۇۋا، داغىستان، خاكاسىيا قاتارلىق دۆلەت ۋە رايونلاردا ياشىغان تۈرك خەلقلەرنىڭ تىلى خۇددى بىر ئانىنىڭ بالىلىرىغا ئوخشايدۇ. شۇڭا بۇ جايلاردىكى تۈرك خەلقلەرنىڭ تىلىنى «قېرىنداش تۈرك تىللىرى» دېيىمىز. بۇ تىللارنى يېقىنلىق دەرىجىسىگە قاراپ، گۇرۇپپىلارغا ئايرىغاندا ئۆزبېك تىلى بىلەن ئۇيغۇر تىلى بىر گۇرۇپپىغا كىرىدۇ. بىر گۇرۇپپىدىكى قېرىنداش تىللار بىر-بىرىگە ناھايىتى يېقىن بولغاچقا، ئۆزئارا چۈشىنىش ئاسان بولىدۇ.



بىر ئۇيغۇر بىلەن بىر ئۆزبېك ئۆزىنىڭ تىلىدا سۆزلىسە، ھەر ئىككىسى بىر-بىرىنىڭ گەپلىرىنى چۈشىنىدۇ. مەسلەن:

مېن ئانە تىلىمنى ياخشى كۆرەمەن. (ئۆزبېكچە ئېيتىلغان جۈملە)

مەن ئانا تىلىمنى ياخشى كۆرىمەن. (ئۇيغۇرچە ئېيتىلغان جۈملە)

ئۆزبېك تىلى ئۈچۈن لاتىن يېزىقى ۋە سىلاۋىيان يېزىقى ئىشلىتىلمەكتە. يېقىن كەلگۈسىدە پەقەتلا لاتىن يېزىقى ئىشلىتىلىشى مۇمكىن.




بىلىۋالاي

غازىباي

غازىباي — بۇنىڭدىن تەخمىنەن 2000 يىل بۇرۇن ئۆتكەن ئاتاقلىق ئۇيغۇر تېبابەت ئالىمى، شۇنداقلا دۇنيا مەدەنىيىتىگە قوشقان تۆھپىسى ھەققىدە چەت ئەل مەنبەلىرىدە خاتىرىلەر ساقلانغان ئەڭ بۇرۇنقى خوتەن مىللىي تېبابەتچىلىكىنىڭ بىزگە مەلۇم بولغان پېشقاسى. ئۇنىڭ «غازىباينىڭ ئوت-چۆپ دورىلار قامۇسى» ناملىق ئەڭ بۇرۇنقى تېببىي كىلاسسىك دەستۇرى مىللىي تېبابەتچىلىكىنىڭ، جۈملىدىن خوتەن مىللىي تېبابەتچىلىكىنىڭ ئەڭ دەسلەپكى خەلقئارالىق شۆھرىتىنى نامايان قىلىشتا مۇھىم رول ئوينىغان.

مىلادى 1200-يىللىرى ھىندىستاندا نەشر قىلىنغان «ھەدىقەتۇل ئەقالىم» (ھەر قايسى ئەللەر تەزكىرىسى) دېگەن قامۇس خاراكتېرلىك ئەسەردە مۇنداق مەزمۇندىكى مۇھىم مەنبەلەر قەيت قىلىنغان: تارىم يايلىقىدىكى غازىباي قەدىمكى خوتەن رايونى دائىرىسىدىكى نۇرغۇن دورىلارنى يەكۈنلەپ، 312 ماددىلىق دورا قامۇسى يازغان. بۇنىڭدىن خەۋەر تاپقان گېرېتسىيەلىك ئالىم ئەپلاتۇن ئۆز شاگىرتلىرىنى ئۇنىڭ ئالدىغا ئەۋەتكەن. ئۇلار مىڭ بىر مۇشەققەتتە ئالتە ئاي تاغ-دەريالارنى كېزىپ، غازىباينى تاپقان.



غازباينىڭ يۇرتىدا ھەر خىل مېۋە-چېۋىلەرنىڭ ئىنتايىن موللىقىنى؛ بىنەپشە، بەدىيان، سانا، يۇمىغاقسۇت، ئوغرىتىكەن، ئاق لەيلى، لالە ئوت، ئاچچىق تاۋۇز ... قاتارلىق نەچچە مىڭ خىل ئوت-چۆپ دورىلارنىڭ تارىم ۋادىسىنىڭ ھەممىسىلا يېرىنى قاپلىغانلىقىنى كۆرگەن. ئەپلاتۇننىڭ شاگىرتلىرى غازباينىڭ 312 ماددىلىق دورىلار كىتابىنى كۆرۈپ، ئاپىرىن ئوقۇغان؛ ھەمدە غازبايغا ئەپلاتۇننىڭ ھەر خىل ئىلىملەرنى تەھسىل قىلىدىغان ئالىم ئىكەنلىكىنى، ئەگەر ئەپلاتۇن بۇ ئەسەرنى كۆرۈشكە مۇيەسسەر بولالسا، ئۆزىنى ناھايىتى بەختلىك ھېسابلايدىغانلىقىنى ئېيتىشقان.

بۇ يېتۈك قامۇس ھەقىقىدىكى بايانلار زامانىمىزغا يېتىپ كەلگەن بولسىمۇ، ئەپسۇسكى، بۇ قامۇسنىڭ نەق ئۆزى ۋە ياكى قىسمىن پارچىلىرى ھېلىمەم تېپىلغىنى يوق. غازباينىڭ بۇ قامۇسى ئۆز دىيارىمىزنىڭ قۇمغا كۆمۈلگەن خارابىلىكلىرىدىن ۋە ياكى خەلق ئارىسىدىن تېپىلىپ قېلىشى مۇمكىن. ئەگەر ئاشۇنداق مۆجىزە ھەقىقەتەن يۈز بېرىدىغان بولسا، غازباينىڭ ھايات تارىخىنى، بولۇپمۇ ئۇنىڭ ئۇيغۇر تېبابەتچىلىكىنىڭ نەزەرىيە جەھەتتىن سىستېمىلىشىشىغا قوشقان ئاجايىپ تۆھپىلىرىنى ھەقىقىي مۇئەييەنلەشتۈرۈش ئارزۇيىمىز ئەمەلگە ئاشدۇ.

3-دەرس: سېلىم بوۋاي

ئارسلان تالىپ

(بايان ماقالىسى)

قاراماي نېفىتلىكى 1955-يىلى قېزىلىشقا باشلىغان نېفىتلىك ئىدى. ئۇنىڭدىن ئىلگىرى بۇ جاي چىڭغىز تېغى باغرىدىكى پاينىسىز جاڭگال ئىدى. يازدا تونۇردەك قىزىپ كېتىدىغان، قىشتا زىمىستان سوغۇق ھۆكۈم سۈرىدىغان، ئەتىيازدا ۋەھىملىك بوران بېسىقمايدىغان بۇ جاڭگالدا يۇلغۇن، سۆكسۆك، توغراقلار چىرىشىپ ئۆسۈپ كېتەتتى. توپ-توپى بىلەن ئوتلاپ يۈرىدىغان جەرەنلەر، ياۋا توشقانلار، بىر خىلدا كۈشۈلداپ



(سېلىم بوۋاينىڭ ھەيكىلى)

ئۆمىلەپ كېتىۋاتقان يىلانلار، كەسلەنچۈكلەر، كېچىلىرى كۆزلىرىدىن ئوت چاقتىپ ھۇۋلايدىغان بۆرىلەر بۇ جاينىڭ خوجايىنلىرى ئىدى. يەنە بىر خوجايىنى بولسا، بۇ يۇرتنىڭ ئىگىلىرىدىن بىرسى بولغان سېلىم بوۋاي ئىدى.

سېلىم بوۋاي مانا مۇشۇ سۈرلۈك جاڭگالنىڭ جاپاسىغا پىسەنت قىلماي ئات، ئېشەك ۋە تاغانلارنى ھەمراھ قىلىپ، گەمە ئۆيدە ئۆزى يالغۇز قىرىق يىل ياشىغان.

سېلىم بوۋاي ئەسلى ئاتۇشنىڭ ئۈستۈن ئاتۇش يېزىسىدا شامچى ئائىلىسىدە تۇغۇلۇپ ئۆسكەن بولۇپ، يىگىتلىك يېشىغا يەتكىچە يۇرتىدا ياشىغان ھەم تۈرلۈك ھۈنەرلەرنى ئۆگەنگەن. كېيىنچە ئىلىغا چىقىپ كەتكەن. بىرنەچچە يىل ئىلىدا ياشاپ، شىخۇنىڭ قاراسۇ دېگەن يېزىسىدا ئولتۇراقلىشىپ قالغان. ئۇ قاراسۇدىكى كىشىلەردىن

چىڭغىز تېغى باغرىدا مايىۋۇلاق بارلىقىنى، ئۇ يەردىن يەر يېغى تىنىمىسىز ئېقىپ چىقىپ تۇرىدىغانلىقىنى ئاڭلىغان. شامچى ئائىلىسىدە چوڭ بولغان، يەر يېغىغا ئالاھىدە مېھرى بار، يەر يېغىنىڭ نېمە ئىكەنلىكىنى ئوبدان بىلىدىغان سېلىم بىر كۈنى ئۆيىدىكىلەر بىلەن خوشلىشىپ، ئېتىغا مىنىپ، ئۈچ كۈن يول يۈرۈپ، مايىۋۇلاققا يېتىپ كەلگەن. ئۇ بىپايان چۆلىنىڭ قوينىدا بۇلدۇق-بۇلدۇق قىلىپ ئۆرلەپ تۇرغان مايىۋۇلاقنى كۆرۈپ سۆيۈنۈپ كەتكەن.

ئۇ ئالدى بىلەن يەرنى كولاپ، ئۆزىگە گەمە ئۆي ياسىغان؛ ئاندىن مايىۋۇلاقنى قاتلاممۇ-قاتلام ئېقىتىش

ئۇسۇلى بىلەن مايدىكى سۇ تەركىبىنى ئايرىيدىغان چوڭ-كىچىك كۆلچەكلەرنى ياسىغان؛ تىرىكچىلىك ئۈچۈن قاپقان قۇرۇپ جەرەن، توشقانلارنى ئوۋلاپ ئوزۇق قىلغان. شۇنىڭ بىلەن ئۇ تۆت ئەتراپى كۆز يەتكۈسىز بۇ چۆل-باياۋانغا ماكانلىشىپ، بىپايان چۆلنىڭ كىشىگە ئەنسىزلىك سالىدىغان قاراڭغۇ كېچىسىدە تۇنجى چىراغ نۇرىنى ياندۇرغان.

سېلىم ۋە ئايالى بۇ يېڭى ماكانغا جايلىشىۋالغاندىن كېيىن، ئۆزى چەكلىگەن مەبلەغنى تۇلۇم ۋە قاپاقلارغا قاچىلاپ، ئات، ئېشەك ۋە تارانچى ھارۋىلىرىدا شىخۇغا ئاپىرىپ سېتىپ، تىرىكچىلىك قىلغان. ئۇ مەبلەغ بىلەن شىخۇ ئارىلىقىدا نەچچە يۈز قېتىم قاتناپ، كىشىلەرنىڭ يېقىلغۇغا بولغان ئېھتىياجىنى قامدىغان. ئايالى ئايىقىز ۋاپات بولغاندىن كېيىن، سېلىمنىڭ بۇ چۆلدىكى مەبلەغ بولغان مېھرى كىشىنىڭ ئىشەنگۈسى كەلگۈدەك دەرىجىدە چوڭقۇرلىشىپ كەتكەن. سېلىم بوۋاي بۇ جاڭگالدا ياشاش، توختىماي سەپەر قىلىش جەريانىدا، بۇ يەرنىڭ ئىسسىق-سوغۇقلىرىنىڭ تەمىنى تېتىپ، پىشىپ كەتكەن.

سېلىم بوۋاي بۇ باياۋاندا قىرىق يىل تەنھا ياشاش ۋە تەنھا سەپەر قىلىش جەريانىدا ئۆز كەچمىشلىرىنى مىسرالارغا تىزىپ، دۇتارىنى سازلاپ، ناخشا قىلىپ ئوقۇغان. يالغۇزلۇقنى، زېرىكىشنى قوشاق توقۇش، ناخشا ئوقۇش ۋە ساز چېلىش ئارقىلىق يەڭگەن.

دۇتارىمنى ساز ئېتىپ،	نەلىك سەن دېگەنلەرگە،
باياۋاننى كېزىمەن.	قارامايلىق دەپ كەتتىم.
مەبلەغۇمنى يىراقتىن،	ئېشەكلىك نەچچە كۈن مېڭىپ،
پۇرىقىدىن سېزىمەن.	شىخۇغا ئاران يەتتىم.

قۇشلار بولدى مۇڭدېشىم،	شىخۇنىڭ بازىرىدا،
ئېشىكىم ھەم قولدىشىم.	ساتتىم بىر قاپاق مايىنى.
بۇ چۆلدە مەن نەقلاي،	خۇدايىم بېرەر بىر كۈنى،
بولمىسا بىر يولدىشىم.	باي مىنگەن تولۇن تايىنى.

جەرەن تۇتۇپ يېدىم مەن،	ماكانىمدۇر مەبلەغۇم،
كېيىك تۇتۇپ يېدىم مەن.	جەرەن بۇلاق، ئايىبۇلاق...
تېرىسىنى ئۇچامغا،	تۆھمەت، ئالۋان-ياساقتىن،
ئېگىن ئېتىپ كىيىدىم مەن.	باغرى سۈتتەك ساق بولاق.

1951- يىلىدىن باشلاپ، سېلىم بوۋاي بۇ چۆلدە ئالا كالتەكلىرىنى كۆتۈرۈۋالغان نېفىت چارلىغۇچىلارنى ئۇچرىتىدىغان بولۇپ قالدۇ. 1955- يىلى ئەتىيازدا قۇدۇق قېزىش ئەترىتى بۇ يەرلەرگە كېلىدۇ. «1-نومۇرلۇق قۇدۇق» دەپ ئاتالغان بۇ قۇدۇقنىڭ قېزىلىشى ئىشچىلارنىڭ تاقەتسىزلىكى، جاڭگالنىڭ ھاۋاسىغا چىدىماسلىقى سەۋەبىدىن بەكمۇ تەسكە توختايدۇ.

ئۇلار يېشى يەتمىشلەردىن ھالقىغان بۇ بوۋاينىڭ تارانچى ھارۋىسى ئۈستىگە قويۇلغان تۆمۈر باكقا ماي قويۇشتىكى چەبدەسلىكى؛ ئۆيىنىڭ يان تەرىپىگە ياسالغان دار ئاستىدا جەدە ئېتىنى باغلاپ قويۇپ تاقىلاشلىرى؛ تونۇرغا بىر ئەپلىك نان يېقىشلىرى؛ جەرەن، كېيىك، ئۆچكە تېرىلىرىنى ئەيلەپ جۇۋا، قۇلاقچا تىكىشلىرىنى كۆرۈپ، «بۇ بوۋايدا 72 خىل ھۈنەر بارمۇ نېمە؟» دېيىشىدۇ.

1- نومۇرلۇق قۇدۇقتىن ماي چىققاندىن كېيىن، ئىشچىلار 2- نومۇرلۇق قۇدۇقنى قېزىشقا باشلايدۇ. سېلىم بوۋاي «بۇ يەردە ماي يوق، ئاۋارە بولۇپ قازماڭلار» دەيدۇ. ئاغزى ئىتتىكرەك بىر يىگىت:

— بۇ يەردە ماي بار-يوقلىقىنى سىز قانداق بىلىسىز، سىز يا گېئولوگ-ئىنژېنېر بولمىسىڭىز؟ — دەيدۇ. سېلىم بوۋاي ئىككىلەنمەستىن:

— مەندەك قىرىق يىل ماي ھىدلاپ يۈرگەن ئادەم ماي پۇرىقىنى سەزمەي قالامدىكەنمەن؟ — دەپ جاۋاب بېرىدۇ. ئىشچىلار كۈلۈشىدۇ، رەنجىگەن سېلىم بوۋاي گەمە ئۆيىگە قاراپ يۈرۈپ كېتىدۇ.

ئەتىسى سېلىم بوۋاينىڭ 2-نومۇرلۇق قۇدۇقنى كۆزىتىۋاتقان كۆزلىرى بىر نۇقتىدا توختاپ قالىدۇ. تېخى ئاخشاملا چىراغلىرى يورۇپ تۇرغان ئىدى، ھازىر بولسا چىراغ كۆرۈنمەيتتى.

— بۇ نېمە ئىش ئەمدى؟ — سېلىم بوۋاي كۆزلىرىگە ئىشەنمەي قايتا قارايدۇ. راستتىنلا مۇز مۇنار، ئۇنىڭ ئەتراپىدا چېپىشىپ يۈرگەن كىشىلەر خۇددى چۈمۈلىدەك ...

«سۇ چىقىپ كېتىپتۇ-دە، كاساپەت، قازماڭلار دېسەم ئۇنىمىدى، مانا ئەمدى ماي چىقىرىمەن دەپ، سۇ چىقىرىپ قويۇپتۇ» دەپ ئويلايدۇ سېلىم بوۋاي.

قۇدۇقتىن راستتىنلا سۇ چىقىپ كەتكەن ئىدى. ئازراق گاز ئارىلاشقان سۇ تۈپتۈز ئېتىلىپ چىققىنىچە فونتان ھاسىل قىلىپ، قاتتىق سوغۇقتا ناھايتى تېزلا ھەيۋەتلىك مۇز مۇنارىغا ئايلىنغان ئىدى. مۇز مۇنارى بارغانسېرى قېلىنلىشىپ كېتىۋاتاتتى. سۇنى ئېتىش ئۈچۈن قاپقان بېكىتىش كېرەك بولۇپ، بۇنى ئادەم كۈچى بىلەن بېكىتمەي بولمايتتى. بارلىق ئىشچىلار جىددىيەلەشكەندى. كىيىملىرى تاراڭشىپ مۇز چاپان، مۇز ئىشتان كىيىۋالغاندەك بولۇپ قالغان ئىشچىلار سۇ بىلەن ئېلىشماقتا ئىدى. ئۇلار سېلىم بوۋاينىڭ ياردىمىدە بۇ مەسىلىنىمۇ ھەل قىلىدۇ. كېيىنكى ۋاقىتلاردا قۇدۇق ئېچىشتىن بۇرۇن سېلىم بوۋايدىن مەسلىھەت سورايدىغان بولىدۇ.

سېلىم بوۋاينىڭ تېۋىپلىقتىنمۇ خەۋىرى بولۇپ، ئۆز كېسەلىنى ئۆزى داۋالىغان. شۇڭلاشقا ئۇنىڭ ئۆمرى جاپادا ئۆتكەن بولسىمۇ، 70 ياشتىن ئاشقاندا ئالەمدىن ئۆتكەن. ئۇنىڭ مايىۋلاق (قاراماي)تىكى ھاياتى 1911-يىلىدىن 1957-يىلغىچە داۋاملاشقان بولۇپ، ئۇ بۇ ئۇزاق جەرياندا ماي بۇلاق ئەتراپىنى كېزىپ نۇرغۇنلىغان ماي بۇلاقلىرىنى بايقىغان تۇنجى ئىگىلىك ياراتقۇچى.

قاراماي خەلقى بۇ سۆيۈملۈك، قەيسەر، چېچەن بوۋاينى ئەسلىشىپ، ئۇنى «قاراماي شەھىرىنىڭ تۇنجى پۇقراسى» دەپ تەرىپلەشكەن. «مايىۋلاق»نىڭ بېشىغا بولسا، ئۇنىڭ ھەيكىلىنى ئورناتقۇزغان.



1. تۆۋەندىكى سوئاللارغا جاۋاب بېرىڭلار.

- (1) سېلىم بوۋاي قاراماغا قانداق كەلگەن؟
- (2) ئىشچىلار قاچان نېفىت چىقىرىشقا باشلىغان؟
- (3) سېلىم بوۋاي نېمە ئۈچۈن چۆل-باياۋاندا قىرىق يىل ياشايدۇ؟ نېمىشقا «قارامىنىڭ تۇنجى پۇقراسى» دەپ ھەيكىلى ئورنىتىلدى؟
- (4) شەرقىي تۈركىستانغا كىملىرىنىڭ ھەيكىلىنى ئورناتقۇزى بار؟ نېمە ئۈچۈن؟

2. تۆۋەندىكى سۆزلەرنىڭ لۇغەتتىكى مەنىسىنى، «لۇغىتىم»گە يېزىڭلار.



رىقابەت، ۋەھىمە، سۈرلۈك

تىرىكچىلىك، ئېرەن قىل-، چەبدەس، خالىس

كىلىمات، پىژغىرىم، تۆھمەت



3. تۆۋەندىكى ئىدىيۇملارنىڭ مەنىسىنى يېزىپ، ھەر بىرىگە بىردىن جۈملە تۈزۈڭلار.

ئىسسىق سوغۇقنىڭ تەمنى تېتىماق:

ئاغزى قۇلىقىغا يەتمەك:

تاقىتى تاق بولماق:


ئاغزى ئىتتىك:

كۆزلىرىگە ئىشەنمەي قالماق:



4. سېلىم بوۋاي ناخشا قىلىپ ئېيتقان شېئىرنى تەھلىل قىلىڭلار. شېئىردا قانداق ئىدىيەۋى ھېسسىيات ئىپادىلەنگەنلىكىنى ئايرىم-ئايرىم سۆزلەپ بېرىڭلار.

5. تۆۋەندىكى خەرىتىدىن ۋەتىنىمىزدىكى ئويمانلىقلارنى تېپىڭلار ۋە بۇ تېكىستتە تىلغا ئېلىنغان يەرنىڭ قايسى ئويمانلىققا جايلاشقانلىقىنى ئېيتىپ بېرىڭلار.



4-دەرس: ئۇيغۇر تىلى بىلىملىرى: سۆز بىرىكمىسى

سۆزلەرنىڭ بىرىكىشىدىن ھاسىل بولىدىغان، بىر ئىش-ھەرىكەتنى ياكى ئوي-پىكىرنى تولۇق ئىپادىلىمەيدىغان گىرامماتىكىلىق بىرلىك، «سۆز بىرىكمىسى» دېيىلىدۇ. مەسلەن:

ئايال دوختۇر، ئۈچ ئادەم، گۈزەل تەبىئەت ...

چىرايلىق يازماق، شۇ يەر، سىم-سىم يامغۇر ...

ھېلى كەلگەن، ئۆيدىن كەلمەك، تۆمان قاپلىماق ...

تۇرار جاي، يازغان خەت، كۆچۈرۈپ يېزىش ...

ئوقۇغىلى بارماق، چاي ئىچمەك، پاكار ۋە ئورۇق ...

ئالاقانچىلىك يەر، ۋەتەن ئۈچۈن، سىزنى دەپ ...

ئىككى قېتىم، بەش كىلو، بىر قاتار ...



مەشىق باغچىسى

1. تۆۋەندىكى ئۆچۈرلەرنى ئوقۇڭلار.

ۋەتەننىمىزدىكى تارىخىي ئورۇنلار: كۇچا، قەشقەر، خوتەن، قۇمۇل، ئاتۇش، كورلا، تۇرپان، چاقىلىق، غۇلجا، ئالتاي، قاراماي ...

داڭلىق مەھسۇلاتلار: ئانار، ئۈزۈم، ئۆرۈك، ياڭاق، نەشپۈت، قوغۇن، چىلان، ئالما، ئەنجۈر ... نېفىت، ئالتۇن، ئۇران، ئەتلەس، قاشتېشى ...

قەدىمىي يادىكارلىقلار: يارغۇل، ھېيتگاھ، يۈسۈپ خاس ھاجىپ مەقبەرىسى، مەھمۇد كاشىغەرىي مەقبەرىسى، ئاماننىسا خېنىم مەقبەرىسى، كارىز، ئىدىقۇت، بېزەكلىك، قىزىل مىڭئۆي ...

2. يۇقىرىدا بېرىلگەن ئۆچۈرلەردىن قايسىلىرى تۆۋەندىكى رەسىمدە بار؟ ئېيتىپ بېرىڭلار.

گۈزەل ۋە باياشات شەرقىي تۈركىستان



يۇقىرىدىكى خەرىتىدە بېرىلگەن شەھەرلەر ۋە ناھىيەلەر بىلەن نومۇر قويۇلغان رەسىملەرنى تۇتاشتۇرۇڭلار. رەسىمدىكى تارىخىي-مەدەنىي يادىكارلىقلار ۋە داڭلىق مەھسۇلاتلار ۋەتەنىمىزنىڭ قايسى جايلىرىغا تەۋە؟

نومۇر قويۇلغان رەسىملەرنىڭ ئىزاھاتى:

- | | |
|--------------------------------|-----------------------------|
| (1) ئالما | (11) مىرەندىكى بۇددا مۇنارى |
| (2) ئەنجۈر | (12) چوڭ چىلان |
| (3) ھېيتگاھ | (13) نەشپۈت |
| (4) يۈسۈپ خاس ھاجىپ مەقبەرىسى | (14) ئۈزۈم |
| (5) ئانار | (15) يارغۇل قەدىمكى شەھىرى |
| (6) مەھمۇد كاشىغەرىي مەقبەرىسى | (16) كارىز |
| (7) ئاماننىساخاننىڭ مەقبەرىسى | (17) بېزەكلىك مىڭئۆي |
| (8) ئەتلەس | (18) قوغۇن |
| (9) ياڭاق | (19) چوڭ بازار سودا مەركىزى |
| (10) قىزىل مىڭئۆي | |

4. تۆۋەندە بېرىلگەن سۆزلەردىن مۇۋاپىقلىرىنى تاللاپ، بوش ئورۇنلارنى تولدۇرۇڭلار.

ئېگىز	جىمجىت	ئىللىق	رەڭگارەڭ	زۇمرەتتەك	مەيىن
-------	--------	--------	----------	-----------	-------

_____ باھار كۈنلىرى _____ تېرەكلەر _____ كۆل سۇلىرى
_____ قش كېچىسى _____ تاغ شاملى _____ بويىقلار

5. تۆۋەندە بېرىلگەن ھەر بىر گۇرۇپپىدىكى سۆز ياكى ئىبارىنى، مەنىسىگە ئاساسەن، بالدۇر كېيىنلىك تەرتىپى بويىچە تىزىپ چىقىڭلار.

- (1) چۈش كېچە سەھەر ئاخشام چۈشتىن كېيىن
- (2) نورۇز يېڭى يىل شەرقىي تۈركىستان جۇمھۇرىيەت بايرىمى
- (3) ئۈرۈك كولاش سۇقۇيۇش كۆچەت قويۇش توپا يۆلەش
- (4) بىخ چىقىرىش مېۋە پىشش چېچەكلەش يوپۇرماقلار تۈكۈلۈش غورا بولۇش

4. تېپىشماقلارنى تېپىڭلار.

(1) قىشتا سۇدەك ئاتالماس،
سۇغا سالساڭ لەيلەيدۇ،
لېكىن يازدا ياشىيالماس.

(2) مەن كېلىمەن دەپ توۋلايدۇ،
بوغۇم-بوغۇم قۇيرۇقى،
نەچچە يەردە ئۇلىقى.
كېچە - كۈندۈز، قش ۋە ياز،
ماڭىدۇ ئۇ بەكمۇ ساز.



5. «ئۇر توقماق» ناملىق ئاۋازلىق چۆچەكنى ھەممەيلەن بىرلىكتە ئاڭلاپ چىققاندىن كېيىن، قىستىچە بايان قىلىپ بېرىڭلار.

بايان ماقالىسى

مەلۇم ۋەقە، ھادىسە، كىشى ياكى نەرسە توغرىسىدا ئۇچۇر بېرىلگەن ماقالىلەر «بايان ماقالىسى» دەپ ئاتىلىدۇ.

6. «ۋەتىنىمگە بارغاندا» دېگەن تېمىدا بىر بايان ماقالىسى يېزىڭلار. ماقالىنى باشلاشتىن بۇرۇن، تۆۋەندىكى ئۇچۇرلارنى تولدۇرۇڭلار.

ماۋزۇ:

يازغۇچى:

بايان قىلماقچى بولغان يەر:

ۋاقىت:

7. تۆۋەندىكى چۆچەكنى ئوقۇپ، تەسىراتىڭلارنى ئېيتىپ بېرىڭلار.



قىلىچ باتۇر

بۇرۇن بىر كەمبەغەل ئوتۇنچى ئۆتكەن بولۇپ، ئۇنىڭ بىرلا ئوغلى بار ئىكەن. ئايالى خېلى بۇرۇنلا ئۆلۈپ كەتكەچكە، ئۇ ئانىسىدىن كىچىك قالغان ئوغلىغا ھەم ئاتا، ھەم ئانا ئىكەن. بالا ئون سەككىز ياشلارغا كىرگەن كۈنلەرنىڭ بىرىدە ئوتۇنچى ماغدۇرىدىن كېتىپ، ئورۇن تۇتۇپ يېتىپ قاپتۇ. شۇنىڭ بىلەن ئوغلىنى يېنىغا چاقىرىپ:

— بالام، يوقسۇزچىلىق دەستىدىن سېنى يا ئوقۇتالمىدىم، يا بىرەر ھۈنەرگە بېرەلمىدىم. ساڭا مىراس قىلىپ قالدۇرغۇدەك نەرسەممۇ يوق. شۇڭا، مەندىن كېيىن قالساڭ، كۈنۈڭنى قانداق ئالارسەن دەپ ئەنسىرەۋاتىمەن. كۈنلەردە «يۇرت باقساڭ ئۆسەرسەن، باقمىساڭ ئۆچەرسەن» دېگەن ماقال بار. قانداقلا بولمىسۇن، يۇرتۇڭدىن ئايرىلما، ئۇنىڭ بىر چىمدىم توپىسىنىمۇ تۇتيا بىل، — دەپتۇ — دە، كۆز يۇمۇپتۇ. بالا يىغلاپتۇ، قاقشاپتۇ، قولۇم-قوشنىلارنىڭ ياردىمى بىلەن دادىسىنى يەرلىككە قويۇپتۇ.

بىر يىلى بۇ ئەلگە ياۋ باستۇرۇپ كەپتۇ. پادىشاھ بېغدا ۋاپات بولۇپ، لەشكەرلىرى تېزىپ كېتىپتۇ. خەلق مال-مۈلكىدىن، يەر-زېمىندىن ئايرىلىپ، ياقا يۇرتلاردا سەرسان بوپتۇ. بۇنى كۆرگەن بالىنىڭ يۈرىكى ئېچىشىپ، باغرى كاۋاپ بوپتۇ. ئۇ ئانا يۇرتىنى قوغدىماقچى بوپتۇ. يۇ، بۇنىڭغا قۇربى يەتمەپتۇ.

بىر كۈنى چۈشىدە ئاپئاق ساقاللىق بىر بوۋاي ئۇنىڭغا مۇنداق دەپتۇ: «ئوغلۇم، يىلان ئۇچىرسا، قامچا ئالغىن، دۈشمەن ئۇچىرسا، قىلىچ ئالغىن». ئۇ بوۋاينىڭ ئېيتقىنى بويىچە قىلىچ ئىزدەپتۇ. يۇ، تاپالماپتۇ.

شۇ كۈنلەردە دادىسى ئېيتىپ بەرگەن مۇنداق بىر ھېكايە ئېسىگە كەپتۇ: «يۇرتىمىزدىكى تاغنىڭ چوققىسىدا بىر باغ بار. ئۇ يەرگە ئىنس-جىنمۇ چىقالمايدۇ. تاغنىڭ يېنىدا كۈمۈش يىلاندەك تولغىنىپ ئاقىدىغان بىر دەريا بار. بۇرۇن بىر پادىشاھ غەربكە يۈرۈش قىلىپ كېتىۋېتىپ، شۇ دەريادا ئېتىنى سۇغارغاندا، بۇ زېمىننىڭ كۆركەم، باي، خەلقنىڭ ئىشچان، خۇشخۇي ئىكەنلىكىنى كۆرۈپ، ئۆزىنىڭ خاسىيەتلىك قىلىچىنى ئاشۇ غاردىكى ئالتۇن قوزۇققا ئېسىپ قويغانىكەن. قىلىچنىڭ يېنىدا بىر ئالتۇن يۈگەنمۇ ئېسىقلىق ئېمىش. ئەگەر بۇ يۇرت بىرەر بالا-قازغا دۇچار بولسا، جاپا-مۇشەققەتتىن قورقمايدىغان بىرەر باتۇر غارغا كىرىپ، ئالتۇن يۈگەننى سىلكىسە، بىر تۇلپار ھازىر بولارمىش. شۇ خاسىيەتلىك قىلىچقا ئېرىشسە، ئەلنى ياۋدىن خالىس قىلارمىش.



يىگىتنىڭ كۆڭلى بىردىنلا يورۇپ كېتىپتۇ-دە، تاغقا يول ئاپتۇ. چوققىلىرى كۆككە بوي تارتقان تاغ يىگىتكە يول بەرمەپتۇ. يىگىت دەل-دەرەخلەرگە ئارغامچا ئېتىپ يۈرۈپ، تاغقا يامشىپتۇ، لېكىن ئۈچ كېچە-كۈندۈز تىرمىشىپمۇ دېگەن يېرىگە چىقالماپتۇ. ئۇ تاغنىڭ قاق بېلىدىن ئېشىپ، ئادەم ئايىغى باسمىغان بىر تاغ يولىنى كۆرۈپتۇ-دە، ئەمدىلا شۇ يولغا چۈشۈپ ماڭاي دېيىشىگە، يوغان بىر يىلان ۋىشىلداپ، يىگىتنىڭ ئالدىنى توسۇۋاپتۇ ۋە ھەيۋە قىپتۇ. يىگىت يوغان بىر تاشنى يىلانغا ئاتقانىكەن، كاللىسى مېجىلىپ ئۆلۈپتۇ. يىگىت بىر كۈن يول مېڭىپ، ئازراق دەم ئاپتۇ؛ ئاندىن يەنە بىر چوققىغا يامشىپ چىقىپتۇ. يولۋاس، قاپلان، ئېيىقلار خىرىس قىلغان بولسىمۇ، يىگىت ئېلىشىپ ئۇلارنى يەر چىشلىتىپتۇ. يەتتىنچى كۈنى ئۇ ھېلىقى غارغا يېتىپ كەپتۇ. قارىسا، ئالتۇن قوزۇقتا بىر قىلىچ ۋە بىر يۈگەن ئېسىقلىق تۇرغۇدەك.

يىگىت قىلىچنى بېلىگە ئېسىپتۇ؛ ئاندىن يۈگەننى سىلكىگەنكىن، ئالدىدا بىر ئاق تۇلپار پەيدا بوپتۇ. يىگىت ئاتقا مىنىپ، «چۇھ» دېگەنكىن، ھەش-پەش دېگۈچە تاغدىن چۈشۈپ بوپتۇ. ئۇ ئۆزىگە ئوخشاش ئەل سۆيەر يىگىتلەرنى توپلاپ، ياۋغا ھۇجۇم قىپتۇ. خاسىيەتلىك قىلىچنىڭ كارامىتى بىلەن، ياۋنىڭ لەشكەرلىرىنى يېڭىپتۇ. خەلق يىگىتنى پادىشاھلىققا تەيىنلىگەن بولسىمۇ، ئۇ ئۇنىماپتۇ. ئاخىرى ئۇلار بىر ئادىل كىشىنى پادىشاھ قىلىپ سايلاپتۇ. شۇنىڭدىن بېرى، بۇ يۇرت تېخىمۇ روناق تېپىپتۇ. «قىلىچ باتۇر» دېگەن چۆچەك شۇنداق قىلىپ ئېغىزدىن-ئېغىزغا، قۇلاقتىن-قۇلاققا تاراپ، زامانىمىزغىچە يېتىپ كەپتۇ.



ۋەتىنىمگە بارىمەن

- تەبىئەت بىلەن ئىنسانلارنىڭ قانداق مۇناسىۋىتى بار؟
- نېمە ئۈچۈن تەبىئەتنى قوغدىشىمىز لازىم؟

دەرسكە
تەييارلىق

5- دەرس: توغراق

ئۆمەر مۇھەممەت تىمىن (كىروران)

(بايان ماقالىسى)



بۇ يىل دەم ئېلىشتا، ئائىلىمىزدىكى تۆتەيلەن چەرچەندىكى ئۇرۇق-تۇغقانلارنى يوقلاپ كېلىش ئۈچۈن 1-ماي ئەتىگەندە كورلىدىن يولۇچىلار ئاپتوبۇسىغا ئولتۇرۇپ يولغا چىقتۇق. بىز ياپيېشىل لوپنۇر يېزىلىرىدىن ئۆتۈپ، قاقاس چۆلدە ئالاھزەل ئىككى سائەت ماڭغاندىن كېيىن، ئاپتوبۇس غۇزمەك-غۇزمەك توغراقلىققا كىردى.

كۆز ئالدىمىزدىكى بىر ئۇچى ئۇيۇققا تۇتاشقان ياپيېشىل توغراقلىق يېيىلىپ ياتاتتى. توغراقلار ئارىسىدىن زەن قويۇپ قارىغاندا، توغراقلىقنىڭ ئۇ تەرىپىدە گويىا قېتىپ قالغان دېڭىز دولقۇنلىرىدەك چەكسىز قۇم بارخانلىرى كۆزگە چېلىقاتتى. بىز ئادەمنى غېرىپسىندۇرىدىغان زېرىكشىلىك قاقاسلىقتىن چىقىپ، بوستانلىققا يېتىپ بارغانلىقىمىز ئۈچۈن بولسا كېرەك، ئۇزاقتىن بۇيان كۆرۈشنى ئارزۇلاپ كەلگەن قىممەتلىك نەرسىمىزنى كۆرۈۋاتقاندا، توغراقلارغا ھايان بىلەن تويماي قارايتتۇق. توغراق قوۋزاقلىرى خۇددى قاغىرىغان سېغىزلاردەك چاڭ-چاڭ يېرىلغان بولسىمۇ، ئۇنىڭ كۆككە بوي تارتقان شاخلىرى، غۇچىدە يوپۇرماقلىرى يېشىل مەشئەلدەك گۈزەل ھەم ھەيۋەتلىك كۆرۈنەتتى. ئىلگىرى مەن بۇ توغراقلىقتىن كۆزدە ئۆتكەندىم. كۆزنىڭ دەسلەپىدە توغراق يوپۇرماقلىرى بارا-بارا قىزغۇچ تۈس ئېلىپ، كۈن نۇرىدا مىس تەڭگىلەردەك پارقراپ، كۆزنى قاماشتۇراتتى. كەچ كۆزدە بولسا، بارا-بارا سارغىيىپ، ھەل بېرىلگەندەك ساپسىرىق يالتىراپ، ئاجايىپ جىلۋىلىك كۆرۈنەتتى. شامالدا يەرگە تۆكۈلۈشلىرى بولسا، سېخىنىڭ ئېتىكىدىن تورۇكلار چۈشكەن ئالتۇن تىللاردا كۆزنىڭ يېغىنى يەيتتى ...

— قاراڭ، دادا، ئاۋۇ توغراقلارغا، — دېدى قىزىم، — ئۆزى قۇرۇپ قاپتۇ. يېنىدىكى غۇلاچ يەتمەيدىغان ئاۋۇ توغراق سۇنۇپ كېتىپتۇ، لېكىن يېنىدىن يېڭى قىرچىلار كۆكلەپ چىقىپتۇ.

قىزىم كۆرسەتكەن تەرەپكە قارىسام، قوۋزاقلىرى سويۇلۇپ، قۇرۇپ قاقشال بولغان قېرى توغراق دۆڭىدە يانپاشلاپ يېتىپتۇ. توغراقنىڭ يىلتىزى ئەتراپىدىن، ھاياتلىقنىڭ ئەڭ يارقىن نامايەندىسى سۈپىتىدە ئۆسۈپ چىققان قىرچىلار بولسا، مەيىن چۆل شامىلىدا بىلىنەر-بىلىنمەس تەۋرىنىپ تۇرۇپتۇ. شۇ ئەسنادا قىزىم يەنە سوراپ قالدى:

— توغراق دېگەن ئاجايىپ خاسىيەتلىك دەرەخ ئىكەن - ھە، دادا؟

— شۇنداق، — دېدىم قىزىمغا چۈشەندۈرۈپ. قارىغاندا قىزىم توغراقنى مەھەللىمىزدىكى باشقا دەرەخلەر بىلەن سېلىشتۇرۇۋاتقاندا كىلاتتى.



— خەلقىمىز ئارىسىدا «توغراق تىك تۇرۇپ مىڭ يىل، يىقىلىپ مىڭ يىل، توپىغا كۆمۈلۈپ مىڭ يىل ياشايدۇ» دېگەن گەپ بار. شۇڭا پېشقەدەملەر بىلەن خوشلاشقاندا: «توغراق يېشىدا ياشاڭ» دەيمىز ... توغراقتىن «توغرىغۇ» دەپ ئاتىلىدىغان، توپا رەڭ، قېتىشىمغا ئوخشايدىغان بىر نەرسە چىقىدۇ. كىچىك چېغىمىزدا ئاپام ئۇنى ئاش سودىسى ئورنىدا ئىشلىتەتتى. ئاش سودىسى پەيدا

بولغاندىن كېيىن توغرىغۇنى ئىشلەتمەيدىغان بولدى. توغراقتىن يەنە بىر خىل سۇ چىقىدۇ. تېۋىپلارنىڭ ئېيتىشىچە، ئۇ نۇرغۇن كېسەلگە شىپا بولىدىكەن...

— بىرسى سۇغارمىسىمۇ ئۆسۈۋېرەمدۇ، دادا، بۇ توغراقلار؟ — قىزىم يەنە سوراشنى داۋاملاشتۇردى. ئۇنىڭ نەزىرى يىراقلاردىكى دۆڭلۈكلەردە، يەنە كېلىپ يېنىدا ھېچقانداق سۇ دىدارى كۆرۈنمەيدىغان جايلاردا مەغرۇر كۆكلەپ تۇرغان توغراقلاردا ئىدى.

— شۇنداق، قىزىم! سۇغارمىغان تەقدىردىمۇ ئۆسۈۋېرىدۇ، ئەمما يەر ئاستى سۈيى يېتەرلىك بولمىسا بولمايدۇ. 2000-يىلى 5-ئايدىن 2001-يىلى 11-ئايغىچە باغراش كۆلىدىن تارىم دەرياسىغا ئۈچ قېتىم سۇ قويۇپ بېرىلدى. شۇنىڭ بىلەن تېتىما كۆلى سۇغا قاندى. تارىم دەرياسىنىڭ ئىككى تەرىپىدىكى مىڭ مېتىردىن مىڭ ئالتىيۈز مېتىرغىچە كەڭلىكتە يەر ئاستى سۈيى ئەسلىگە كېلىشكە باشلىدى. ئۇزۇنلۇقى سەككىز يۈز كىلومېتىر، كەڭلىكى سەكسەن كىلومېتىر كېلىدىغان تارىم يېشىل كارىدورى يېڭىباشتىن شەكىللىنىشكە، قۇرۇپ كەتكەن تارىم بويلىرىنى يېپىنچا ئۆسۈملۈكلەر قاپلاشقا باشلىدى. نۇرغۇن يېڭى قىرچىلار ئۆسۈپ چىقتى. توغراقلارنىڭ يوپۇرماق تاشلاش ۋاقتىمۇ يىگىرمە كۈن ئارقىغا سۈرۈلدى.

قۇرۇپ كەتكەن، ئەمما تۈۋىدىن قىرچىلار غۇچچىدە كۆكلەپ چىققان ھېلىقى يوغان توغراق كۆز ئالدىدىن ئېرى كەتمىدى. ئۇنىڭ گەۋدىسى يىللار مابەينىدە ھالىدىن كېتىپ يىقىلغانىدى. لېكىن قەيسەر يىلتىزلىرى ھاياتلىقنىڭ ئۈزۈلمەس مەنبەسى سۈپىتىدە يېڭى-يېڭى قىرچىلارنى بىخلىتىۋاتاتتى. يەر شارىنىڭ تىپىك قۇرغاق بۇ ئىقلىمىدا، ئەسەرلەردىن بېرى دەھشەتلىك قۇم-بوران ۋە قۇرغاقچىلىق ئىچىدە مەغرۇرانە ياشاپ كېلىۋاتقان بۇ توغراقلاردا چاقنىغان چىدام ۋە غۇرۇر، ئۆلمەس بىر روھنى ئەسكە سالاتتى. مەن قىزلىرىمغا قارىدىم. ئۇلار نېمىلەرنىدۇر ئويلاۋاتقاندىكە قىلاتتى.



كۆنۈ كە

1. تېكىستكە ئاساسەن تۆۋەندىكى سوئاللارغا جاۋاب بېرىڭلار.

- (1) دادىنىڭ چۈشەندۈرۈشىدىن توغراقنىڭ قانداق ئالاھىدىلىكلىرىنى بىلىۋالدىڭلار؟
- (2) «توغراق تىك تۇرۇپ مىڭ يىل، يىقىلىپ مىڭ يىل، توپىغا كۆمۈلۈپ مىڭ يىل ياشايدۇ» دېگەن جۈملىنى قانداق چۈشىنىمىز؟
- (3) نېمىشقا چوڭلارغا ئۇزۇن ئۆمۈر تىلگەندە «توغراق يېشىدا ياشاڭ» دەيمىز؟
- (4) «ئەسەرلەردىن بېرى دەھشەتلىك قۇم-بوران ۋە قۇرغاقچىلىق ئىچىدە مەغرۇرانە ياشاپ كېلىۋاتقان بۇ توغراقلاردا چاقنىغان چىدام ۋە غۇرۇر، ئۆلمەس بىر روھنى ئەسكە سالاتتى.» بۇ جۈملىدىكى «ئۆلمەس روھ» نېمىنى كۆرسىتىدۇ؟

2. تۆۋەندىكى سۆز ۋە سۆز بىرىكمىلىرىنىڭ مەنىسىنى لۇغەتتىن ئىزدەپ «لۇغىتىم» گە يېزىڭلار ۋە جۈملە تۈزۈڭلار.



قاغىرىغان، ئالاھىزەل، ئۇيۇق، زەن قوي-
بارخان، يېپىنچا، يېڭىباشتىن، قېتىشما
توغراق يېشىدا ياشا-، كۆزنىڭ يېغىنى يە-

3. «توغراق» ماۋزۇلۇق تېكىستتە قايسى تىنىش بەلگىلىرى ئىشلىتىلگەن؟ مىسال بىلەن كۆرسىتىڭلار.

4. تېكىستنى قايتا ئوقۇپ، سىلەرگە ئەڭ كۆپ تەسىر قىلغان مەزمۇنى يېزىڭلار.

5. تېكىستتىكى ئەڭ ياخشى كۆرگەن جۈملىلەرنى تاللاپ چىقىڭلار ۋە سىنىپتا ئۆزئارا ئورتاقلىشىڭلار.

ئىدىيوم

مەنىسى، ئۆز تەركىبىدىكى سۆزلەرنىڭ لۇغەت مەنىسىگە باغلىنىشى بولمىغان، كۆچمە مەنىلىك سۆز، تۇراقلىق ئىبارە ۋە ياكى سۆز بىرىكمىسىدىن ئىبارەت. مەسىلەن:

مومىنىڭ يېشى سەكسەندىن ئاشقاچقا، كۆزلىرى تورلىشىپ قالدى.

ئۇكامنىڭ قۇلىقى بەك يۇمشاق.

سادىرنىڭ كۆڭلى بەك تۈز، باشقىلارغا يامانلىقى يوق ئادەم.

5. تۆۋەندىكى ئىدىيولارنى ئىشلىتىپ بىردىن جۈملە تۈزۈڭلار.



كۆزنىڭ يېغىنى يە-

كۆزنى قاماشتۇر-




تارىم دەرياسى



تارىم دەرياسى — تارىم ئويمانلىقىنىڭ شىمالىي قىسمىغا جايلاشقان. ئۇ ئەتراپىدىكى تەڭرىتاغ، پامىر، قاراقۇرۇم، قۇرۇم ۋە ئالتۇن تاغلىرىنى مەنبە قىلغان 144 چوڭ - كىچىك دەريا ۋە ئېقىنلارنىڭ بىۋاسىتە ياكى ۋاسىتىلىك قوشۇلۇشىدىن شەكىللەنگەن. تەڭرىتاغقا جايلاشقان تۆمۈر ۋە خانتەڭرى چوققىلىرى ئەتراپىدىن باشلىنىدىغان ئاقسۇ دەرياسى، قاراقۇرۇم تېغىدىن باشلىنىدىغان زەرەپشان (يەكەن) دەرياسى ۋە قاراقۇرۇم تېغىدىن باشلىنىدىغان خوتەن دەريالىرى قوشۇلۇپ، تارىم دەرياسىنى شەكىللەندۈرىدۇ. زەرەپشان دەرياسىنىڭ باشلىنىش نوقتىسىدىن ئاخىرقى قۇيۇلۇش نوقتىسى بولغان تېتىما كۆلىگىچە ھېسابلىغاندا، تارىم دەرياسىنىڭ ئومۇمىي ئۇزۇنلۇقى 2179 كىلومېتىر بولۇپ، ئومۇمىي ئۇزۇنلۇقتا دۇنيا بويىچە 5-ئورۇندا تۇرىدىغان ئىچكى قۇرۇقلۇق دەرياسى ھېسابلىنىدۇ. تارىم دەرياسى تارىختا ئۆز ئېقىن يولىنى دائىم ئۆزگەرتىپ، نۇرغۇنلىغان شاخچە ئېقىنلارنى ھاسىل قىلغاچقا، «يۈگەنسز ئات» دەپ تەرىپلەنگەن. تارىم دەرياسى تارىختا لوپنۇر كۆلىگىمۇ قۇيۇلغان، لېكىن كېيىنكى مەزگىللەردىكى سۇ مىقدارىنىڭ ئازىيىشى، بولۇپمۇ ئوتتۇرا ۋە تۆۋەن ئېقىن رايونىدا ئىنسانلارنىڭ چوڭ تىپتىكى سۇ ئامبارلىرىنى قۇرۇشى نەتىجىسىدە ئېقىنىنى ئۆزگەرتىپ، تىكەنلىك قەدىمىي ئېقىنىنى بويلاپ، تېتىما كۆلىگە قۇيۇلىدىغان بولغان.



6-دەرس: تەكلىماكان



تەكلىماكان قۇملۇقى — تارىم ئويمانلىقىنىڭ ئوتتۇرا قىسمىغا جايلاشقان. يەر مەيدانى 338 مىڭ كىۋادرات كىلومېتىر بولۇپ، شەرقىي تۈركىستاندىكى ئەڭ چوڭ، دۇنيا بويىچە 2-چوڭ قۇملۇق. «تەكلىماكان» دېگەن بۇ نامنىڭ ئۇيغۇر تىلىدا «تەكتىماكان»، «كىرسە چىققىلى بولمايدىغان تىلىسىم ماكان»، «بايلىق كۆمۈلگەن ماكان» قاتارلىق مەنىلىرى بار.

بۇ نامنىڭ كېلىپ چىقىشىدا مۇنداق بىر رىۋايەت بار: بۇ يەر ئەسلى كەڭ كەتكەن بوستانلىق ئىكەن. ئەمگەكچان، باتۇر، ئەقىل-پاراسەتلىك تەكلىماكانلىقلار دەل-دەرەخلەر باراقسان ئۆسكەن، گۈل-گىياھلار خۇش پۇراق چېچىپ تۇرغان، تۇپرىقى مۇنبەت، سۈيى ئەلۋەك، يايلاقلرى چەكسىز بۇ ماكاندا ئەينى زاماندىكى ئاجايىپ ئاۋات شەھەر، قورغانلارنى بەرپا قىلغان ئىكەن. بىر كۈنى تۇيۇقسىز قارا بوران چىقىپ، قۇم-شېغىللارنى ئۇچۇرۇپ، بوستانلىقنى كۆمۈپ تاشلاشقا باشلاپتۇ. قىرىق كېچە-كۈندۈز توختىماي چىققان قارا بوران ياپيېشىل بوستانلىقنى، ئۇنىڭدىكى شەھەر، قورغان ۋە مەھەللىلەرنى قۇم ئاستىغا غەرق قىپتۇ. قارا بوران توختىغاندىن كېيىن، قۇم-بوران ئاپىتىدىن ئامان قالغان، ئەمما ئۆي-ماكانلىرىدىن ئايرىلغان تەكلىماكانلىقلار يەنە داۋاملىق ياشاش ئۈچۈن، قاۋۇل يىگىتلەرنى تاللاپ، قۇم-بوران ئاپىتىدە كۆمۈلۈپ قالغان ئەسلىي ماكانغا بېرىپ ئاشلىق، كىيىم-كېچەكلەرنى تېپىپ كېلىشكە ئەۋەتىپتۇ، بىراق ئۇلار شۇ كەتكىنچە قايتىپ كېلەلمەپتۇ. شۇنىڭ بىلەن بۇ جاي كىشىلەرگە پايانسىز تىلىسىم، سىرلىق بىر ماكان بولۇپ تۇيۇلۇپتۇ. شۇنىڭدىن باشلاپ، كىشىلەر بۇ جاينى «تەكلىماكان» دەپ ئاتىشىپتۇ...

ئەلۋەتتە، بۇ — خەلق ئارىسىدا تارقىلىپ يۈرگەن رىۋايەت. ھازىر كىشىلەر يەنە «تەكلىماكان» دېگەن نامنىڭ كېلىپ چىقىشى توغرىسىدا خىلمۇ خىل قاراشلارنى ئوتتۇرىغا قويۇشتى. مەسىلەن، تەكلىماكاننىڭ ئوتتۇرىسىدا خۇددى زەر يىپقا ئۆتكۈزۈلگەن يېشىل مەرۋايىتقا ئوخشاش نۇرغۇن بوستان ۋادىلار بىر-بىرىگە



تۇتاش ھالدا ھالقىسىمان تارقالغانىكەن. يەم-پاراسەتلىك، ئىشچان خەلقىمىز بۇ بوستانلىقلارنى كۆكەرتىش بىلەن بىللە، ئۈزۈمزارلىقلارنى بەرپا قىپتۇ. ئۇلار ئۇزاق تارىخ داۋامىدا، ياشاش مۇھىتىنىڭ ناچارلىشىشى تۈپەيلىدىن ئەسلىي ماكانىنى تاشلاپ، ئېقىن مەنبەسىنى قوغلىشىپ، تەدرىجىي كۆچۈپ ماكانلىشىپ ياشاپتۇ. بۇ جەرياندا تەرك ئېتىلىپ، قۇم دېڭىزى ئاستىغا غەرق بولغان شۇ ئۈزۈمزارلىقلارنى ئەسلىپ، ئۇنىڭغا «تەكلىماكان» دەپ نام بېرىپتۇ. كېيىنچە بۇ نام ئەۋلادتىن-ئەۋلادقا شۇنداق ئاتىلىپ، تا بۈگۈنگە قەدەر كەپتۇ...

تەكلىماكان چۆللىرىنىڭ جەنۇبىي چېتىلىرىدىن تېپىلغان نۇرغۇن شەھەر خارابىلىرى، قەدىمىي ئاسارە-ئەتىقىلەر... مەسىلەن: نىيە خارابىسى، كىروران خارابىسى، مازار تاغدىكى قەدىمكى قەلئە قاتارلىقلار بۇنىڭ تارىخىي گۇۋاھچىسى سۈپىتىدە تاكى زامانىمىزغا قەدەر مەۋجۇت بولۇپ تۇرماقتا.

ئۇنداقتا تەكلىماكان زادى قانداق ماكان؟ بىز بۇنى ياخشى چۈشەنسەك، ئۇنىڭ ھەرگىزمۇ تىلىسىم ياكى قاقاس چۆل ئەمەسلىكىنى، بەلكى ئاستىمۇ ئۈستىمۇ ئالتۇن، بايلىقى مول ماكان ئىكەنلىكىنى بىلىپ يېتىمىز. تەكلىماكان قۇملۇقىنىڭ دائىرىسى كەڭ بولۇپلا قالماستىن، ئۇنىڭدىكى قۇم بارخانلىرىنىڭ شەكلىمۇ خىلمۇ خىل. كۆچمە بارخانلار پۈتكۈل قۇملۇق كۆلىمىنىڭ %85 نى تەشكىل قىلغاچقا، تەكلىماكان چۆلى دۇنيا بويىچە 2-ئورۇندا تۇرىدىغان كۆچمە قۇملۇق سانالماقتا.

تەكلىماكان قۇملۇقىدىكى قۇملار، تارىم دەرياسىدىكى ھەرقايسى تارماق ئېقىنلىرىنىڭ ئۆزى بىلەن بىللە ئېقىتىپ كەلگەن ئاقما چۆكۈندىلىرىدىن، قۇرۇپ كەتكەن دەريا دېلتىلىرىدىن، تىنما تۈزلەڭلىكلەرنىڭ قاتمۇقات چۆكۈندىلىرىدىن شەكىللەنگەن. قۇملۇقنىڭ كەڭ كۆلەملىك تەرەققىيات دەۋرىدىن قارىغاندا، قۇرغاق كىلىمات شارائىتىنىڭ تەسىرىدىن، يەر يۈزىدىكى چۆكۈندىلەر ئۇزاق يىللار داۋامىدا ئاپتاپتا ۋە شامالدا يىمىرىلىش ۋە يۆتكىلىش ئارقىلىق ھازىرقى كەڭ كۆلەملىك قۇملۇقلار شەكىللەنگەن.

تەكلىماكان قۇملۇقىنىڭ كىلىماتى ناھايىتى قۇرغاق، ھاۋا تېمپېراتۇراسىنىڭ سۈتكىلىق پەرقى چوڭ. ھۆل-يېغىن 20 مىللىمېتىردىن تۆۋەن، پارلىنىش كۈچلۈك بولۇپ 300 مىللىمېتىردىن يۇقىرى. شۇنداق بولغاچقا، چەت ئەللىك ئېكسپېدىتسىيەچىلەر تەكلىماكاننى سۈپەتلەپ «ھاياتلىق يوق چۆل»، «ھالاكەت دېڭىزى» دېگەن ناملار بىلەن ئاتىغان.

ھازىر تەكشۈرۈپ ئېنىقلانغان ماتېرىيالغا قارىغاندا، بۇ چۆل ئۇنچىۋالا قاقاس ئەمەس، بەلكى بۇ يەردە مول يەرئاستى سۇ بايلىقى، تۇپراق بايلىقى بولغاندىن باشقا، يەنە ئۆسۈملۈك بايلىقىمۇ بار. بۇ جايدىكى پۈتمەس-تۈگمەس قۇياش ئېنېرگىيەسى ۋە مول نېفىت، تەبىئىي گاز بايلىقى دۇنيا ئەللىرىنى ئۆزىگە جەلپ قىلماقتا.

كەلكۈن مەزگىلىدە خوتەن دەرياسىنىڭ تاشقىن سۈيى تەكلىماكاندىن ئېقىپ ئۆتۈپ، تارىم دەرياسىغا



قۇيۇلغاندىن باشقا، نىيە دەرياسى قاتارلىق دەريالارنىڭ ھەممىسى تەكلىماكاندا ئاياغلىشىپ، يەر ئاستى سۈيىنى تولۇقلايدۇ. شۇنداق بولغاچقا، بۇ قۇملۇقنىڭ ئوتتۇرا قىسمىدا بەزى جايلاردىن بۇلاق سۈيى چىقىپ تۇرىدۇ. بەزى بارخانلار ئارىسىدا چايدام (چوڭ-چوڭ يېرىقلار) كۆللىرىمۇ شەكىللىنىپ قالىدۇ.

بۇ قۇملۇقتا يەنە يۇلغۇن، قومۇش، سۆكسۆك، چۈزگۈن، يانتاق قاتارلىق 70 نەچچە خىلدىن كۆپ ئۆسۈملۈك بار، ئۇلار ئۆز-ئارا گىرەلىشىپ ئۆسۈپ، ئاجايىپ گۈزەل چۆللۈك مەنزىرىسىنى شەكىللەندۈرگەن. بۇ قۇملۇقتا يەنە ئازادە ياشاپ كېلىۋاتقان 27 خىل ھايۋان بار. ئۇلار بۇ «قاقاس» چۆللۈكىنى ئۆزگىچە ئالاھىدىلىككە ئىگە بىر باغچىغا ئايلاندۇرغان.

يىغىپ ئېيتقاندا، تەكلىماكان قۇملۇقى تەبىئىي بايلىقى مول، مەنزىرىسىمۇ ئۆزگىچە بىر گۆھەر ماكان. ئۇ ھەرگىزمۇ «ئۆلۈك دېڭىز، قاقاس ماكان» بولماستىن، بەلكى نۇرغۇن بايلىق كۆمۈلۈپ ياتقان بىر ئۈمىد دېڭىزى. تەكلىماكان — ئادەم ياشىغۇسىز قاقاسلىق بولماستىن، بەلكى پۈتۈن دۇنيا كۆز تىكىۋاتقان كەلگۈسى ئىستىقبالى پارلاق بىر ماكاندۇر.



كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) تەكلىماكاننىڭ ھاۋا كىلىماتى قانداق؟ نېمە ئۈچۈن؟
- (2) تەكلىماكاندىكى يېپىنچا ئۆسۈملۈكلەر قايسىلار؟ بۇلارنىڭ رولى نېمە؟
- (3) تەكلىماكاننىڭ «ئۈستىمۇ ئاستىمۇ ئالتۇن» بولۇشىنىڭ سىرى نېمە؟
- (4) سىزنىڭچە تەكلىماكان زادى قانداق ماكان ئىكەن؟

2. تۆۋەندىكى سۆزلەرنىڭ مەنىسىنى لۇغەتتىن تېپىپ، «لۇغەتتىم» گە يېزىڭلار. ئاندىن جۈملە تۈزۈڭلار.



تېلىسىم، باراقسان، بەرپا قىل:-

سىرلىق، گۇۋاھچى، چۆكۈندە، بوستانلىق

ھالاكەت، ھېلىھەم، ئىستىقبال



3. بېرىلگەن جۈملە شەكىللىرىگە ئىككىدىن جۈملە تۈزۈپ بېقىڭلار.

- 1) چۈنكى _____، شۇنىڭ ئۈچۈن _____.
- 2) _____، ئالايلى: _____.
- 3) خۇلاسە قىلغاندا _____، دېمەك _____.
- 4) _____ قارىغاندا _____، چۈنكى _____.
- 5) _____، ئەمما _____.



4. تېكىست نېمە بىلەن مۇناسىۋەتلىك؟ تېمىسىنى يېزىڭلار.

5. تېكىستنىڭ مەركىزى ئىدىيەسىنى ئېيتىپ بېرىڭلار.

6. تېكىستكە پەرقلق شەكىلدە ئىككى ماۋزۇ يېزىڭلار.

7- دەرس: قاناس كۆلى

(بايان ماقالىسى)

قاناس كۆلى — شەرقىي تۈركىستاننىڭ غەربىي شىمالىدىكى ئالتاي تېغىغا جايلاشقان. ئۇ تەبىئىي مەنزىرىلىك گۈزەل جاي بولۇپ، تاغنىڭ ئوتتۇرىسىغا، دېڭىز يۈزىدىن 1300 مېتىر ئېگىزلىككە جايلاشقان. كۆل ناھايىتى گۈزەل ۋە سىرلىق بولۇپ، ئۇنىڭ شىمالى ئادەم ئايىقى تەگمىگەن بىپايان تۈزلەڭلىك. ئېيتىشلارغا قارىغاندا، قاناس كۆلىدە ناھايىتى يوغان سۇ مەخلۇقى بار ئىمىش.

قاناس كۆلى ئۇزۇنلۇقى 25 كىلومېتىر، كەڭلىكى تەخمىنەن ئىككى كىلومېتىر كېلىدىغان سوزۇنچاق كۆل. تىپتىنچ كۆل سۈيىگە قارىغايىلار ۋە ئېگىز تاغلار سايە تاشلاپ تۇرىدۇ. كۆلنىڭ ئەتراپى بۈك-باراقسان ئورمان بىلەن قاپلانغان بولۇپ، قارىغاي ۋە شەمشادىلار قەد كۆتۈرۈپ تۇرىدۇ. بەزى دەرەخلەرنىڭ شاخلىرى سۇ يۈزىگە تېگىپ تۇرىدۇ، بەزى دەرەخلەر سۇ يۈزىدە سوزۇلۇپ ياتىدۇ. ئاڭلاشلارغا قارىغاندا، سۇ مەخلۇقى گاھىدا كۆرۈنۈپلا غايىب بولىدىكەن. بەزىلەر ئۇزۇنلۇقى ئون مېتىر، ئېغىرلىقى ئىككى - ئۈچ توننا كېلىدىغان سۇ مەخلۇقىنى ئۆز كۆزى بىلەن كۆرگەنمىش. ئۇلار ئۇنى يوغان قىزىل بېلىق (ئىلمىي ئاتىلىشى سالمۇ بېلىقى) بولسا كېرەك، دەپ پەرەز قىلىشقان. ئۆزىنى تاسادىپىي كۆرسىتىپ قويۇۋاتقان بۇ زور مەخلۇق تا ھازىرغىچە بىر سىر بولۇپ تۇرماقتا.



(قاناس كۆلىدە قش)

قاناسنىڭ ئىقلىمى تولىمۇ ئۆزگىچە ۋە ئۆزگىرىشچان. تومۇز ئىسسىق بولىدىغان ئىيۇل ئېيىدىن باشلاپ ئۇششۇك چۈشۈپ، ئاينىڭ ئاخىرىدا مۇز توڭلايدىكەن. بۇ ئارىلىقتا دائىم گۈلدۈرماما گۈلدۈرلەپ، چاقماق چېقىپ، مۆلدۈر يېغىپ تۇرىدىكەن. سېنتەبىردە قار ياغىدىكەن، قارلىق مەزگىل سەككىز-توققۇز ئاي ئەتراپىدا داۋاملىشىدىكەن. ساياھەت قىلىدىغان ۋاقىت ئەڭ كېچىككەندىمۇ ئاۋغۇستنىڭ ئوتتۇرىلىرىغىچە بولىدىكەن، بىراق بىز ئاۋغۇستنىڭ ئاخىرقى بىر كۈنى يېتىپ كەپتۇق.



ئەزەلدىن ھېس قىلىپ باقمىغان جىمجىتلىقتا، دۇنيادىن ئايرىلغاندەك بولۇپ قالدۇق. بۇ يەردە ھەقىقەتەن جىمجىتلىق، خىلۋەتلىك ھۆكۈم سۈرەتتى. تىنىمىسىز ئۆزگىرىپ تۇرىدىغان ھاۋا رايىمۇ بىز تۇرغان ئىككى كۈن ئىچىدە، خۇددى سېھىرلەنگەندەك قاناسقا سىرلىق تۇس قوشۇپ قويدى.

بىرىنچى كۈنى ئەتىگەندە، بۇلۇتلار تال-تال شايبى بەلباغلاردەك تاغنى ئورنىۋالدى، ئاندىن بىردىنلا يەنە توپ- توپ بولۇشۇپ تاغ بېشىغا قاراپ لەرزىلەر كۆتۈرۈلدى. ئۇزۇن ۋاقىت ئۆتمەيلا يەنە يېپىلىپ يىراق- يىراقلارغا ئۈزۈپ كەتتى، ئارقىدىنلا قارا بۇلۇتلار توپلىنىپ، شارقىراپ يامغۇر يېغىپ كەتتى. بىراق، ئىككى سائەت ئۆتە- ئۆتمەيلا كۈن پارقىراپ چىقتى. يەر يۈزىدىكى قارلار پۈتۈنلەي ئېرىپ تۈگىدى. تاغلار بولسا يەنىلا كۆزنى قاماشتۇرىدىغان كۈمۈش لىباسىنى كىيگەن ئىدى.

داڭلىق تەبىئىي مەنزىرىلىك جايلارنىڭ ھەممىسىلا گۈزەل بولسۇن، لېكىن قاناسنىڭ گۈزەللىكىنى «ئاجايىپ» دەپ سۈپەتلەشكە بولىدۇ. كۆل سۈيىنىڭ سۈزۈكلۈكى، ئەتراپىنىڭ جىمجىتلىقى ۋە خىلۋەتلىكى كىشىنى شېئىرىي تۇيغۇلارغا چۆمدۈرىدۇ. ھەممە نەرسە شۇقەدەر تىمىتاس، شۇقەدەر سىرلىق ئىدىكى، ئۇنىڭ تېگىگە يەتكىلى بولمايدۇ. مانا بۇ قاناسنىڭ ئۆزىگىلا خاس بولغان سېھىرىي كۈچى.



كۆنۈكمە

1. تۆۋەندىكى سوئاللارغا جاۋاب بولىدىغان جۈملىلەرنى تېپىپ چىقىڭلار ۋە قانچىنچى ئابزاس، قانچىنچى قۇر ئىكەنلىكىنى يېزىڭلار.

(1) قاناس كۆلى قەيەرگە جايلاشقان؟

(2) قاناس كۆلىنىڭ مەنزىرىسى ۋە سىرلىقلىقى قانداق تەسۋىرلەنگەن؟

(3) قاناس كۆلىنىڭ كىلىمات ئۆزگىرىشى ھەققىدە قانداق ئۇچۇرلار بېرىلگەن؟

(4) قاناس كۆلىنىڭ قانداق ئالاھىدىلىكى بار؟

2. قاناس كۆلى ھەققىدىكى تەسىراتىڭلارنى قىسقىچە يېزىپ چىقىڭلار.

3. تۆۋەندىكى سۆزلەرنىڭ مەنىسىنى لۇغەتتىن تېپىپ، «لۇغەتتىم» گە يېزىڭلار ۋە جۈملە تۈزۈڭلار.



خىلۋەت، مەخلۇق، تومۇز ئىسسىق
ئۇششۇك، مۆلدۈر، نامايان، ھۆكۈم قىل-
نامە لۇم، تاسادىپىي، تىمتاس



ئابزاس

سۆزلەردىن جۈملە، جۈملىلەردىن بولسا، ئابزاس بارلىققا كېلىدۇ. ئابزاسلار تېكىستنى شەكىللەندۈرىدۇ. ھەر بىر ئابزاستا مەلۇم ئىش-ھەرىكەت ياكى ئوي-پىكىر ئىپادىلىنىدۇ. ھەر بىر ئابزاستىكى جۈملىلەر، مەنە جەھەتتىن بىر-بىرى بىلەن باغلىنىشلىق بولىدۇ.



4. تۆۋەندىكى سۆزلەردىن بىرنى تېپما قىلىپ تاللاپ، بەش جۈملىدىن تەركىب تاپقان بىر ئابزاس يېزىپ بېقىڭلار.

مەسئۇلىيەتچان

جاسارەتلىك

تىرىشچان

5. ئۇيغۇر تىلى باي بىر تىلدۇر. دېمەكچى بولغان ھەرقانداق سۆزىمىزنى ئۇيغۇرچە ئىپادىلىيەلەيمىز. شۇڭا بىر جۈملە سۆزلىگەندە، ئارىسىغا بىر-ئىككى سۆزنى باشقا تىللاردىن قوشۇۋالمايلىقىمىز لازىم. ساپ ئۇيغۇرچە ئىشلىتىش ئۈچۈن نۇرغۇن سۆزلەرنى بىلىۋېلىشىمىز كېرەك. كۆپلەپ ئۇيغۇرچە سۆز بىلىش ۋە ئۆگىنىش ئۈچۈن نېمە قىلىش كېرەكلىكىنى مۇزاكىرە قىلىڭلار.



قاناس كۆلى ئالتاي ۋىلايىتىنىڭ بۇرچىن ناھىيەسىگە جايلاشقان. كۆل يۈزى 45.7 كىۋادرات كىلومېتىر بولۇپ، كەڭلىكى 25 كىلومېتىر، ئۇزۇنلۇقى 30 كىلومېتىر كېلىدۇ. ئوتتۇرىچە چوڭقۇرلۇقى 120 مېتىر بولۇپ، ئەڭ چوڭقۇر قىسمى 188 مېتىردىن ئاشىدۇ. دېڭىز يۈزىدىن ئېگىزلىكى 1340 مېتىر. ياز كۈنلىرىدىكى قاناس كۆلى رايونىدا ئورمان، ئوتلاق ۋە كۆل مەنزىرىسى ئىنتايىن گۈزەل بولۇپ، كىشىلەرنى ئۆزىگە مەپتۇن قىلىدۇ.



8- دەرس: ئۇيغۇر تىلى بىلىملىرى: جۈملە ۋە ئۇنىڭ تۈرلىرى

1. جۈملە: سۆز ۋە سۆز بىرىكمىسىدىن تۈزۈلگەن، تولۇق ئاياغلاشقان ئوي-پىكىرنى بىلدۈرىدىغان ۋە بەلگىلىك ئىنتوناتسىيەگە ئىگە بولغان ئەڭ ئاساسىي ئالاقە بىرلىكى **جۈملە** دېيىلىدۇ.

جۈملە ئىككى ياكى ئۇنىڭدىن ئارتۇق سۆز، سۆز بىرىكمىسى ۋە جۈملىنىڭ مەلۇم سىنتاكسىسلىق يول بىلەن بىرىكىشىدىن ھاسىل بولىدۇ. مەسلەن:

ئىشك ئېچىلدى.

دادام ئالدىرىغىنچە كىرىپ كەلدى.

ئۆيدىكى ھەممەيلەن ئۇنىڭغا ھەيرانلىق بىلەن قاراپ قالدۇق.

دادام نېمە دەرەكەن دەپ، ھەممىمىز ئۇنىڭ ئاغزىغا قاراپ تۇراتتۇق.

دادام ھېچ ئىش يوقلىقىنى ئېيتتى ۋە بىزگە قاراپ كۈلۈمسىرىگىنچە غۇلجىنى ئاچتى.

2. جۈملىنىڭ تۈرلىرى: جۈملىلەر ئادەتتە مەنىسىگە قاراپ بايان جۈملە، سوئال جۈملە، بۇيرۇق جۈملە ۋە ئۈندەش جۈملە دەپ تۆت تۈرگە بۆلۈنىدۇ. مەسلەن:

بۈگۈن مەكتەپكە باردىم. (بايان جۈملە)

مۇئەللىم كەلدىمۇ؟ (سوئال جۈملە)

ياخشۇن ئۇيغۇر خەلقىنىڭ ئىتتىپاقلىقى! (ئۈندەش جۈملە)

ھەممىڭلار تېز قايتىپ كېلىڭلار! (بۇيرۇق جۈملە)

بۇنىڭدىن باشقا جۈملىلەر يەنە جۈملە تىپىغا ئاساسەن، ئاددىي جۈملە ۋە قوشما جۈملە دەپ ئىككى چوڭ تۈرگە بۆلۈنىدۇ. مەسلەن:

قىش پەسلىنى بەك ياخشى كۆرىمەن. (ئاددىي جۈملە)

ئۇ بۈگۈن ئاغرىپ قالغاچقا، مەكتەپكە كېلەلمىدى. (قوشما جۈملە)

مەشىق باغچىسى



1. تۆۋەندىكى رەسىمنى تەپسىلىي كۆزىتىپ، رەسىمنىڭ مەزمۇنىغا ئاساسەن بەش جۈملىدىن تەركىب تاپقان بىر ئابزاس تېكىست يېزىڭلار.



2. تۆۋەندىكى ئابزاسنى ئوقۇغاندىن كېيىن، بېرىلگەن سۆزلەرنىڭ ئىككى خىل مەنىسىنى يېزىپ چىقىڭلار ۋە شۇ مەنە بويىچە جۈملە تۈزۈڭلار.

سۆيگۈ پۈتۈن قەلبلەرنى ئاچىدىغان ئاچقۇچ. ئۇنىڭ بىلەن ئېچىلمايدىغان قەلب يوقتۇر. قەلب خاپىلىق بىلەن يېپىلغان بولسۇن ياكى قاتتىق ئاچىق بىلەن يېپىلغان بولسۇن، ئوخشاشلا بۇ ئاچقۇچ بىلەن ئاچقىلى بولىدۇ. سۆيگۈ بىر ئېغىز تاتلىق سۆز، ھەتتا ئىللىق بىر قاراش بىلەنمۇ رەنجىگەن قەلبلەرنى ئاچالايدۇ. ئوقۇتقۇچى مېھرى-مۇھەببىتى بىلەن دەرس ئۆتسە، ئۆگىنەلمەيدىغان ئوقۇغۇچى يوقتۇر. دېھقان مېھرى بىلەن تۇپراقنى سۇغارسا، ھوسۇل بەرمەيدىغان تۇپراق يوقتۇر. ئىشچى كۆڭۈل قويۇپ ئىشلىسە، تۈگىتەلمەيدىغان ئىش يوقتۇر.

ئاچىق

1- مەنىسى:

2- مەنىسى:

ئاچقۇچ

1- مەنىسى:

2- مەنىسى:

ئاچ-

1- مەنسى:

2- مەنسى:

3. تېپىشماقلارنى تېپىڭلار.

(1) ئەلمۇ كۆكرەر، يەرمۇ كۆكرەر،
گەر بولمىسا ئۇ، ھاياتلىق تۈگەر،
دېھقان تاغلار، سائەت دەپ بىلەر.

(2) ئەتىيازدا ياشىرىدۇ،
كۈزدە تاشلىنىدۇ.



3. تۆۋەندىكى سوئاللارغا جاۋاب بېرىڭلار.

(1) كىتاب ئوقۇشنىڭ قانداق پايدىسى بار؟

(2) بىر كىتابنىڭ كىملىك ئۇچۇرلىرى نېمىلەرنى ئۆز ئىچىگە ئالىدۇ؟

(3) سىز قانداق كىتابلارنى ئوقۇشنى ياخشى كۆرىسىز؟

(4) «كىتاب — ئەڭ ياخشى دوست» دېگەن جۈملىنى قانداق چۈشىنىمىز؟

ئۆزىنى تونۇشتۇرۇش خېتى



باشقىلارغا ئۆزى توغرىلىق قىسقىچە ئۇچۇر بېرىشنى مەقسەت قىلىدىغان خەتنۇر.
شۇڭا ئۆزىمىزنى تونۇشتۇرۇش خېتى يازغاندا، كىمگە يازغىنىمىز، ئىسىم-فامىلىمىز،
تۇغۇلغان جاي ۋە تۇغۇلغان ۋاقتىمىز، يېشىمىز، ئوقۇۋاتقان مەكتىپىمىز (خىزمەت
ئورنىمىز، كەسپىمىز)، بىز بىلەن مۇناسىۋەتلىك باشقا ئۇچۇرلار (پائالىيەت، قىزىقىش
ۋە خەت يېزىلغان چېسلا قاتارلىقلارنى يازىمىز.

4. تۆۋەندىكى بوش ئورۇنلارنى تولدۇرۇش ئارقىلىق ئۆزۈڭلارنى تونۇشتۇرۇپ، بىر پارچە
تونۇشتۇرۇش خېتى يېزىڭلار.

تونۇشتۇرۇش خېتى

ھۆرمەتلىك _____غا / گە،

مەن _____، يىلى _____ - ئاينىڭ _____ - كۈنى

_____ دە تۇغۇلدۇم. ياشقا كىردىم. _____

_____ مەكتىپىدە / دە _____ كەسپىدە ئوقۇيمەن / ئىشلەيمەن.

قىزىقىشىم ۋە مەن قاتنىشىۋاتقان پائالىيەتلەر _____

_____.

ھۆرمەت بىلەن: (ئىمزا)

_____ يىلى _____ - ئاينىڭ _____ - كۈنى

5. تۆۋەندىكى جۈملىلەرنى مەنىسىگە قاراپ، تۈرگە ئايرىڭلار.

- (1) مەن كىتاب ئوقۇشنى بەك ياخشى كۆرىمەن. ()
- (2) پاھ! تاپشۇرۇقلىرىڭىزنى بىردەمدىلا ئىشلەپ تۈگىتىپسىزغۇ! ()
- (3) بۇ مەسىلىنى ھەل قىلىشنىڭ باشقا ئۇسۇلى بارمۇ؟ ()
- (4) تېز بولۇڭ! ئايروپىلانغا كېچىكىپ قالمايلى! ()
- (5) ئۇلار بۈگۈن ساياھەتكە ماڭمايدىغان بولدى. ()



- سىز قانداق تېمىلارغا قىزىقىسىز؟
- ئۆزىڭىز قىزىققان تېمىغا توغرىسىدىكى ئۇچۇرلارغا قانداق ئېرىشىسىز؟

دەرسكە
تەييارلىق

9-دەرس: ئۇيغۇرلار ئىشلەتكەن يېزىقلار

ئۇيغۇر خەلقى تارىختىن بۇيان، قەدىمكى تۈرك يېزىقى (ئورخۇن يېزىقى ياكى كۆكتۈرك يېزىقى دەپمۇ ئاتىلىدۇ)، قەدىمكى ئۇيغۇر يېزىقى، ئەرەب يېزىقى ئاساسىدىكى ئۇيغۇر يېزىقى (كونا يېزىق دەپمۇ ئاتالغان)، لاتىن يېزىقى (بېشى يېزىق دەپمۇ ئاتالغان)، سىلاۋىيان يېزىقى، ئەرەب يېزىقى ئاساسىدىكى فونېتىكىلىق ئۇيغۇر يېزىقى قاتارلىق يېزىقلارنى كەڭ كۆلەمدە قوللىنىپ، ناھايىتى كۆپ يازما يادىكارلىقلارنى، قىممەتلىك ئەسەرلەرنى قالدۇرغان.

ئىسلامىيەتتىن بۇرۇن

ئۇيغۇرلار 932-يىلى ئىسلام دىنىنى قوبۇل قىلغان. بۇنىڭدىن بۇرۇن كۆك تەڭرىگە، شامان، مانى ۋە بۇددا دىنلىرىغا ئېتىقاد قىلغان. تۈرك خەلقلەرنىڭ بۇ دەۋرلەرگە ئائىت يادىكارلىقلىرىنىڭ كۆپىنچىسى ئۇيغۇرلار يېزىپ قالدۇرغان يادىكارلىقلاردۇر.

ئورخۇن ۋادىسىدىن يېنسەي دەريا ۋادىلىرىغىچە بولغان يەرلەردە تىكلەنگەن تاش ئابدىلەر، دۇنخۇاڭ، خېشى كارىدورى، تۇرپان ۋادىسىدىكى بېزەكلىك مىڭئۆي ئىبادەتخانىسى ۋە تارىم ۋادىسىدىكى بوستانلىقلاردىن ۋە قەبرىلەردىن تېپىلغان يازما ۋە تام رەسىملىرى، ئەجدادلىرىمىزنىڭ ئەقىل-پاراسىتىنىڭ نامايەندىسىدۇر.

بىزگىچە يېتىپ كەلگەن تۇنجى ۋە ئۇزۇن تېكىست سۈپىتىدىكى يازما يادىكارلىقلار، قەدىمكى تۈرك يېزىقى (ئورخۇن يېزىقى ياكى كۆكتۈرك يېزىقى) بىلەن يېزىلغان مەڭگۈتاشلار بولۇپ، بۇ يېزىق ئۇيغۇر قاتارلىق تۈرك خەلقلەرنىڭ ئورتاق يېزىقى ئىدى.


ئۇيغۇرلار كېيىن قەدىمكى ئۇيغۇر يېزىقىنى ئىشلىتىشكە باشلىغان.

قەدىمكى ئۇيغۇر يېزىقى، تارىختا ئۇيغۇرلار ياراتقان ۋە ئۇيغۇرلارنىڭ ئۆز ئىسمى بىلەن ئاتالغان يېزىق

بولۇپ، 8-ئەسىردىن 17-ئەسىرنىڭ ئاخىرىغىچە مىڭ يىل بويىچە ئۇيغۇرلار ئارىسىدا قوللىنىلغان.

: H Y > D > : F H E I F : Y * M Q : > > Q : * H Y H P N h 1 C 5
 : H Y * F Q : F I F : E F A M I : F Q : > > > : A Y Q : Y N Y F Q >
 : Y > > > H Y : F H : H Y : H Y * Q : > Q : E F A M I : I * Y
 : E Y F Q > : F Y I F : F > > > : > H Y D : I * Y : Y F > > Y D >
 : I * Y : Y N Q N F >
 : I * Y : H * > H Y : E F I F Q : N E X : E F I F : F E Y F Q : N E X 1 C 6
 : H * > F Q : F E H : F Y F I F Q : F > > > : F Y Y : H Y Q : F I F Q : F I F Q
 : I N F : F H > H Y : F Y I F : H Y * Q : F Y F Q : E F A M I : Y * Y
 : F Y F Q : F Y I F : > > > : F Y N H : E H Y N : > > > : F Y N H
 : H Y E N H : Y F Q : D Y > A

مەڭگۈتاشلارغا پۈتۈلگەن قەدىمكى تۈرك يېزىقى





قەدىمكى ئۇيغۇر يېزىقى

ئىسلامىيەتتىن كېيىن

ئۇيغۇرلار ئىسلام دىنىنى قوبۇل قىلغان ۋە ئەرەب يېزىقى ئاساسىدىكى ئۇيغۇر يېزىقىنى قوللىنىشقا باشلىغان. بۇ يېزىقنى مىڭ يىلدىن بېرى ئىشلىتىپ، نۇرغۇن قىممەتلىك ئەسەرلەرنى مۇشۇ يېزىق بىلەن روياپقا چىقارغان. قەدىمكى ئۇيغۇر يېزىقى بىلەن ئەرەب يېزىقى ئاساسىدىكى ئۇيغۇر يېزىقى، ئۇزۇن مەزگىل بىرلىكتە مەۋجۇت بولۇپ تۇرغان. «قۇتادغۇ بىلىك» ھەم قەدىمكى ئۇيغۇر يېزىقىدىكى نۇسخىسى ھەمدە ئەرەب يېزىقى ئاساسىدىكى ئۇيغۇر يېزىقى نۇسخىلىرى تېپىلغان ئەسەردۇر.

20-ئەسىرنىڭ بېشىدا رۇسلار سوۋېت ئىتتىپاقىنى قۇرۇپ، ئۆزى ئىشغال قىلغان تۈرك خەلقلەرگە سىلاۋىيان يېزىقى قوللاندىرغان. 1990-يىلى سوۋېت ئىتتىپاقى پارچىلىنىپ، قازاقىستان، قىرغىزىستان قاتارلىق جايلار مۇستەقىل بىرەر جۇمھۇرىيەت بولغان بولسىمۇ، ھازىرغىچە سىلاۋىيان يېزىقىنى ئىشلىتىپ كەلمەكتە. شۇڭا، بۇ ئۆلكىلەردىكى ئۇيغۇرلارمۇ سىلاۋىيان يېزىقىنى ئىشلىتىدۇ.



ۋەتەنمىزدە ئىسلام دىنى بىلەن بىرلىكتە قوبۇل قىلىنغان ئەرەب يېزىقىغا قارىتا، 1925- ۋە 1954- يىللاردا بەزى ئىسلاھاتلار ئېلىپ بېرىلغان بولسىمۇ، ئومۇمىي جەھەتتىن چوڭ ئۆزگىرىش بولمىغان ۋە بۇ يېزىق ئۆزۈلكىسىز ئىشلىتىلگەن. 1965- يىلىدىن 1983- يىلىغىچە لاتىن يېزىقى ئىشلىتىلگەن.

1984- يىلىدىن باشلاپ، ھازىر ئىشلىتىلىۋاتقان ئەرەب يېزىقى ئاساسىدىكى فونېتىكىلىق ئۇيغۇر يېزىقى قوللىنىلغان. بۇ يېزىقنىڭ فونېتىكىلىق يېزىق دەپ ئاتىلىشىدىكى سەۋەب، ئەرەب يېزىقى ئۇيغۇر تىلىنىڭ تاۋۇش ئالاھىدىلىكىگە لايىقلاشتۇرۇلغان.

2000- يىلىدىن كېيىن توردا، بەزى ناخشا پىلاستىنكىلىرىدا ۋە بەزى مەھسۇلاتلارنىڭ قېپىدا لاتىن يېزىقى ئىشلىتىلگەن. لېكىن ھەرپلەردە بىردەكلىك بولمىغان. شۇڭا زىيالىيلار كىتابىمىزنىڭ 128- بېتىدىكى ئۆلچەملىك لاتىن يېزىقىنى ئېلان قىلغان.

ئوخشىمىغان دۆلەتلەردە ياشاۋاتقان ئۇيغۇرلارنىڭ ئورتاق تىلى – ئانا تىلى بولغان ئۇيغۇر تىلىدۇر. لېكىن بۇ تىلنى يېزىش ئۈچۈن ئەرەب يېزىقى، سىلاۋىيان يېزىقى ۋە كۆلىمى ئاز بولسىمۇ لاتىن يېزىقى ئىشلىتىلىۋاتىدۇ. ئوخشىمىغان دۆلەتلەردە ئوخشىمىغان يېزىق ئىشلىتىۋاتقان ئۇيغۇرلارنىڭ بىر-بىرىنى چۈشىنىشى ۋە مۇناسىۋەتلىك ئۇچۇرلارنى، ھەر خىل كەسپكە ئائىت بىلىملەرنى بىر-بىرىگە يەتكۈزۈشى ئۈچۈن، مۇتەخەسسسلەر يېزىقلارنى بىر-بىرىگە ئايلاندۇرىدىغان قورال ۋە ئەپ ياساپ چىقتى. بۇ قورال ۋە ئەپنىڭ بەزىلىرىنى تور مۇھىتىدا ئىشلىتىشكە بولىدۇ. بەزىلىرىنى بولسا كومپيۇتېرغا ياكى تېلېفونغا چۈشۈرۈپ، ئىشلىتىشكە بولىدۇ.



كۆنۈكمە

1. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغەتتىم» گە يېزىڭلار. ئەڭ ئاخىرىدا بىردىن جۈملە تۈزۈڭلار.



سلاۋىيان، يادىكارلىق، فونېتىكىلىق، قىممەتلىك، ئىسلامىيەت،
ئېتىقاد قىل-، كۆپىنچە، نامايەندە، تۇنجى، مەزگىل



2. تۆۋەندىكى سوئاللارغا جاۋاب بېرىڭلار.

- 1) ئۇيغۇرلار تارىختىن بۇيان كەڭ كۆلەملىك قوللانغان يېزىقلار قايسىلار؟
 - 2) ھازىر پۈتۈن دۇنيادىكى ئۇيغۇرلار قايسى يېزىقلارنى ئىشلىتىۋاتىدۇ؟
 - 3) سىزنىڭچە ئوخشىمىغان دۆلەتلەردە ياشاۋاتقان ئۇيغۇرلارنىڭ ئوخشىمىغان يېزىق ئىشلىتىشى، ئۇيغۇرلارغا قانداق قىيىنچىلىقلارنى ئېلىپ كېلىدۇ؟
 - 4) سىزنىڭچە يېقىن كەلگۈسىدە پۈتۈن دۇنيادىكى ئۇيغۇرلار مۇستەقىل دۆلەتكە جەم بولغاندا، قايسى يېزىقنى ئىشلىتىشى مۇمكىن؟ نېمە ئۈچۈن؟
3. تۆۋەندىكى تور بەتلىرىنى زىيارەت قىلىپ، يېزىق ئايلاندۇرۇش قورالىنى ۋە ئەپنى سىناپ كۆرۈڭلار.

1. <https://www.yulghun.com/tools/convert.html>
2. <https://github.com/gheyret/UyghurEditPP>
3. <https://apps.apple.com/jp/app/%D8%A6%DB%95%DB%8B%D9%84%D8%A7%D8%AF-%D9%84%DB%87%D8%BA%D9%89%D8%AA%D9%89/id1482295832?l=en-US>

(ئېرىشىش: 2024-3-15 ، 21:00)

4. يېزىق ئايلاندۇرۇش قورالىنى ياكى ئەپنى سىناش جەريانىدا نېمىلەرنى بايقىدىڭلار؟

5. تۆۋەندىكى جۈملىلەرنى ئۆلگە بويىچە تولۇقلاڭلار.

ئۆلگە: سۇ بولمىغان بولسا، ھاياتلىق بولمىغان بولاتتى.

يېزىق بولمىغان بولسا، ...

قەغەز ئىجاد قىلىنمىغان بولسا، ...

مەن ئوقۇش ۋە يېزىشنى بىلمىگەن بولسام، ...

كورونانىڭ ۋاكسىنىسىنى مەن ئىجاد قىلغان بولسام،...

10- دەرس: ئىبن سىنا

ئادىل مۇھەممەت

(چۈشەندۈرۈش ماقالىسى)

ئىبن سىنا زادى كىم؟ دوختۇرلار ئۇنى «مەشھۇر دوختۇر» دېسە، ماتېماتىكلار «مەشھۇر ماتېماتىك ۋە ئاسترونوم» دەيدۇ. ئەدىبلەر بولسا، «ئۇ داڭلىق شائىر ۋە ئەدىب» دەپ جاۋاب بېرىدۇ. گېئولوگىلار «ئۇ گېئولوگىيە ئىلمىنىڭ نەزەرىيەچىسى ئەمەسمۇ؟» دېسە، مۇزىكانتلار «ئۇ مۇزىكا ئىلمىنىڭ نەزەرىيەچىسى» دەپ جاۋاب بېرىدۇ. ئىبن سىنا ئەنە شۇنداق كۆپ تەرەپلىمە بىلىمى بىلەن دۇنيا ئەللىرىنىڭ ھۆرمىتىگە سازاۋەر بولغان ئۇلۇغ ئالىم. شۇنداقلا دۇنيا تېبابەتچىلىك ئىلمىگە قوشقان ئاجايىپ تۆھپىلىرى بىلەن كىشىلەرنىڭ قەلب تۈرىدىن ئورۇن ئالغان تېبابەت ئالىمى.

ئۇلۇغ ھېكىم ئىبن سىنا، 980-يىلى ھازىرقى ئۆزبېكىستاننىڭ بۇخاراغا يېقىن ئافشانە شەھىرىدە تۇغۇلۇپ، 1037-يىلى ئەللىك يەتتە يېشىدا ھازىرقى ئىراننىڭ ھەمەدان شەھىرىدە ۋاپات بولغان.

ئۇ كىچىك ۋاقتىدىن باشلاپلا تېبابەتچىلىككە يۈزلىنىپ، داۋالاش ساھەسىدىكى ئۇچۇرلارنى ئۆگىنىپلا قالماي، يېڭىچە داۋالاش ئۇسۇللىرىنىمۇ تەرەققىي قىلدۇرغان. ئون توققۇز يېشىدا تېۋىپلىق ئۇنۋانىغا ئېرىشىپ، بىمارلارنى ھەقسىز داۋالاشقا باشلىغان. يىگىرمە بىر ياشقا كىرگەندە، ئۆز دەۋرىنىڭ ئەڭ داڭلىق تېۋىپلىرىنىڭ بىرىگە ئايلانغان.

ئىبن سىنا تېبابەت توغرىسىدا نۇرغۇن ئەسەرلەرنى يازغان بولۇپ، بۇلارنىڭ ئىچىدە، ئەڭ كاتتا ئەسەرلىرىنىڭ بىرى بولغان «كىتابۇش-شىفا» يەنى «ساغلاملىق كىتابى» ئىنسانىيەت تارىخىدىكى بىر كىشى تەرىپىدىن يېزىلغان ناھايىتى كەڭ دائىرىلىك ئەسەر ھېسابلىنىدۇ. بۇ ئەسەر لوگىكا، فىزىكا، گېئومېتىرىيە، ئاسترونومىيە، ماتېماتىكا، مۇزىكا ۋە مېتافىزىكا قاتارلىق پەنلەرگە دائىر ئۆز دەۋرىنىڭ بارلىق بىلىملىرىنى ئۆزىگە مۇجەسسەم قىلغان بىر قامۇستۇر.

ئىبن سىنا پەقەت تۈرك خەلقلەرنىڭ تېبابەتچىلىك تارىخىدا مۇھىم ئورۇنغا ئىگە ئالىمى بولۇپلا قالماستىن، ئۆزى ياشىغان دەۋرنىڭ شۇنداقلا دۇنيا تېبابەت تارىخىنىڭ ئەڭ مۇھىم دوختۇرى ۋە تەتقىقاتچىسى دەپ قارىلىدۇ.

ئۇ تېبابەت ۋە پەلسەپە قاتارلىق ساھەلەرگە چېتىشلىق ئىككى يۈزگە يېقىن كىتاب، تۆت يۈز ئەللىككە يېقىن ماقالە يازغان. ئۇنىڭ «تېبابەتنىڭ قانۇنى ۋە داۋالاش» ئىسمىلىك ئەسىرى ياۋروپادىكى ئالىي مەكتەپلەردە 17-ئەسىرگىچە دەرسلىك كىتابى سۈپىتىدە ئوقۇتۇلغان. «ئەل قانۇنى» قاتارلىق كىتابلىرىدا ۋە ھەرخىل رىساللىرىدە تېبابەت تەتقىقاتى، يېڭى داۋالاش ئۇسۇللىرى، جىددىي قۇتقۇزۇش، كېسەلگە دورا يېزىش، تومۇر تۇتۇش قاتارلىقلارنى ئۆز ئىچىگە ئالغان مۇھىم بىلىملەر ئورۇن ئالغان. ئۇنىڭ ئەسەرلىرى تېبابەت ئىلمىنىڭ ئانا مەنبەسى قاتارىدا قوللىنىلىپ كەلگەن. غەربتە «ئاۋسېنېنا» دەپ ئاتىلىدىغان ئىبن

سىنانىڭ ئىسمى بىلەن باغلانغان «مېدىتسىنا» ئاتالغۇسى، ئىبن سىنانى ئەبەدىيەشتۈرگەن.

ئىبن سىنانىڭ تېبابەتچىلىك ھەققىدە يازغان ئەسەرلىرى ئۇيغۇر تېبابەتچىلىك تارىخىدا ئىنتايىن مۇھىم ئورۇن تۇتىدۇ. ئىبن سىنا دەۋرىدىن تارتىپ تاكى ھازىرغىچە ياشاپ ئۆتكەن ئۇيغۇر تېۋىپلىرى، ئىبن سىنا ئەسەرلىرىدىن ئوزۇق ئېلىپ، داۋالاش ئەمەلىيىتى بىلەن شۇغۇللىنىپ كەلگەن. ئىبن سىنانىڭ تېببىي تەلىماتلىرى، ئۇلۇغ ئالىم ئەبۇ نەسىر فارابىنىڭ ئىلغار كۆز-قاراشلىرىنىڭ داۋامى ۋە راۋاجى بولۇش سۈپىتى بىلەن ئۇيغۇر تېبابەتچىلىكىگە يېڭى مەزمۇن قوشقان.



كۆنۈكمە

1. تۆۋەندىكى يېڭى سۆزلەرنىڭ مەنىسىنى ئاۋۋال تېكىست بىلەن بىرلەشتۈرۈپ پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغىتىم»گە يېزىڭلار. ئەڭ ئاخىرىدا ھەر بىرىگە بىردىن جۈملە تۈزۈڭلار.



سازاۋەر، قەلب تۆرى، مۇجەسسەم، چېتىشلىق، تەلىمات، راۋاج،
رىسالە، تېبابەت، ماقالە، تومۇر تۇتە.



2. تېكىستكە ئاساسەن تۆۋەندىكى سوئاللارغا جاۋاب بېرىڭلار.

- 1) ئىبن سىنا قايسى ساھەلەردىكى بىلىملەرنى ئۆگەنگەن؟
- 2) ئىبن سىنا ھاياتىدا قانچە ئەسەر يازغان؟ بۇلاردىن قايسىلىرىنى بىلىسلەر؟
- 3) ئىبن سىنانىڭ «ساغلاملىق كىتابى» قايسى پەنلەرنى ئاساس قىلىدۇ؟
- 4) ئۇيغۇر تېبابەت ساھەسىدە كىملىرىنى بىلىسلەر؟

3. تېكىستنىڭ مەركىزى ئىدىيەسى نېمە؟

4. تۆۋەندىكىلەردىن قايسىسى تېكىستنىڭ ژانىرىنى توغرا ئىپادىلەپ بېرەلەيدۇ؟ جاۋابىڭلارنى ماۋزۇنىڭ ئاستىدىكى بوش ئورۇنغا يېزىڭلار.

(1 ھېكايە 2) چۈشەندۈرۈش ماقالىسى (3) شېئىر

5. تۆۋەندىكى ئىدىيىومالارنى يېشىپ چۈشەندۈرۈڭلار.



كۆڭلى غەش بولماق

تاۋۇزى قولتۇقىدىن چۈشۈپ كەتمەك



قەلب تۆرىدىن ئورۇن ئالماق

تۆت كۆز بىلەن كۈتمەك

11- دەرس: تۇنجى قەلەم ھەققى

چىڭغىز ئايتماتوف

(بايان ماقالىسى)

مەن بەش ياش ۋاقتىدا تۇنجى قېتىم «تەرجىمان» بولغانىدىم. شۇ چاغدا ماڭا ئىنئام قىلىنغان بىر پارچە گۆش، مېنىڭ ھاياتىمدىكى تۇنجى «قەلەم ھەققىم» بولۇپ قالغانىدى. ئۇ چاغدا مەن ئىلگىرىكىدەكلا مومام بىلەن بىللە تۇراتتىم. بۇ دەل يېزا ئىگىلىكىنى كولخوزلاشتۇرۇش مەزگىللىرى ئىدى. ياز كۈنلىرىنىڭ بىرىدە بىزنىڭ كولخوزدا بىر كېلىشمە سىلىك يۈز بەردى. بىر نەسلىلىك ئات تۇيۇقسىز ئۆلۈپ قالدى. ئۇنىڭ قورسىقى كۆپۈپ ناغرىدەك بولۇپ كەتكەنىدى. ئۇ، رۇسىيەدىن ئېلىپ كېلىنگەن ناھايىتى قىممەت باھالىق ئات ئىدى. شۇنىڭ بىلەن ئالاقىچىمىز ئاتقا مىنىپ، كەتكە بېرىپ، بۇ ئەھۋالنى خەۋەر قىلدى. ئاندىن رايونغا خەۋەر قىلىندى. ئەتىسى، رۇس مىللىتىدىن بولغان بىر مال دوختۇرى بىزنى ئىزدەپ كەلدى. ئۇ ساقاللىق، كۆك كۆز، قارا پەلتو كىيگەن، بەلباغ باغلىۋالغان ئېگىز بويلۇق ئادەم ئىدى.



ئېسىمدە قېلىشىچە، ئۇ قىرغىزچە بىر ئېغىزمۇ سۆزلىيەلمەيتتى. ئاتنىڭ ئۆلۈش سەۋەبىنى ئېنىقلاپ، ئۆلگەنلىك ئىسپاتىنى يېزىپ چىقىش لازىم ئىدى. ئات باقارلار ئويلىشىپ، مېنى تەرجىمانلىق قىلىپ بېرىشكە چاقىردى. شۇ چاغدا، مەن بىر توپ بالىلار بىلەن بۇ يات ئادەمگە قىزىقسىنىپ قاراپ تۇراتتىم. بىر ئات باقار ماڭا:

— بۇ ئادەم بىزنىڭ تىلىمىزنى بىلمەيدىكەن، سەن بىزگە تەرجىمانلىق قىلىپ بەرگەن، — دېدى.

مەن ھەم ئىزا تارتىپ، ھەم قورقۇپ كەتكەچكە، مومام بار چېدىرغا يۈگۈرگەن پېتىم كىرىپ كەتتىم. بالىلار چۇقان- سۈرەن سېلىشىپ كەينىمدىن يۈگۈردى. ئۇزاق ئۆتمەي ھېلىقى ئات باقار مېنى يەنە ئىزدەپ

كەلدى. ئۇ مېنىڭ قېچىپ كەتكىنىدىن رەنجىدى. مومام ئادەتتە مېنىڭ مەيلىمگە قوياتتى. لېكىن، بۇ قېتىم بىر ئاز رەنجىگەن ھالدا قاپاقلىرىنى تۇرۇپ:

— چوڭلارغا نېمىشقا ھۆرمەتسىزلىك قىلسەن؟ سېنى تەكلىپ قىلىپ كەلگەنلەرنىڭ چوڭ ئادەملەر ئىكەنلىكىنى بىلىشنىڭ كېرەك. ئۇنىڭ ئۈستىگە رۇس تىلىنى سۆزلىيەلەيدىغان تۇرۇپ، بۇنداق قىلغىنىڭ نېمىسى؟— دېدى.

مەن زۇۋان سۈرمىدىم. دوستلىرىمنىڭ ھەممىسى چېدىرنىڭ كەينىگە مۆكۈنۈۋېلىپ، تاماشا كۆرۈۋاتاتتى. مومام يەنە:

— نېمە بولدى، رۇس تىلىنى سۆزلەشتىن خىجىل بولۇۋاتامسەن ياكى ئۆزىمىزنىڭ تىلىنى سۆزلەشتىن خىجىل بولۇۋاتامسەن؟ سەن ئادەتتە ھەر ئىككى تىلنى ياخشى سۆزلەيسەنغۇ! قورققۇدەك ھېچ ئىش يوق، بارغىن، — دېدى ۋە مېنى يېتىلەپ، چېدىردىن ئېلىپ چىقتى. دوستلىرىم يەنە ئەگىشىۋالدى.

كۈتۈۋېلىش چېدىرىدا مېھمانلار ئولتۇراتتى. قازاندا شورپا قايناۋاتقان بولۇپ، چېدىرغا ئادەم لىق تولغانىدى. كۆپچىلىكنىڭ ھەممىسى قىمىز ئىچىۋاتاتتى. تاغ باغرىدىن كەلگەن مال دوختۇرى ئاقساقاللار بىلەن بىللە ئولتۇراتتى. ئۇ مېنى يېنىغا چاقىرىپ، كۈلۈمسىرەپ تۇرۇپ:

— ئىسمىڭ نېمە؟ — دەپ سورىدى. ئۇ يەنە بېشىمنى سىلاپ تۇرۇپ، — سەن ئۇلاردىن بۇ ئاتنىڭ قانداق ئۆلگەنلىكىنى سوراپ باققىن، — دېگەچ، بىر ۋاراق قەغەزنى ئېلىپ خاتىرىلىمەكچى بولدى.

كىشىلەرنىڭ ھەممىسى تىنچلىنىپ، مېنىڭ گەپ قىلىشىمنى كۈتۈپ تۇراتتى. موماممۇ ماڭا ئەندىشە بىلەن قاراپ تۇراتتى. بۇ چاغدا بىزنىڭ بىر تۇغقىنىمىز مېنى كۆتۈرۈپ، تىزىغا ئولتۇرغۇزۇپ قۇلىقىمغا قەتئىي تەلەپپۇزدا:

— بۇ ئادەم سېنىڭ داداڭنى تونۇيدۇ. ئۇ داداڭغا سېنىڭ قىرغىزلارنىڭ ئارىسىدا يامان ئادەتلەرنى ئۆگەنگەنلىكىڭنى ئېيتسا— قانداق بولىدۇ؟ — دېدى. ئۇ ئارقىدىنلا كۆپچىلىككە:

— ئۇ ھازىر گەپ قىلىدىغان بولدى، سەن مېھمانغا بۇ يەرنىڭ ئىسمىنى «ئوۋسازلىق» دېگىن، — دېدى.

— تاغا، — مەن قەتئىي نىيەتكە كېلىپ، — بۇ يەرنىڭ ئىسمى «ئوۋسازلىق»، مەنىسى بولسا، زەھەرلىك يايلاق، — دېدىم.

مەن مومام، مېھمان ۋە يايلاقتىكى بارلىق ئادەملەرنىڭ چىرايىدىن ماڭا بولغان مەنۇنلۇق ھېسسىياتىنى كۆرۈپ، تېخىمۇ يۈرەكلىك بولۇپ كەتتىم. شۇ قېتىم بىر سۆز، بىر جۈملىدىن تەرجىمە قىلدىم. مەن بۇنى مەڭگۈ ئېسىمدە ساقلايمەن.

ئات ئەسلىدە چۆپتىن زەھەرلىنىپ ئۆلگەنىدى. ھېلىقى مېھمان باشقا ئاتلارنىڭ نېمىشقا بۇ زەھەرلىك چۆپنى يېمەيدىغانلىقىنى سورىدى. ئات باقارلار يەرلىك ئاتلارنىڭ بۇ خىل چۆپنىڭ زەھەرلىك ئىكەنلىكىنى بىلگەچكە، يېمەيدىغانلىقىنى ئېيتتى. مەن بۇ ئەھۋالنى بىر مۇبىر تەرجىمە قىلدىم.

مېھمان مېنى ماختاپ كەتتى. ئاقساقاللار مېنى مۇكاپاتلاپ، يوغان بىر پارچە قوي گۆشى بەردى. مەن خۇشال ھالدا چېدىردىن يۈگۈرۈپ چىقتىم. دوستلىرىمنىڭ ھەممىسى مېنى ئوربۇۋالدى.

— قالتىسكەنسەن! سەن رۇسچىنى بەكمۇ راۋان سۆزلەيدىكەنسەن، — دېدى ئۇلار ماڭا قايىل بولغان ھالدا.

ئەمەلىيەتتە، مەن دۇدۇقلاپ يۈرۈپ ئاران تەرجىمە قىلغانىدىم. بىراق، دوستلىرىم مېنى ماختاپ ئۇچۇرۇۋەتتى. بىز دەرھال گۆشنى بۆلۈشۈپ يەپ بولۇپ، ئوينىغىلى كەتتۇق.

ئەدەبىي ھاياتىمدا بۇ ئىشنى تىلغا ئېلىش ئەرزىمىدۇ؟ مېنىڭچە، ئەرزىيدۇ. بەزىلەر ئۆزىنىڭ ئۈچ ياش ۋاقتىدىكى ئىشلىرىنى ئەسلىيەلەيدۇ، بەزىلەر پەقەت ئون ياش ۋاقتىدىكى ئىشلىرىنى ئەسلىيەلەيدۇ. بۇ ئىشلارنىڭ ھەممىسىنىڭ زور ئەھمىيىتى بارلىقىغا ئىشىنىمەن. مەسىلەن، مەن بالىلىق دەۋرىمدە بېشىمدىن ئۆتكۈزگەن بۇ ئىش، ئەنە شۇنداق ئەھمىيەتكە ئىگە. بۇ ئىشتىن كېيىن مومام مەندىن رازى بولۇپ، تونۇشلىرىغا ئىنتايىن ئىپتىخارلىق ھېسسىياتى بىلەن سۆزلەپ بەرگەنكەن.



كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) چىڭغىز ئايتماتوف بەش ياش ۋاقتىدىكى بىر ئىشنى ئەسلىمە قىلىپ يازغان. ئاشۇ ئىشنى ئەسلىمە قىلىپ، يېزىشنىڭ ئەھمىيىتى نەدە؟
- (2) ئايتماتوف تۇنجى قېتىم تەرجىمانلىق قىلىپ بېرىشكە تەكلىپ قىلىنغاندا ئىزا تارتىپ ھەم قورقۇپ، مومىسىنىڭ قېشىغا قېچىپ بېرىۋالدى. مومىسى ئۇنىڭغا نېمە دەيدۇ؟
- (3) ئاراڭلاردا ھازىرغىچە بىرەر كىشىگە «تەرجىمان»لىق قىلىپ باققانلار بارمۇ؟ ئىنسانلار باشقا تىللارنى پەقەتلا تەرجىمانلىق قىلىش ئۈچۈن ئۆگەنمىدۇ؟
- (4) سىلەر باشقا تىللارنى نېمە ئۈچۈن ئۆگەنسىلەر؟

2. تۆۋەندىكى سۆزلەرنىڭ مەنىسىنى لۇغەتتىن تېپىپ، «لۇغەتتىم»گە يېزىڭلار ۋە بىردىن جۈملە تۈزۈڭلار.



زەھەرلىك، چېدىر، قىمىز، مەمنۇنلۇق، قەلەم ھەققى،
ئىنئام، كېلىشمەسلىك، يات، ماختا-، ئىپتىخارلىق




3. سىلەرنىڭ ساۋاقداشلىرىڭلار بىلەن ئورتاقلىشىشنى خالايدىغان قانداق بالىلىق ئەسلىرىڭلار بار؟

4. تېكىستكە ئىككى پەرقلق ماۋزۇ قويۇڭلار.

بىلىۋالاي



چىڭغىز ئايتماتوف



چىڭغىز ئايتماتوف (1928-2014) ھازىرقى زامان قىرغىز ئەدەبىياتىنىڭ ئەڭ بۈيۈك سىياسى. ئۇنىڭ ئەسەرلىرى 20-ئەسىرنىڭ ئىككىنچى يېرىمىدىكى قىرغىز ئەدەبىياتىنىڭ ئەڭ يۇقىرى پەللىسىنى يارىتىپلا قالماستىن، تۈرك خەلقلرى ئەدەبىياتى، شۇنىڭدەك دۇنيا ئەدەبىياتىدىمۇ بەلگىلىك تەسىر پەيدا قىلغان.

چىڭغىز ئايتماتوف 1928-يىلى قىرغىزىستاندا تۇغۇلغان. 1950-يىللاردىن كېيىن ئۇ پۈتكۈل سوۋېت ئىتتىپاقى ئەدەبىياتىدا بىر مىللىي يازغۇچى سۈپىتىدە تونۇلۇشقا باشلىغان. ئۇنىڭ

رومان، پوۋېست ۋە ھېكايە ژانىرىدا يېزىلغان ئەدەبىي ئەسەرلىرى يۈز يەتمىشتىن ئارتۇق تىلغا تەرجىمە قىلىنىپ، خەلقئارا زور تەسىر قوزغىغان. چىڭغىز ئايتماتوفنىڭ كۆپ قىسىم ئەسەرلىرى 1980-يىللاردىن كېيىن، ئۇيغۇر تىلىغا تەرجىمە قىلىنىپ، نەشر قىلىنغان، شۇنداقلا ئۇيغۇر ئوقۇرمەنلىرى ئەڭ ياقتۇرۇپ ئوقۇيدىغان ئەدەبىي ئەسەرلەرگە ئايلانغان. مەسىلەن: «ئايتماتوف ئەسەرلىرىدىن تاللانما»، «ئاق پاراخوت»، «ئەسىردىن ھالقىغان بىر كۈن»، «قىيامەت»، «ئالا ئىت قىياسى» قاتارلىقلار.

12 - دەرس: ئۇيغۇر تىلى بىلىملىرى: جۈملە بۆلەكلىرى ۋە ئۇنىڭ تۈرلىرى (1)

1) جۈملە بۆلەكلىرى دېگەن نېمە؟

جۈملىدە ئۆز ئالدىغا بەلگىلىك ۋەزىپە ئۆتەپ كەلگەن سۆز ياكى سۆز بىرىكمىلىرى جۈملە بۆلەكلىرى دېيىلىدۇ.

2) جۈملە بۆلەكلىرىنىڭ تۈرلىرى

جۈملە بۆلەكلىرى جۈملىدە ئۆتكەن ۋەزىپىسى ياكى ئوينىغان رولىغا ئاساسەن، **باش بۆلەك** ۋە **ئەگەشمە بۆلەك** دەپ ئىككى چوڭ تۈرگە بۆلۈنىدۇ.

باش بۆلەك: جۈملە تۈزۈشكە ئاساس بولىدىغان، پىكىرنى ئىپادىلەشتە باش رول ئوينايدىغان بۆلەكلەرنى كۆرسىتىدۇ.

ئىگە بىلەن خەۋەر جۈملىنىڭ باش بۆلەكلىرى ھېسابلىنىدۇ. ئۇيغۇر تىلىدا باش بۆلەكسىز، بولۇپمۇ خەۋەرسىز جۈملە تۈزۈش مۇمكىن ئەمەس. مەسىلەن:

مەن مەكتەپكە ماڭىدىم.

بۇ جۈملىدىكى «مەن» — ئىگە؛ «ماڭىدىم» — خەۋەر.

ئالىمنىڭ بويى بەك ئېگىز.

بۇ جۈملىدىكى «ئالىمنىڭ بويى» — ئىگە؛ «ئېگىز» — خەۋەر.

ئۇيغۇر تىلىنىڭ گىرامماتىكىلىق قائىدىسىگە مۇۋاپىق قىلىپ تۈزۈلگەن جۈملىلەردە، خەۋەر جۈملىنىڭ ئاخىرىدا كېلىدۇ. لېكىن، شېئىرلاردا، قاپىيە ياكى ئۇرغۇ ئېھتىياجىنى كۆزدە تۇتۇپ، قائىدىسىز جۈملە تۈزۈلگەندە، بۇ تەرتىپ ئۆزگىرىدىغان ئەھۋاللارمۇ ئۇچرايدۇ. مەسىلەن:

ئۇنتۇمايمەن ئاشۇ باھار پەسلىنى،

گۈل-چىچەكلىك گۈزەل باغلارنى.

ئەگەشمە بۆلەك: جۈملىنىڭ باش بۆلەكلىرىگە ياندىشىپ كېلىپ، مەزمۇنىنى تولۇقلاش، كېڭەيتىش، كونكرېتلاشتۇرۇش رولىنى ئوينايدىغان بۆلەكلەرنى كۆرسىتىدۇ. ئەگەر پۈتۈن بۆلەكلىرى تولۇق بولغان بىر جۈملە بولسا، ئۇنىڭدا ئەگەشمە بۆلەك سۈپىتىدە تولدۇرغۇچى، ئېنىقلىغۇچى ۋە ھالەت ئىسىملىك ئەگەشمە بۆلەكلەر ئورۇن ئالىدۇ.



1. تۆۋەندىكى جۈملىلەرنى ئوقۇپ چىقىڭلار ۋە خاتا ئىشلىتىلگەن قوشۇمچە، سۆز ياكى سۆز بىرىكمىسىنى تېپىپ چىقىپ، تۈزىتىپ يېزىڭلار.

(1) بۈگۈن كەچتىكى كۆڭۈل ئېچىشقا مۇئەللىم، ساۋاقداشلار قاتارلىق 43 كىشى يىغىنغا قاتناشتى.

(2) ئالىم بىلەن مۇرات ئۆز ئۆيلىرىدە بىرلىكتە مۇزاكىرە قىلىدىغان بولۇپ كېلىشىشتى.

(3) ۋاقتىنى بىكار ئۆتكۈزىدىغان ئادەملەر، خاپىلىقنى ئالىدىغان قاچا تاپالماي، ئىچى تىتىلدايدۇ.

(4) دەرسكە كۈندە كېچىكپ قېلىۋېرىپ، ئوقۇتقۇچى ۋە بالىلار ئالدىدا يۈزۈم ئەجەب تاتىرىپ كەتتى.

2. مۇۋاپىق سۆزلەرنى تاللاپ، بوش ئورۇنلارغا يېزىڭلار.

كۆڭۈل قويۇپ	جىمجىت	يېڭىباشتىن	ھۇپپىدە	تەمكىن بولۇش
-------------	--------	------------	---------	--------------

(1) باھار پەسلىدە باغدا خىلمۇخىل گۈللەر _____ ئېچىلىپ كەتتى.

(2) ئەركىن خەتلىرىنىڭ رەتسىز بولۇپ قالغانلىقىنى كۆرۈپ، _____ يېزىش قارارىغا كەلدى.

(3) يېرىم كېچە، ئەتراپ _____ ئىدى.

(4) بىرەر قىيىنچىلىققا دۇچ كەلگەندە، چوقۇم _____ كېرەك.

(5) مۇئەللىم بىزگە: « دەرسنى _____ ئاڭلاڭلار » دېدى.

3. تۆۋەندىكى جۈملىلەردىن ئىگە بىلەن خەۋەرنى تېپىڭلار.

(1) ئوقۇتقۇچىمىز بىزنى بەك ياخشى كۆرىدۇ.

(2) بۈگۈن مەكتەپكە سەل كېچىكپ قالدىم.

(3) مېنىڭ ئەڭ ياخشى كۆرىدىغان تامىقىم لەڭمەن.

(4) غۇلجىنىڭ مەنزىرىسى بەك گۈزەل.

(5) ئادىل تاپشۇرۇقلىرىنى ۋاقتىدا ئىشلەيدۇ.

4. تېپىشماقلارنى تېپىڭلار.

(1) بۈگۈن تۇرسا كۆكرىپ،

ئەتە تۇرار سارغىيىپ.

تەمى ئۇنىڭ ناۋاتتەك،

قالار ئاغزىڭدا ئېرىپ.



(2) ئاجايىپ ئەلچى بار،

پۇتسىز مېڭىپ كېتىدۇ.

قۇلىقىغا سۆزۈڭنى –

دېسەڭ ئېلىپ كېتىدۇ.

ئەقلىيە سۆزلەر

بىر پىكىر، ئىدىيە ياكى ھېسسىياتنى ئىخچام قىلىپ ئىپادىلەيدىغان جۈملىلەردۇر. ئەقلىيە سۆزلەر ئادەتتە توغرىلىقى ۋە مۇھىملىقى خەلق تەرىپىدىن قوبۇل قىلىنغان سۆز-جۈملىلەر بولۇپ، ماقال-تەمسىللەردىن پەرقى، كىمگە ئائىت ئىكەنلىكىنىڭ ئېنىق بولغانلىقىدا.



5. تۆۋەندىكى ئەقلىيە سۆزلەرنى يېشىپ چۈشەندۈرۈڭلار ۋە يادلىۋېلىڭلار.

ئەقىل قايدا بولسا، ئۇلۇغلىق بولۇر،

بىلىم كىمدە بولسا، بۈيۈكلۈك تاپۇر.

(يۈسۈپ خاس ھاجىپ)

(ئەلشېر نەۋائىي)

ئادەم ھايالىق ۋە ئەدەپلىك بولسا، ھۆرمەت كۆرىدۇ.

ئۆمىد – پىلىنىڭ جىسمىنى پەيدەك ئۇچۇرىدىغان قانات. ئۆمىدسىزلىك – قىيامەتتۇر ...

(ئابدۇشۈكۈر مۇھەممەتتىمىن)


ئىنسان دۇنياغا ياشىغىلى تۇغۇلمايدۇ، ياراتقلى تۇغۇلىدۇ. بىر كېسەك ياراتساڭمۇ ئىنسانسەن. بىر كۆچەت تىكسەڭمۇ ئىنسانسەن. لېكىن باشقىلارنىڭ ياراتقلىنى بىكار يېتىپ يەۋەرسەڭ، يايىرىغان، سەمرىگەن، نام ئاتاق تاپقان ھايۋانسەن. (زوردۇن سابىر)

6. تۆۋەندىكى تېكىستنى ئوقۇپ، چۈشەنچەڭلارنى سۆزلەپ بېرىڭلار.

پروفېسسور دوكتور راھىلە داۋۇت ۋە ئۇنىڭ «ئۇيغۇر مازارلىرى» ناملىق كىتابى

راھىلە داۋۇت فولكلور ساھەسىدە دوكتور ئۇنۋانى ئالغان بىر زىيالىي. ئۇ ۋەتەنىمىزدە 2018-يىلى تۇتقۇن قىلىنغىچە بولغان ئارىلىقتا ئۇنىۋېرسىتېتتا ئوقۇتقۇچى بولۇپ ئىشلىگەن ۋە تەتقىقات بىلەن شۇغۇللانغان پروفېسسور. ئۇ نۇرغۇن ئوقۇغۇچىلارنى يېتىشتۈرگەن، شۇنداقلا خىتاي، ئەنگىلىيە، فىرانسىيە، گېرمانىيە، ئامېرىكا، ئاۋستىرىيە، دانىيە، ياپونىيە، قازاقىستان، قىرغىزىستان ۋە تۈركىيە قاتارلىق دۆلەتلەردە ئىلمىي دوكلاتلارنى بېرىپ، ئۇيغۇرلارنىڭ دۇنيا مەدەنىيەت ساھەسىدە تۇتقان مۇھىم ئورنىنى ئىلمىي ئاساستا يورۇتۇپ بەرگەن.

راھىلە مۇئەللىمنىڭ ئىلمىي ئەمگەكلىرى ئۇيغۇرچە، ئىنگلىزچە، خىتايچە تىللاردا نەشر قىلىنغان. بەزى ماقالىلىرى نوپۇزلۇق خەلقئارالىق ژۇرناللاردا ئېلان قىلىنغان.



«ئۇيغۇر مازارلىرى» ئىسىملىك كىتاب، راھىلە ئۇستازنىڭ دوكتورلۇق دىسسىپلېناتىسى بىلەن مۇناسىۋەتلىك. بۇ كىتابقا خەلق تەرىپىدىن تاۋاپ قىلىنىۋاتقان، مۇھىم كىشىلەرگە ئائىت يەتمىش سەككىز مازارنىڭ چۈشەندۈرۈلۈشى كىرگۈزۈلگەن. ھەر بىر مازارنى تونۇشتۇرغاندا ئۇنىڭ ئورنى، رەسمىيىتى، مۇناسىۋەتلىك ئەپسانە رىۋايەتلەرنى قوشۇپ كىرگۈزۈلگەن. شۇنداقلا مازاردىكى كىشى ھەققىدىمۇ مۇھىم تارىخىي ئۇچۇرلارنى بەرگەن.

«ئۇيغۇر مازارلىرى» — ۋەتەن زېمىنىنىڭ قەدىمدىن بېرى بىزگە مەنسۇپ ئىكەنلىكىنى ئىسپاتلاپ بېرىدىغان ناھايىتى مۇھىم بىر ئىلمىي ئەسەردۇر. شۇڭا، بۇ ئەسەرنى «ۋەتەننىڭ يەر خېتى» دەپ ئاتاشقىمۇ بولىدۇ.



پروفېسسور دوكتور راھىلە داۋۇتنىڭ دالا تەتقىقاتى قىلىۋاتقاندىكى رەسمىي

سالام خەت

ئەجدادلىرىمىز قەدىمكى دەۋرلەردىمۇ بىر-بىرىگە سالام خەتلەر يېزىشقان بولۇپ، 200 دىن ئارتۇق مەكتۇپ بۈگۈنكى كۈنگىچە يېتىپ كەلگەن.

سالام خەت يېقىنلىرىمىزغا ئۆز ئەھۋالىمىزنى ياكى مۇھىم ئىشلارنى بىلدۈرۈش، ھېس-تۇيغۇلىرىمىزنى ئىپادىلەش، بەزى ئۇچۇرلار ياكى مەسىلىلەر ھەققىدە پىكىرلىشىش ئۈچۈن يېزىلىدۇ. سالام خەتنى يېزىش ئۈچۈن ئالدى بىلەن پاكىز بىر ئاق قەغەزنى ياكى سىزىقلىق قەغەزنى تەييار قىلىمىز. قەغەزنىڭ ئەڭ ئۈستىگە كىمگە يازغان بولساق، شۇنىڭ ئىسمىنى ياكى ئۆزىمىز ئادەتلەنگەن خىتاب سۆزىنى يازىمىز. ئاندىن قىسقىچە ئەھۋال سورايمىز. ئۇنىڭدىن كېيىن ئۆز ئەھۋالىمىز ھەققىدە قىسقىچە توختىلىمىز. شۇنىڭدەك سالام خەتنى يېزىشتىكى مەقسىتىمىزنى ۋە مۇھىم ئۇچۇرلارنى يازىمىز. ئاخىرىدا تىلەكلىرىمىزنى يازىمىز. ئەڭ ئاخىرىدا ئىسمىمىزنى ۋە سالام خەت يېزىلغان چېسلانى يازىمىز.

يازغان سالام خېتىمىزنى لىپايغا سېلىپ، پوچتىدىن ئەۋەتسەك بولىدۇ. لىپاينىڭ سىرتىدىكى «تاپشۇرۇپ ئالغۇچى» دېگەن بۆلۈمگە قارشى تەرەپنىڭ ئىسمى-فامىلىسى، ئېنىق ئادرېسى، پوچتا نومۇرى، تېلېفون نومۇرى قاتارلىقلارنى يازىمىز. «ئەۋەتكۈچى» دېگەن بۆلۈمگە ئۆزىمىزنىڭ يۇقىرىدىكىگە ئوخشاش ئۇچۇرلىرىنى يازىمىز.

7. پىروپېسسور دوكتور راھىلە داۋۇتقا بىر پارچە سالام خەت يېزىڭلار. يېزىشتىن بۇرۇن تۆۋەندىكى تەرتىپنى تولدۇرۇڭلار.

كىمگە يازدىڭىز:

ھال-ئەھۋالىنى سوراڭ:

ئۆز ئەھۋالىڭىزنى بىلدۈرۈڭ:

نېمە سەۋەبتىن يازدىڭىز:

ئىسىم-فامىلىڭىز:

چېسلا:



سالام خەت

ھۆرمەتلىك

سىزنى سېغىنىپ / ھۆرمەت بىلەن: _____ دىن

_____ يىلى - _____ ئاينىڭ _____ كۈنى

- پەن-تېخنىكىنىڭ تەرەققىياتى ھاياتىمىزغا قانداق تەسىر قىلدۇ؟
- بۇرۇنقى كىشىلەر قانداق ئالاقە قىلاتتى؟

دەرسكە
تەييارلىق



13- دەرس: ئۇچۇر ۋە ئالاقىنىڭ تەرەققىياتى

1. بوتۇلكىغا سېلىنغان خەت

بىلەمسىز، بىپايان دېڭىزدا لەيلەپ يۈرگەن بوتۇلكىمۇ «خەۋەرچى» لىك رولىنى ئوينىغان. كولۇمبۇ 1492-يىلى ئېكسپېدىتسىيە ئەترىتىنى باشلاپ، ئامېرىكا قىتئەسىدىكى كىچىك بىر ئارالغا بارغان. ئۇلار خېلى كۆپ تەكشۈرگەندىن كېيىن، 1493-يىلى ياۋروپاغا قايتىش سەپىرىگە ئاتلانغان. يولغا چىقىش ئالدىدا، ئۇ ئۆزى چۈشكەن يەلكەنلىك كېمىنىڭ ئىسپانىيەگە يېتىپ بارالماسلىقىدىن ئەنسىرەپ، ئىسپانىيەنىڭ ئايال پادىشاھىغا بىر پارچە خەت يېزىپ، ئۇنى ئۆزى سىزغان ئامېرىكا خەرىتىسى بىلەن قوشۇپ، بىر بوتۇلكىغا سېلىپ، بوتۇلكىنىڭ ئېغىزىنى ھىملەپ، ئاتلانتىك ئوكيانغا تاشلاپ، بوتۇلكىنىڭ لەيلەپ ئىسپانىيەگە يېتىپ بېرىشىنى ئۈمىد قىلغان. كىم بىلسۇن، بۇ بوتۇلكا دېڭىزدا توپتوغرا 300 نەچچە يىل لەيلەپ، 19- ئەسىرنىڭ 5-يىللىرى ئاندىن بايقالغان. بۇ خەت يەتكۈزۈلۈش ۋاقتىنىڭ ئۇزۇنغا

سوزۇلغانلىقى جەھەتتە «دۇنيا بويىچە ئەڭ» لەرنىڭ بىرى ھېسابلىنىدۇ.

2. ئىنتېرنېت تورى دۇنيانى جەم قىلدى

قەدىمكى چاغلاردا كىشىلەر يىراقتىكى ئۇرۇق-تۇغقان، دوست-يارەنلىرىگە سالام يوللىماقچى بولسا، كۆپىنچە ئاتلىق پوچتىكى شەلەرگە تايىناتتى. يېقىنقى دەۋرگە كەلگەندە، پويىز، پاراخوت، ئايرىۋېلان قاتارلىق قاتناش قوراللىرى بارلىققا كېلىپ، دۇنيادا پوچتا سىستېمىسى بەرپا بولدى. خەت-چەك، گېزىت-ژۇرناللارنى بۇ قاتناش قوراللىرى ئارقىلىق دۇنيانىڭ ھەرقايسى جايلىرىغا توشۇغىلى بولىدىغان بولدى. 19-ئەسىرنىڭ 30-يىللىرىدا ئامېرىكالىق كەشپىياتچى مورس (1781-1971) تېلېگراممىنى كەشىپ قىلدى. كېيىن، شوتلاندىيەلىك كەشپىياتچى بېل (1791-1851) تېلېفوننى كەشىپ قىلدى. تېلېگرامما ۋە تېلېفوننىڭ مەيدانغا كېلىشى، خەت-ئالاقىنى ئىلگىرىكىگە قارىغاندا تېخىمۇ قولايلاشتۇردى ۋە تېزلەشتۈردى.



1943-يىلى تۇنجى كومپيۇتېر دۇنياغا كەلدى ۋە تېزلا ئومۇملىشىشقا باشلىدى. 1993-يىلىدىن كېيىن «تېز سۈرئەتلىك ئۇچۇر يولى» بەرپا قىلىنىپ، پۈتۈن دۇنيادىكى كومپيۇتېرلار تورلاشتۇرۇلدى. كىشىلەر ھەرقانداق ۋاقىتتا ھەرقانداق جايدىن كەلگەن يېزىق، ئاۋاز ۋە سۈرەتلەرنى قوبۇل قىلالايدىغان بولدى. ھازىر، ئۆيىڭىزدىكى كومپيۇتېر ئالدىدا ئولتۇرۇپ، چاشقەنى يەڭگىل چەكسىز، سىز ئەۋەتكەن ئېلېكترونلۇق ئاتكرىتكىنى 10 مىڭ كىلومېتىر يىراقلىقتىكى دوستىڭىز كۆزىنى يۇمۇپ-ئاقچۇچە تاپشۇرۇۋالالايدۇ. ئىنتېرنېت تورى پۈتۈن دۇنيانى جەم قىلدى.

كۆنۈكمە

1. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغىتىم» گە يېزىڭلار. ئەڭ ئاخىرىدا بىردىن جۈملە تۈزۈڭلار.



بىپايان، ئېكسپېدىتسىيە، ئاتكرىتكا، سىستېما،
پوچتىكىش، كەشىپ قىل-، يەڭگىل، جەم قىل-،



2. تېكىستكە ئاساسەن تۆۋەندىكى سوئاللارغا جاۋاب بېرىڭلار.

(1) 1- تېكىستتىكى كولومبىو خەت بىلەن خەرتىنى نېمىشقا بوتۇلكىغا سېلىپ، ئاتلانتىك ئوكيانغا تاشلايدۇ؟

(2) نېمە ئۈچۈن « ئىنتېرنېت تورى دۇنيانى جەم قىلدى » دەيمىز؟

(3) ئۇچۇر-ئالاقىنىڭ تۇرمۇشىمىزدىكى رولى نېمە؟

(4) ھازىر كۈندىلىك تۇرمۇشىمىزدا قانداق ئۇچۇر-ئالاقە ۋاسىتىلىرىنى ئىشلىتىمىز؟

3. ھەممەيلىن بىرلىكتە «ئۇچۇر تۇرمۇشىمىزنى ئۆزگەرتىمەكتە» تېمىلىق پائالىيەت تەييارلايلى.



پائالىيەت تەكلىپى

قەدىمدىن ھازىرغىچە، كىشىلەر ئۇچۇرلىشىش ئۇسۇللىرىنى ئۆزلۈكسىز يېڭىلاپ ۋە ياخشىلاپ كەلدى. بىز بەزى پائالىيەتلەرنى تاللاپ قانات يايدۇرۇپ، ئۇچۇر يەتكۈزۈش ئۇسۇللىرىدىكى تەرەققىياتنى، شۇنىڭدەك ئۇنىڭ تۇرمۇشىمىزغا بولغان تەسىرىنى چۈشىنىپ باقايلى.

◀ «ئوقۇش ماتېرىيالى»دىكى ماقالىلەرنى ئەستايىدىل ئوقۇپ، مۇناسىۋەتلىك ماتېرىياللارنى توپلاپ، ھازىرقى جەمئىيەتتە قانداق ئۇچۇر يەتكۈزۈش ئۇسۇللىرى بارلىقىنى ھەمدە بۇرۇنقى ئۇچۇر يەتكۈزۈش ئۇسۇللىرى بىلەن قانداق ئوخشاشماستىقلارنىڭ بارلىقىنى ئىگىلەپ، ئاندىن ساۋاقداشلار بىلەن پىكىر ئالماشتۇرۇڭلار.

◀ ئائىلە ئەزالىرىنىڭ بىر كۈن ئىچىدە قايسى يوللار بىلەن قانداق ئۇچۇرلارغا ئېرىشكەنلىكىنى تەكشۈرۈپ خاتىرىلەڭلار. ئاندىن، خاتىرىگە ئاساسەن قانداق بايقاشلارغا ئېرىشەلەيدىغانلىقىڭلارنى تەھلىل قىلىپ كۆرۈڭلار.

◀ بىز دائىم تېلېۋىزور ياكى توردىن ئۇچۇرلارغا ئېرىشىمىز. بىراق بۇ ۋاسىتىلەردىن لايىقلىدا پايدىلانمىساق، بەزى ناچار ئاقىۋەتلەر كېلىپ چىقىشى مۇمكىن. قانداق قىلغاندا تېلېۋىزور، تور قاتارلىق ۋاسىتىلەردىن توغرا پايدىلانغىلى بولىدۇ، دېگەن مەسىلە ئۈستىدە مۇھاكىمە ياكى مۇنازىرە ئېلىپ بېرىڭلار.

14-دەرس: ئۆسۈملۈك ئارقىلىق يانفوننى زەرەتلىگىلى بولامدۇ؟

تەرجىمە قىلغۇچى: مۇنەۋۋەر ئېزىز

ئەگەر يولدا كېتىۋېتىپ، دوستىڭىزغا تېلېفون قىلغۇڭىز ياكى ئۇچۇر يوللىغۇڭىز كەلگەندە، يانفونىڭىزدا توك قالمىغان بولسا، قانداق قىلىسىز؟ ئەمەلىيەتتە بۇ نۇرغۇن كىشىلەر دۇچ كېلىدىغان ئەھۋال. ھازىر بىز ئىشلىتىۋاتقان يانفوننىڭ نورمال ئەھۋالدا توك ساقلىنىش ۋاقتى 24 سائەتتىن ئېشىپ كەتمەيدۇ. شۇڭا توختىماي زەرەتلەشكە توغرا كېلىدۇ. ئۇنداقتا، ئەتراپىمىزدىكى ئۆسۈملۈكلەر ئارقىلىق زەرەتلىگىلى بولامدۇ؟ چىلىدىكى ئۈچ نەپەر ئوقۇغۇچى بىزگە ئۈمىد يولىنى ئېچىپ بەردى. ئۇلار ئۈچ يىللىق جاپالىق تىرىشىش ئارقىلىق «E-kaia» دەپ ئاتىلىدىغان ئۆسۈملۈك يانفون زەرەتلىگۈچىنى تەتقىق قىلىپ، ياساپ چىققان.

«E-kaia» ئەپچىل زەرەتلىگۈچىنىڭ بىر ئۇچى usb ئۇلاش ئېغىزى بولۇپ، يانفونغا ئۇلاپ زەرەتلىگىلى بولىدۇ. يەنە بىر ئۇچى تەشتەكتىكى توپىغا سانجىپ كىرگۈزۈلىدۇ. نۆۋەتتە بۇ زەرەتلىگۈچ بەش ۋولت يەنى 600 مىللىئامپېر توك چىقىرالايدىغان بولغاچقا، يانفوننى پەقەت بىر يېرىم سائەتتىلا زەرەتلەپ بولىدىكەن.

«E-kaia» بولسا، تۇپراقتىكى ئەركىن ئىيون ئېلېكتىرونىدىن پايدىلىنىپ يانفوننى زەرەتلەيدۇ. ھەممىگە مەلۇم، ئۆسۈملۈك مۇرەككەپ بولغان فوتوسىنتېز رولى ئارقىلىق ئېنېرگىيەگە ئېرىشىدۇ. ئۆسۈملۈك تېنىدىكى خىلوروفىل (يېشىللىق ماددىسى) بىلەن يورۇقلۇق، ھاۋادىكى كاربون دىئوكسىد، ئۇنىڭدىن باشقا، ئۆسۈملۈكنىڭ يىلتىزىدىن سۈمۈرگەن سۇ تەركىبى ھەمدە ئۆسۈملۈك ئەتراپىدىكى مەلۇم بىر قىسىم مىكرو ئورگانىزىملارنىڭ ئۆزئارا تەسىر قىلىشى، كۆپلىگەن خىمىيەلىك رېئاكسىيە ۋە بيولوگىيەلىك ئۆزگىرىشلەرنى پەيدا قىلىدۇ. بۇ ئېنېرگىيەنىڭ يۆتكىلىش جەريانىدا، ئۆسۈملۈك تېنى ئىچىدىكى سۇ تەركىبى ئوكسىگېننى ئاجرىتىپ چىقىرىپ، پىروتون ۋە ئېلېكتىروننى قويۇپ بېرىدۇ. «E-kaia» نىڭ ئىچىدە بىر بيولوگىيەلىك توك يولى تاختىسى بولۇپ، ئېلېكتىر قۇتۇپى ئارقىلىق ئۆسۈملۈك ئىشلىتىلمەيدىغان ئېلېكتىروننى توپلاپ، پايدىلانغىلى بولىدىغان ئېلېكتىرنى ئېنېرگىيە قىلىپ زاپاس ساقلايدۇ. چۈنكى توپلىغان ئېلېكتىرون بولسا، ئۆسۈملۈكلەر لازىم قىلمايدىغان بولغاچقا، ئۆسۈملۈكنىڭ ئۆسۈشىگە ھېچقانداق يامان تەسىر قىلمايدۇ. شۇڭا «E-kaia» بولسا، ناھايىتى ياخشى بولغان بىر خىل ئېنېرگىيە مەھسۇلاتى.

«E-kaia» نىڭ كەشپىياتچىلىرى يەنە ئىلگىرىلىگەن ھالدا ئۆسۈملۈك ئارقىلىق توك سەرپىياتى يۇقىرى بولغان كومپيۇتېر، تېلېفون ياكى جىددىي يورۇتۇش چىرىغىنى زەرەتلەشنى ئىشقا ئاشۇرۇشنى پىلانلىغان بولۇپ، ئەگەر مۇمكىن بولسا، ئۇلار كەلگۈسىدىكى ئائىلىدە ئىشلىتىلىدىغان ئېلېكتىر ئۈسكۈنىلىرىنىڭ توك مەنبەسىنىڭ قورۇلاردىكى بىر تۈپ دەرەخ بولۇپ قېلىشىنى ئۈمىد قىلماقتا.



1. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغەتتىم» گە يېزىڭلار. ئەڭ ئاخىرىدا بىردىن جۈملە تۈزۈڭلار.



دۇچ كەل-، زەرەتلە-، مىكرو، زاپاس،
تەسىر قىل-، سەرىپىيات، قورۇ، ئېنېرگىيە
ئۆسۈملۈك، فوتوسىنتېز



2. تۆۋەندىكى ئىدىيىلەرنى مۇۋاپىق كەلگەن چۈشەندۈرۈشلىرى بىلەن تۇتاشتۇرۇڭلار.

— مەلۇم بىر تېما توغرىسىدا ئېيتقانلىرى
تاسادىپىي ھالدا ھەقىقەتكە ئايلىنىماق
— قورقۇنچاق، جاسارەتسىز
— ئەتىۋارلىماق، ناھايىتى قىممەتلىك بىر كىشى
سۈپىتىدە مۇئامىلە قىلماق

1. كۆزىگە قارىماق
2. ئاغزىدىن سائەت چىقماق
3. توخۇ يۈرەك

3. تۆۋەندىكىلەرنى تەلەپلەر بويىچە ئورۇنلاڭلار.

(1) پەن-تېخنىكىنىڭ تەرەققىياتىنى ئەتراپىڭلاردىكى ئۆزگىرىشلەر ئارقىلىق چۈشەندۈرۈپ بېقىڭلار.

(2) ئۆزئارا ئۇچۇرلىشىشنىڭ دەسلەپكى ھالەتتىن ھازىرغىچە بولغان دەۋرلەردىكى شەكىللىرىنى ئېيتىپ بېرىڭلار.

(3) سىلەر قانداق ئۇچۇرلارغا قىزىقسىلەر؟ بۇ ئۇچۇرلارغا قانداق ئېرىشىسىلەر؟

زىيارەت خاتىرىسى



كۆرگەنلىرىمىزنى ئەتراپلىق كۆزىتىپ، تەھلىل قىلغاندىن كېيىن ئۇچۇرلارنى يىغىنچاقلاپ ۋە ئاددىيلاشتۇرۇپ، مەلۇم بىر تېمىنى يورۇتۇپ بېرىدىغان قىلىپ، بىر تېكىست يازساق، بۇنى «زىيارەت خاتىرىسى» دەيمىز.

4. «ئېلىكتىپ» دېگەن ئاچقۇچ سۆزنى توردىن ئىزدەپ، تۆۋەندىكى جەدۋەلنى تولدۇرۇش ئارقىلىق بىر زىيارەت خاتىرىسى يېزىڭلار.

	زىيارەت خاتىرىسىنىڭ تېمىسى
	زىيارەت خاتىرىسىنى يازغۇچىنىڭ ئىسمى - فامىلىسى (مېنىڭ ئىسمىم - فامىلىم)
	تېپىلغان تور بەتلەرنى
	تور بەتلەردىن زىيارەت قىلغانلىرىم
	دېققىتىمنى تارتقان مەزمۇنلار
	ياخشى كۆرگەن كىتابلىرىم
	ئوقۇپ باققانلىرىم
	كېيىن ئوقۇش ئۈچۈن خاتىرىلىۋالغانلىرىم (توردىن چۈشۈرۈۋالغانلىرىم)
	زىيارەت قىلغان تور بەتلەرنى ھەققىدىكى باھا ۋە كۆزقاراشلىرىم
	تور بەت باشتۇرغۇچىسىغا تەۋسىيەلىرىم
	چېسلا

15-دەرس: سۈنئىي ئەقىل



سۈنئىي ئەقىلنى ئىزاھلاش ئۈچۈن ئالدى بىلەن «ئىدراك» نىڭ نېمە ئىكەنلىكىنى چۈشىنىۋېلىش كېرەك. ئەگەر بىز بىر رەسىمنى كۆرسەك، ھەر خىل رەڭلەر ۋە سىزىقلار كۆزىمىز ئارقىلىق مېڭىمىزگە يوللىنىدۇ. مېڭىمىز بۇ ئۇچۇرلارنى بۇرۇنقى ئۇچۇرلارغا ئاساسەن بىر مەنىگە ئىگە قىلىدۇ. بۇ مېڭە ئۈچۈن ئېلىپ ئېيتقاندا، بىر ئۆگىنىش بولۇپ ھېسابلىنىدۇ. شۇنداقلا بىزدە بۇ رەڭ ۋە سىزىقلارغا نىسبەتەن مەلۇم كۆز قاراش ۋە ھېس-تۇيغۇ بارلىققا كېلىدۇ. دېمەككى ئىدراك — ئىنسان مېڭىسىنىڭ تاشقىرىدىن كەلگەن سىگناللارنى چۈشىنىشى، بۇ چۈشىنىشنى بىر ئىنكاس سۈپىتىدە بىر ئۇچۇرغا ئايلاندۇرۇشى ۋە ئىشلىتىشىدۇر.

كومپيۇتېرنىڭ ئىجاد قىلىنىشى ۋە ئىنتېرنېت تورىنىڭ ئومۇملىشىشىغا ئەگىشىپ، ئىنتېرنېت ئۈستەل كومپيۇتېرىدىن كۆچمە ئۈسكۈنىلەرگە يېتىپ كېلىپ، خالىغان جايىدا ۋە خالىغان ۋاقىتتا تورغا چىقىش ئىمكانىيىتى تۇغۇلدى. نەتىجىدە تورغا يوللىنىدىغان ئۇچۇرلارنىڭ مىقدارى ھەددىدىن تاشقىرى ئېشىپ كەتتى. بۇ ئەھۋال قىسقا ۋاقىت ئىچىدە غايەت زور ئۇچۇر ئامبىرىنى شەكىللەندۈردى. شۇنىڭ بىلەن بىر كومپيۇتېر بۇ ئۇچۇرلارنى ئىدراك قىلىپ، ئىنسانغا ئوخشاش يەكۈن چىقىرالايدۇ؟ تەرەققىي قىلىپ، ئىنكاس قايتۇرالايدىغان، ھېس-تۇيغۇلىرى بولغان ۋە بۇنى ئىپادىلىيەلەيدىغان دەرىجىگە كېلەلەمدۇ؟ دېگەن مەسىلىلەر مۇشۇ ساھەدىكى ئىلىم ئەھلىلىرىنىڭ ئىزدىنىشلىرىنىڭ مۇھىم ھالقىسى (نۇقتىسى) بولۇپ قالدى.

ئىنسان مېڭىسىنىڭ ئىشلەش ئالاھىدىلىكى، كومپيۇتېرلارنىڭ تەرەققىياتى ئۈچۈن چىقىش نۇقتىسى

بولدى. تەتقىقاتچىلار ماشىنا بىلەن ئىنسان مېخانىكى ئارىسىدىكى ئوخشاشلىق ۋە پەرقنى تەھلىل قىلدى. ماشىنىنىڭ ئىنسانغا ئوخشاش ئىدراك قىلىش قابىلىيىتىنى «سۈنئىي ئەقىل» نامى بىلەن ئىپادىلىدى.

ئىنسانغا ئوخشاش ئوپىلىيالايدىغان ۋە ھېس-تۇيغۇلىرى بار بولغان ماشىنىلارنىڭ ئىجاد قىلىنىشىغا قاراپ ماڭغان يولدا، كومپيۇتېر ۋە ئۇنى مېخانىكى قىلغان ماشىنىلار قەدەممۇقەدەم يېڭى تەرەققىياتلارغا ئېرىشتى. 1943-يىلى ئەنگىلىيەلىك ئالىم، ماتېماتىك ئالان تۇرىڭ (1911-2191) «تۇرىڭ سىستېمىسى»نى كەشىپ قىلدى. بۇ سىناق سۈنئىي ئەقىلنى ئاساس قىلغان سوئال سوراش سىستېمىسى بولۇپ، كومپيۇتېرنىڭ ئىنسانغا ئوخشاش تەپەككۇر قىلالايدىغان ياكى قىلالايدىغانلىقىنى بەلگىلەيتتى. بۇ سىناق ئۈچ نۇقتا، يەنى ئىككى ئادەم ۋە بىر كومپيۇتېرنى ئۆز ئىچىگە ئالاتتى. كىشىلەردىن بىرنىڭ ۋەزىپىسى سوئال سوراش، يەنە بىرى بىلەن كومپيۇتېرنىڭ ۋەزىپىسى بولسا، بۇ سوئاللارغا جاۋاب بېرىش ئىدى. سوئال سورىغۇچى مەلۇم ئۆلچەم ۋە مەزمۇندا سوئال سورايىتتى. مەلۇم ۋاقىت ۋە سوئاللاردىن كېيىن، زىيارەت قىلغۇچىلارنىڭ قايسىنىڭ ئادەم، قايسىنىڭ كومپيۇتېر ئىكەنلىكىگە قارار بېرىشى تەلەپ قىلىناتتى. سىناق كۆپ قېتىم تەكرارلىنىدىغان بولۇپ، ئەگەر كومپيۇتېر كەم دېگەندە 50% غەلبە قىلسا، كومپيۇتېر «ئەقلىي ئىقتىدارلىق ماشىنا» دەپ ئاتىلاتتى.

تۇرىڭ ئەقلىي ئىقتىدارلىق ماشىنىلارغا مۇنداق دەپ ئېنىقلىما بەردى: «ناۋادا بىر ماشىنا ئىنسانلار بىلەن سۆزلىشەلسە، شۇنداقلا بۇ جەرياندا ئۇنىڭ ماشىنىلىق سالاھىيىتىنى پەرقلىنىدۇرگىلى بولمىسا، ئۇنداقتا بۇ ماشىنا دەل ئەقلىي ئىقتىدارلىق ماشىنىغا تەۋە بولىدۇ». بۇ پىكىر سۈنئىي ئەقىلنىڭ ئىشلىتىلىشى ۋە ئەقىللىق ماشىنىلارنىڭ بارلىققا كېلىشى ئۈچۈن بىر باشلىنىش بولدى. 1956-يىلى جون مېككارسى ئامېرىكىدىكى دارتموس كومپيۇتېر چوڭ يىغىنىدا «سۈنئىي ئەقىل» دېگەن ئاتالغۇنى قوللاندى. شۇنىڭ بىلەن سۈنئىي ئەقىل دېگەن مەنىدە، ئىنگىلىزچە artificial intelligence ۋە ئۇنىڭ قىسقارتىلمىسى سۈپىتىدە AI ئومۇملاشتى.

سۈنئىي ئەقىل — ماشىنا ئارقىلىق ئىنسانلارنىڭ ئەقلىي ئىقتىدارىنى دوراشنى كۆرسىتىدۇ. تېخىمۇ كونكرېت قىلىپ ئېيتقاندا، ئۇ ئەمەلىيەتتە بىر خىل كومپيۇتېر سىستېمىسى بولۇپ، بۇ سىستېما ئۆگىنىش (ئۇچۇرغا ئېرىشىش ۋە قوللىنىش قائىدىسى)، يەكۈن-خۇلاسە چىقىرىش (بار بولغان قائىدىنى قوللىنىپ، ھۆكۈم-يەكۈن چىقىرىش) ۋە ئۆز-ئۆزىنى ئوڭشاشنى ئۆز ئىچىگە ئالىدۇ. سۈنئىي ئەقىل — خۇددى ئىنسانغا ئوخشاش ئەقىللىق ماشىنىلار بولۇپمۇ ئەقىللىق كومپيۇتېر پروگراممىلىرى ياساش ئىلمى ۋە ئىنژېنېرلىقىدۇر. ئۇ بىر كومپيۇتېرنىڭ پىكىر قىلىش، مەسىلىنى ھەل قىلىش، مەنە چىقىرىش ۋە ئومۇملاشتۇرۇش قاتارلىق ئىنسانغا ئوخشاش ئىش-ھەرىكەتنى قىلالىشى يەنى يۇقىرى سەۋىيەدىكى مەقسەتلىك ئىش بېجىرىشنى ئىشقا ئاشۇرۇشىدۇر. ئۇ پەقەت ئالدىن تونۇتقان مەسىلىنى ھەل قىلىشلا ئەمەس، بەلكى مەۋجۇت مەلۇماتلارغا تايىنىپ، مەلۇم بىر مەسىلىنى ھەل قىلىشنى ۋە يېڭى ئەھۋالغا لايىقلىق ئىنكاس قايتۇرۇشنى ئەمەلىيلەشتۈرىدۇ.

1950-يىللاردا كومپيۇتېرلارنىڭ سانلىق مەلۇماتلارنى ساقلاش ئىقتىدارى يوق ئىدى. پەقەتلا قاچىلانغان ياكى يۈكلەنگەن بۇيرۇقلارنى ئىجرا قىلاتتى. 1980-يىللار كومپيۇتېرلارنىڭ سانلىق مەلۇماتلارنى ساقلاش ۋە ئىشلەش ئالاھىدىلىكلىرىگە، سانلىق مەلۇماتلار ئارىسىدا مۇناسىۋەت قۇرۇش ئالاھىدىلىكىمۇ قوشۇلغان يىللاردۇر. 1990-يىللار بولسا، سۈنئىي ئەقىلنىڭ نۇرغۇن ساھەلەردىن پايدىلانغان ۋە بۇ ساھەلەرنىڭمۇ سۈنئىي ئەقىلدىن پايدىلانغان دەۋرىدۇر. بۇ دەۋردىكى كومپيۇتېر

«بېلىق» دەپ نام بېرىلگەن بىر رەسىمدىن پايدىلىنىپ، بۇرۇن بېلىق ھەققىدە بىر مەلۇماتقا ئىگە بولمىسىمۇ، بېلىقنى ئىپادىلەيدىغان سۆز ياكى شەكىللەرنى ئوتتۇرىغا چىقاردى. شۇنداقلا كېيىنكى قېتىمدا بىر بېلىقنىڭ رەسىمىنى تونۇيالىدى. 1997-يىلى ئاۋازنى تونۇيدىغان ئەپ ۋىندوۋستا ئىشلىتىلىشكە باشلىدى. 2001-يىلىغا كەلگەندە ھېچقانداق مەسىلە، سۈنئىي ئەقىل ئۈچۈن قىيىن مەسىلە بولماي قالدى. بۇ يىلى خۇددى ئىنسانغا ئوخشاش ئىنسانلارنىڭ چىراي ئىپادىسىنى ئىشلىتەلەيدىغان، بوۋاققا ئوخشاش ئىجتىمائىي ئالاقە قىلالايدىغان، تەدرىجى رەۋىشتە ئۆگىنەلەيدىغان ۋە ئاۋازى، يۈز ئىپادىسى ۋە باش ھەرىكىتىنى ئىنسانغا ئوخشاش ئىشلىتەلەيدىغان ماشىنا ئادەم بارلىققا كەلدى.

چوڭ سانلىق مەلۇمات دەۋرى بولغان بۈگۈنكى كۈندە، سۈنئىي ئەقىل قوللىنىشچان پروگراممىلىرى تۇرمۇشىمىزدا ئۈنۈملۈك ئىشلىتىلىۋاتىدۇ. مەسىلەن: سىرىغا ئوخشاش شەخسىي ياردەمچىلەر، شوپۇرسىز ماشىنا، تىللارنى نەق مەيداندا تېز تەرجىمە قىلىش قوراللىرى، ئەقلىي مائارىپ باشقۇرۇش سىستېمىسى، مەۋھۇم دەرىخانا، بىمارلارنى ئىز قوغلاش سىستېمىسى، چىراي ۋە ئەندىزە تونۇش، ھەر ئۆسكۈنىلەرنى ئاپتوماتلاشتۇرۇش قاتارلىقلار. كۆرۈۋېلىشقا بولىدۇكى، سۈنئىي ئەقىل تۇرمۇشىمىزنى مەلۇم جەھەتتىن ئاسانلاشتۇردى. بىز ئىنسانلار سۈنئىي ئەقىل ئارقىلىق يەر شارىنى تېخىمۇ ياخشى ھالەتكە ئېلىپ كېلەلەيمىز. مەسىلەن: دېڭىز-ئوكيانلاردىكى جانلىقلارنىڭ بىخەتەرلىكىنى قوغدىيالايمىز؛ يەر شارىنىڭ ئىسسىق كېتىشىنىڭ ئالدىنى ئېلىش ئارقىلىق، قار-مۇزلارنىڭ ئېرىپ ئىنسانلارغا تەھدىت ئېلىپ كېلىشىنى توسۇپ قالالايمىز؛ ئورمانلاردا يۈز بېرىدىغان كەڭ كۆلەملىك ئوت ئاپىتىنىڭ ئالدىنى ئالالايمىز. شۇنداقلا دۇنيا مەدەنىيەت ۋە كۈلتۈرىنىڭ مۇھىم بىر قىسمى بولغان، لېكىن ھازىر يوقىلىش خەۋىگە دۇچ كېلىۋاتقان تىللارنى ۋە مىللەتلەرنى قوغداپ قالالايمىز.



كۆنۈكمە

1. تېكىستكە ئاساسەن تۆۋەندىكى سوئاللارغا جاۋاب بېرىڭلار.

(1) «تۈرۈك سىنقى» نېمىنى سىناق قىلىدۇ؟

(2) سۈنئىي ئەقىل دېگەن نېمە؟

(3) بىز كۈندىلىك تۇرمۇشىمىزدا سۈنئىي ئەقىلنى قايسى ساھەلەردە ئىشلىتىمىز؟

(4) سىزنىڭچە سۈنئىي ئەقىلدىن پايدىلىنىپ، ئۇيغۇر خەلقى ئۈچۈن نېمىلەرنى قىلىش مۇمكىن؟

2. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن

سېلىشتۇرۇڭلار. ئاخىرىدا «لۇغىتىم» گە يېزىڭلار. ئەڭ ئاخىرىدا بىردىن جۈملە تۈزۈڭلار.



تەپەككۇر قىل-، ۋەزىپە، مەلۇم، فورمات، سىناق قىل-،
ئېنىقلىما، سالاھىيەت، ئاتالغۇ، سۈنئىي ئىقتىدار



3. «ئاقىل ئۆيىدە تۇرۇپ، جاھاننى بىلىپ تۇرار» دېگەن ماقالىنى ئاساس قىلىپ تۇرۇپ،
ئۆيىمىزدە تۇرۇپلا قانداق نەرسىلەرنى ئۆگىنەلەيدىغانلىقىمىز ھەققىدە مۇزاكىرىلىشىڭلار.

4. تۆۋەندىكى ئىدىيىمىلارنى ئىشلىتىپ، جۈملە تۈزۈڭلار.

(1) **ئۆلگە:** كومپيۇتېر تەرەققىي قىلىپ، كىشىلەرنىڭ دېگەن يېرىدىن چىقىدىغان بولدى.

دېگەن يېرىدىن چىق-:

جۈملەم:

(2) **ئۆلگە:** ئاپمانىڭ دېگەن گەپلىرى، ئۆكۈمىنىڭ ئوقۇلىقىدىن كىرىپ، بۇقۇلىقىدىن چىقىپ
كەتكەن بولسا كېرەك. بىر سائەتتىن بېرى كومپيۇتېردا ئويۇن ئوينىۋاتىدۇ.

ئۇقۇلىقىدىن كىرىپ بۇقۇلىقىدىن چىق-:

جۈملەم:

(3) **ئۆلگە:** ئىنگىلىز تىلىنى خېلى ئوبدان ئۆگىنىپ قالدۇم. شۇڭا يەنە بىر چەت ئەل تىلىنى
ئۆگىنىشكە بەل باغلىدىم.

بەل باغلا-:

جۈملەم:

(4) **ئۆلگە:** دوستۇم سۈنئىي ئەقىلدىن پايدىلىنىپ سىزغان رەسىمىنى كۆرۈپ، قېتىپلا قالدى.

قېتىپ قال-

جۈملەم:

16- دەرس: ئۇيغۇر تىلى بىلىملىرى: جۈملە بۆلەكلىرى ۋە ئۇنىڭ تۈرلىرى (2)

ئەگەشمە بۆلەكلەر: تولدۇرغۇچى، ئېنىقلىغۇچى

1. تولدۇرغۇچى: تولدۇرغۇچىنىڭ گىرامماتىكىلىق بەلگىسى ئىسىملارنىڭ چۈشۈم كېلىش قوشۇمچىسى «- نى» بولۇپ، مۇشۇ قوشۇمچە بىلەن كەلگەن سۆز ياكى سۆز بىرىكمىلىرى، جۈملىنىڭ تولدۇرغۇچىسى بولىدۇ.

ئۇيغۇر تىلىدىكى ئىسىم ۋە ئىسىم خاراكتېرىدىكى سۆزلەر (تۇرغۇن سۆزلەر ۋە تۇرغۇن سۆزلۈك سۆز بىرىكمىلىرى) چۈشۈم كېلىش شەكلىدە كېلىپ، تولدۇرغۇچى ۋەزىپىسىدە كېلىدۇ. مەسلەن:

بىز ۋەتەننىمىزنى قىزغىن سۆيىمىز! (ئىسىم)

مۇئەللىم سىزنى چاقىرىۋاتىدۇ. (ئالماش)

ئوقۇتقۇچىمىز بىزگە كىتابنىڭ ياخشىلىرىنى تەۋسىيە قىلىدۇ. (سۆز بىرىكمىسى)

ئەكرەم مۇسابىقىدە بىرىنچىلىكنى قولغا كەلتۈردى. (سان)

ئاكام ئوقۇشنى بۇ يىل پۈتتۈردى. (ئىسىمداش)

بۈگۈن مۇسابىقىگە كەلگەنلەرنى كۈتۈۋالدۇق. (سۈپەتداش)

ۋاراڭ-چۇرۇڭنى توختاتساڭلارچۇ، بېشىم ئاغرىپ كەتتى. (تەقلىد سۆز)

چۈشۈم كېلىش قوشۇمچىسى قوشۇلماستىن تولدۇرغۇچى بولۇپ كېلىدىغان ئەھۋاللارمۇ ئۇچرايدۇ. مەسلەن:

مەن تاماق يېدىم.

ئۇ كىتاب ئوقۇدى..

2. ئېنىقلىغۇچى: جۈملىدە شەيئەلەرنىڭ تۈرلۈك خۇسۇسىيەتلىرىنى ئېنىقلاپ كېلىدىغان ئەگەشمە بۆلەكتۇر.

ئۇيغۇر تىلىدىكى ئىسىم ۋە ئىسىم خاراكتېرىدىكى سۆزلەر (تۇرغۇن سۆزلەر ۋە تۇرغۇن سۆزلۈك سۆز بىرىكمىلىرى) باش كېلىش ياكى ئىگىلىك كېلىش قوشۇمچىسى بىلەن تۈرلىنىپ، ئېنىقلىغۇچى ۋەزىپىسىدە كېلىدۇ.

مەسلەن:

بۈگۈن ئاجامنىڭ تۇغۇلغان كۈنىنى تەبرىكلىدۇق. (ئىسىم)

بۈگۈن بازاردىن بىر تال قىزىل چاپان سېتىۋالدىم. (سۈپەت)

تۆت-بەش قىز قاقاقلاپ كۈلۈشكىنچە كىرىپ كەلدى. (سان)

بىزنىڭ ئۆي شەھەر مەركىزىدە. (ئالماش)

بازاردىن ئىككى يەشىك ئالما ئالدىم. (سان-مىقدار بىرىكمىسى)

كۆپ سۆزلىگەن ئادەم بىلەن خوشۇم يوق. (سۈپەتداش)

ۋاراڭ-چۇرۇڭ ئاۋاز مەھەللىنى بىر ئالدى. (تەقلىد سۆز)

ئالماقنىڭ بەرمىكى بار، چىقماقنىڭ چۈشمىكى. (سۈپەتداش)

ئېنىقلىغۇچى جۈملىدە «قانداق، قايسى، كىمنىڭ، نېمىنىڭ، قانچە، نەچچە، قانچىلىك، قانچىنچى، قەيەردىكى، قەيەرنىڭ» دېگەندەك سوئاللارغا جاۋاب بولۇپ كېلىدۇ.



مەشىق باغچىسى

1. تۆۋەندىكى بوش ئورۇنلارغا بېرىلگەن سۆز-ئىبارلەرنىڭ مۇۋاپىقلىرىنى قويۇپ، جۈملىلەرنى تولۇقلاڭلار.

باتۇرلۇق بىلەن	ئاغرىپ قالغانلىقتىن	مىغ - مىغ	ئايىغى
----------------	---------------------	-----------	--------

(1) ئۇيغۇر خەلقىنىڭ قەھرىمان قىزى رىزۋانگۈل خەلق ئۈچۈن _____ شېھىت بولدى.

(2) بۈگۈن دەم ئېلىش كۈنى بولسىمۇ، كىچىلاردا ئادەم _____ ئىدى.

(3) مۇئەللىم _____ بۈگۈنكى دەرسنى ئۆتەلمىدى.

(4) ۋەتىنىمىزنىڭ مەنزىرىسى ئىنتايىن گۈزەل، شۇڭا ساياھەتچىلەرنىڭ _____ ئۈزۈلمەيدۇ.

2. تۆۋەندىكى جۈملە شەكىللىرىگە ئىككىدىن جۈملە تۈزۈڭلار.

(1) ئەگەر _____ سا / سە، _____ بولىدۇ.

(2) چۈنكى _____، شۇڭا _____.

(3) _____، ئەكسىچە _____.

(4) _____ ياكى _____، ۋە ياكى _____.

3. تۆۋەندىكى جۈملىلەرنىڭ بۆلەكلىرىنى ئايرىپ چىقىڭلار. ئىگەنىڭ ئاستىغا بىر تۈز سىزىق (——)، خەۋەرنىڭ ئاستىغا ئىككى تۈز سىزىق (=====)، تولدۇرغۇچىنىڭ ئاستىغا بىر ئەگرى سىزىق (~~~~~)، ئېنىقلىغۇچىنىڭ ئاستىغا ئىككى ئەگرى سىزىق قويۇش ئارقىلىق پەرقلەندۈرۈڭلار.



- (1) مەن چېچىمنى تاراشنى بەك ياخشى كۆرىمەن.
- (2) ئوقۇغۇچىلار مەكتەپنىڭ ئىچىدە توپ ئويناۋاتىدۇ.
- (3) تاغامنىڭ قىزى رەسىمگە چۈشۈشنى ياخشى كۆرىدۇ.
- (4) ئادىل سىڭلىسىنىڭ تاپشۇرۇقىنى تەكشۈرۈپ بەردى.

4. تېپىشماقلارنى تېپىڭلار.



- (1) بىر ئۇچىدا نەيزىسى،
بىر ئۇچىدا دوپپىسى.
ئىز چۈشۈرسە نەيزىسى،
ئۆچۈرىدۇ دوپپىسى.

- (1) تويغانسىرى سەمرىدۇ،
ئاغزىنى ئاچسا ئورۇقلايدۇ.

5. يېقىندا گېزىتتىن ئوقۇغان ياكى تېلېۋىزوردىن ئاڭلىغان (كۆرگەن) بىر خەۋەرنى ساۋاقداشلىرىڭلار بىلەن ئورتاقلىشىڭلار. ئورتاقلىشىشتىن ئاۋۋال تۆۋەندىكى جەدۋەلنى تولدۇرۇش ئارقىلىق پۇختا تەييارلىق قىلىۋېلىڭلار. راۋان، تەمكىن، تولۇپ تاشقان ئىشەنچ بىلەن سۆزلەشكە ئەھمىيەت بېرىڭلار.

	سۆزلەيدىغان خەۋەرنىڭ تېمىسى
	خەۋەرنى قەيەردىن ئۇقتۇم؟
	نېمىشقا بۇ خەۋەرنى ئورتاقلىشىمەن؟
	خەۋەرنىڭ مەزمۇنى نېمە؟

	خەۋەرگە قارىتا ئۆز كۆز قارىشىنى ئورتاقلىشىشنى خالايدىغانلار بولسا ئاڭلاپ باقايلى.
	مېنىڭ كۆز قارىشىم مۇنداق: (قوشۇلدىغانلىرىم ياكى قوشۇلمايدىغانلىرىم)
	ئاخىرىدا ئاڭلىغانلارغا ۋە پىكىر قاتناشتۇرغانلارغا رەھمەت ئېيتىمەن.

6. تۆۋەندىكى رەسىمنى كۆزىتىڭلار. رەسىمدىكى بالىلار، مۇھىت، ھادىسە ھەققىدە كۆرگەن ۋە ئويلىغىنىڭلارنى يېزىپ چىقىڭلار. مەزمۇنى كونكرېت، سۆز- جۈملىلىرى راۋان، ئىملاسى توغرا بولسۇن. بىر ماۋزۇ قويۇشنى ئۈنۈملىك.



7. توردىن «مۇھەممەدنىڭ 2008-يىلى» دېگەن كىنۇنى تېپىپ، كۆرۈپ چىقىڭلار.

8. تۆۋەندىكى تېكىستنى ئوقۇپ، چۈشەنچەڭلارنى سۆزلەپ بېرىڭلار.

قىزىقارلىق ئەدەبىيات

قول سائىتى

چەت ئەلنىڭ بىر قول سائىتى شىركىتىنىڭ ئېلانى:

«شركتىمىزنىڭ دۇنيانىڭ جاي-جايلىرىدىكى رېمونتچىلىرى بىكارچىلىقتىن زېرىكىپ يۈرمەكتە.»

ئەڭ قىسقا ئىلمىي فانتازىيەلىك ھېكايە

ئامېرىكىنىڭ يېقىنقى زامان ئىلمىي فانتازىيە ھېكايە يازغۇچىسى فېرىدېرىك برانت ئىنتايىن قىسقا بىر ئىلمىي فانتازىيەلىك ھېكايە يازغان. بۇ ھېكايە پەقەت بىرلا جۈملە:

«يەر شارىدىكى ئەڭ ئاخىرقى بىر ئادەم ئۆيدە يالغۇز ئولتۇرسا، تۇيۇقسىز ئىشك چىكىلىدۇ...»

قاتناش ئېلانى

مالايشىيانىڭ رۇفۇ قاتناش تارماقلىرى قاتناش بىخەتەرلىكى ھەپتىلىكىدە، شەھەرگە مۇنداق ئېلان چاپلىغان: «ماشىنىڭىزنى 30 كىلومېتىردىن ئاستا ھەيدىسىڭىز، بۇ شەھەرنىڭ گۈزەل مەنزىرىسىدىن ھۇزۇرلىنالايسىز؛ 60 كىلومېتىردىن ئاشۇرۇۋەتسىڭىز، سوتخانىغا مېھماندارچىلىققا بارىسىز؛ 80 كىلومېتىردىن ئاشۇرۇۋەتسىڭىز، شەھىرىمىزنىڭ ئەسلىھەلىرى ئەڭ يېڭى بولغان جىددىي قۇتقۇزۇش دوختۇرخانىسىغا بارىسىز؛ 100 كىلومېتىردىن ئاشۇرۇۋەتسىڭىز، سىزگە ئەلۋىدا!»

ئۆزىڭىزنىڭ ھەم ئائىلىڭىزنىڭ بەختى ئۈچۈن سۈرئەتكە دىققەت قىلىڭ!



- بىر مىللەت نېمە ئۈچۈن ئۆزىنىڭ تارىخىنى ئۆگىنىشى كېرەك؟
- بىز نېمىشقا تارىختا ئۇيغۇر خەلقىنىڭ ئەركىنلىكى ۋە تەرەققىياتى ئۈچۈن كۈرەش قىلغان كىشىلەرنى ئالاھىدە قەدىرلەيمىز؟

دەرسكە
تەييارلىق

17- دەرس: چەۋگەن توپ ئويۇنى



چەۋگەن—ئۇيغۇر قاتارلىق تۈرك خەلقلەرى ئارىسىدا قەدىمكى دەۋرلەردىن باشلاپ ئوينالغان، قەدىمىي تەنھەرىكەت تۈرىنىڭ بىرى. چەۋگەن توپ ئويۇنى ئات ئۈستىدىكى تۈرلۈك ماھارەتلەرنى ئاشۇرىدىغان بىر خىل ئەسكەرلىك تەربىيەسى بولۇپ، ئۇيغۇر ۋە باشقا تۈرك خەلقلەرىنىڭ تەنتەربىيە تارىخىدا ناھايىتى مۇھىم ئورۇن تۇتۇپ كەلگەن.

ئۇ قارمۇقارشى ئىككى سەپ ئوتتۇرىسىدا، ئات ئۈستىدە تۇرۇپ، يەردىكى توپنى چەۋگەن تايلاق بىلەن قارشى تەرەپنىڭ ساھەسىگە سۈرۈپ، رەقىبىنىڭ قاپقىسى (ۋاراتارى)غا كىرگۈزىدىغان بىر خىل ئات ئۈستى تەنتەربىيە ھەرىكىتى بولۇپ، بەزى شارائىتلاردا ئاتسىزمۇ ئوينىلىدۇ.

ئىران ئالىمى فىردەۋسى «شاھنامە» داستاندا، قەدىمكى تۇران خەلقىنىڭ پادىشاھى ئالىپ ئەرتۇڭا بىلەن ئىران پادىشاھى سىياۋۇشلارنىڭ چەۋگەن ئوينىغانلىقىنى ھېكايە قىلدۇ.

بۇ ئويۇن ئوتتۇرا ئاسىيادىكى تۈرك قەۋملەر ئارىسىدا نورۇز (كۆك مەشرىپى، يېڭى يىل، باھار) بايرىمى قاتارلىق بايراملاردا، ھەر خىل كۆڭۈل ئېچىش پائالىيەتلىرىدە، كەڭ خەلق ئارىسىدا ئەسىرلەردىن بۇيان داۋاملىشىپ كەلگەن.

1979-يىلى ئارخېئولوگلار تۇرپان ئاستانە قەدىمكى قەبرىستانلىقىدىن مىلادى 5- ئەسىردىن 7- ئەسىرلەرگە مەنسۇپ بولغان چەۋگەن توپ ماھىرىنىڭ لاي ھەيكىلىنى تاپقان. بۇ ھەيكەل 37 سانتىمېتىر ئۇزۇنلۇقتا بولۇپ، بىرەيلەننىڭ ئاتلىق توپ قوغلاۋاتقان ھەيۋەتلىك قىياپىتى تەسۋىرلەنگەن. بۇ ھەيكەل بېشىغا دوپپا، ئۈستىگە تون، پۇتىغا ئۆتۈك كىيگەن، يارىشىملىق بۇرۇت قويغان، ئىككى كۆزى يەردىكى توپقا تىكىلىپ، ئوڭ قولىدا توپ كالتىكى كۆتۈرۈپ، ئات چاپتۇرۇپ كېلىۋاتقان ھالىتى كۆرسىتىلگەن. بۇ ھەيكەل، تۈرك خانلىقى دەۋرىدە تۇرپان رايونىدا ياشىغان ئۇيغۇرلارنىڭ چەۋگەن توپ مۇسابىقىسى ئۆتكۈزگەنلىكىنى كۆرسىتىپ بېرىدىغان دەلىلدۇر.



تارىخىي مەنبەلەردە 11- ئەسىردە قاراخانىيلار دەۋرىدە ھەر خىل تەنھەرىكەتلەر قاتارىدا چەۋگەن توپ ئوينىلىدىغانلىقى ئوينىلىدىغانلىقى مەلۇم. ھەتتا تارىخىي يازمىلاردا قاراخانىيلار خانلىقى تۈزۈمىدە ئەلچى ۋە ھەربىي ئەمەلدار بولۇش ئۈچۈن، دۆلەت ئەربابلىرىنىڭ چەۋگەن ئويناشنى بىلىشى مۇھىم شەرتلەردىن بىرى قىلىنغانلىقى خاتىرىلەنگەن.

11 - ئەسىردە ياشىغان ئۇيغۇر خەلقىنىڭ ئۇلۇغ ئالىمى يۈسۈپ خاس ھاجىپنىڭ «قۇتادغۇبىلىك» داستاندا:

يەنە دامكا - شاھماتنى ئۇ بىلسۇن خوپ،
ئويۇنغا چۈشكۈچىنى ئالسۇن ئۇتۇپ.
ئۇ بىلسۇن چەۋگەننى، ئاتار بولسۇن ئوق،
يەنە قوشچى ۋە ئوۋدا تەڭدىشى يوق.

دەپ يېزىلغان. 11- ئەسىردە ياشىغان ئۇيغۇر خەلقىنىڭ ئۇلۇغ تىلشۇناسى مەھمۇد كاشىغەرىينىڭ «تۈركىي تىللار دىۋانى» دا: «ئۇ ماڭا چەۋگەن ئېگىپ بەردى» دەپ يېزىلغان. «تۈرك قامۇسى» دا: «بۈگۈنكى ئات ئۈستىدە ئوينىلىدىغان چەۋگەن ئويۇنى ئوتتۇرا ئاسىيادىكى تۈرك قەۋملەرنىڭ قەدىمكى زاماندىكى ئاتلىق ئوينىلىدىغان ئويۇنلىرىنىڭ بىرى ئىدى. چەۋگەن ئويۇنى غەربىي تۈركىستاندىن ھىندىستانغا كەلتۈرۈلدى. ئۇ يەردە ئىنگىلىزلار كۆرۈپ ياۋروپاغا ئاپىرىشتى. POLO نامى بىلەن دۇنياغا تونۇلدى» دەپ يېزىلغان.



1. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغەتتىم»گە يېزىڭلار. ئەڭ ئاخىرىدا بىردىن جۈملە تۈزۈڭلار.



ئەنئەنىۋى، ماھارەت، رەقىب، پالاق، تۇران،
قەۋم، دەلىل، تۈرلۈك، سەپ، قامۇس



2. تېكىستكە ئاساسەن سوئاللارغا جاۋاب بېرىڭلار.

(1) چەۋگەن توپ قانداق ئوينىلىدۇ؟

(2) چەۋگەن توپ تەخمىنەن قايسى دەۋرلەردىن باشلاپ ئوينالغان؟

(3) چەۋگەن توپ قايسى ئەسەرلەردە تىلغا ئېلىنغان؟

(4) ئۇيغۇرلارنىڭ يەنە باشقا قانداق تەنتەربىيە ئويۇنلىرى بار؟

3. تېكىست بىلەن رەسىملەرنى بىرلەشتۈرۈش ئارقىلىق چەۋگەن توپنىڭ ئوينىلىشى ھەققىدە سۆھبەتلىشىڭلار. ئەگەر شارائىت يار بەرسە، سىلەرمۇ بۇ ئويۇننى ئويناپ بېقىڭلار.

4. تەنتەربىيە ئويۇنلىرىنى ئويناشنىڭ بىز ئۈچۈن قانداق پايدىسى بار؟

«تۈرك» سۆزى

«تۈرك» سۆزى تار مەنىدە تۈركىيەدىكى تۈرك خەلقىنى كۆرسەتسە، كەڭ مەنىدە پۈتۈن دۇنيادىكى تۈرك خەلقلەرنى كۆرسىتىدۇ. بۇ سۆز ئۇيغۇرچە مەنبەلەردە كۆپرەك «تۈركىي» دەپ ئىشلىتىلىدۇ.





چەۋگەن ئويناش ئۇسۇلى: چەۋگەن توپ مەيدانىنىڭ ئۇزۇنلۇقى 300 مېتىر، كەڭلىكى 100 مېتىر ئەتراپىدا بولىدۇ. 80 سانتىمېتىر ئۇزۇنلۇقتىكى بىر ئۇچى ئەگرى چوماق شەكىللىك كالتەك بىلەن قاتتىق ياغاچتىن ياكى كۆندىن ياسالغان توپنى، ئىككى تەرەپ قارىمۇقارشى بولۇپ، بىر - بىرىنىڭ قاپقىقىغا ھەيدەپ كىرگۈزۈپ ئوينىيدۇ. قايسى تەرەپ توپنى كۆپ كىرگۈزگەن بولسا، شۇ تەرەپ يەڭگەن ھېسابلىنىدۇ. بۇ ئوينىغا قاتنىشىدىغان ئادەم ئوندىن كەم بولمايدۇ.



18- دەرس: يىللارغا جاۋاب

لۇتپۇللا مۇتەللىپ

(شېئىر)

بىراق يىللارنى تىللاش توغرا كەلمەيدۇ،
مەيلى ئۆتۈۋەرسۇن، ئۆزىنىڭ يولى.
ئادەملەرمۇ ۋاقتىنى قولىدىن بەرمەيدۇ،
چۆللەرنى بوستان قىلغان ئادەملەر قولى.

ۋاقىت ئالدىراشچۇ ساقلاپ تۇرمايدۇ،
يىللار شۇ ۋاقىتنىڭ ئەڭ چوڭ يورغىسى،
ئاققان سۇلار، ئاتقان تاغلار قايتىلانمايدۇ،
يورغا يىللار ئۆمۈرنىڭ يامان ئوغرىسى.

يىللار مەيدەڭنى تۇتۇپ قاقاقلاپ كۈلمە،
ئالدىڭدا قىزىرىشتىن ئارتۇق كۆرىمەن ئۆلۈمنى.
قېرىتمەن دەپ ئارتۇق كۆڭۈل بۆلمە،
ئاخىرقى جەڭگە ئاتاپ قويايمەن ئوغلۇمنى.

ياشلىق ئادەمنىڭ زىلۋا بىر چېغى،
تولمۇ قىسقا ئۇنىڭ ئۆمرى بىراق،
يىرتىلسا كالىپىدارنىڭ بىر ۋارىقى،
ياشلىق گۈلىدىن تۆكۈلىدۇ بىر يوپۇرماق.

يىللار دېڭىزى دولقۇنلۇق بولساڭمۇ،
ئۇيقۇنلىرىڭنى يارىدۇ بىزنىڭ كاراپ.
يىلنىڭ ئۆتۈشى بىلەن قورقتىپ باقساڭمۇ،
ئىجاد يىللارنى قېرىتىدۇ دەپ بېرىمىز جاۋاب.

يىللار شامىلى يەلپۈنىدۇ، ئىزلار كۆمۈلىدۇ،
يوپۇرماقسىز دەرەخ بىچارە- بولىدۇ قاقشال.
يىللار سېخى، قۇرۇق كەلمەيدۇ، ئەكېلىپ بېرىدۇ،
قىزلارغا قورۇق، ئەرلەرگە ساقال.

(1944- يىلى يانۋار، ئاقسۇ)

كۆنۈ كىمە



1. تۆۋەندىكى سوئاللارغا جاۋاب بېرىڭلار.

(1) شېئىردا يىللار نېمىلەرگە ئوخشىتىلغان؟

(2) يىللارنىڭ بىزگە بېرىدىغان ئەڭ چوڭ «سوۋغىسى» نېمە؟

جانلاندىۇرۇش: تېكىستلەردە جانلىق ۋە جانسىز نەرسىلەر ئىنسانلارغا ئوخشاش ئالاھىدىلىكلەرنى ئىپادىلىسە، بۇ خىل تىل سەنئىتىنى «جانلاندىۇرۇش» دەپ ئاتايمىز.

3) تېكىستتە «يىللار» قانداق جانلاندىۇرۇلغان؟

4) ئاپتورنىڭ يىللارغا بەرگەن ئەڭ ئاخىرقى جاۋابى نېمە؟ سىزچە بۇ جاۋابنىڭ مەنىسى نېمە؟

2. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغەتتىم»گە يېزىڭلار. ئەڭ ئاخىرىدا بىردىن جۈملە تۈزۈڭلار.



يورغا، زىلۋا، قاقشال، ئۇپقۇن، كاراپ،
جەڭ، مەيدە، ئالدىراڭغۇ، كۆڭۈل بۆل-، تاڭ



3. شېئىر ھەققىدىكى چۈشەنچەڭلارنى سۆزلەپ بېرىڭلار ۋە ھەر بىر كۆپلەپتىن ئايرىم - ئايرىم تەھلىل قىلىڭلار.

4. شېئىرغا بىر-بىرىدىن پەرقلىق ئىككى ماۋزۇ قويۇڭلار.

5. شېئىرنىڭ مەركىزى ئىدىيەسى نېمە؟


6. لۇتپۇللا مۇتەللىپنىڭ شېئىرلىرى بار كىتابتىن بىرنى تېپىپ، كىتابنىڭ ئىسمى، تەييارلىغۇچىسى، نەشر قىلىنغان يىل، نەشرىيات، كىتابنىڭ بەت سانى قاتارلىق كىتاب بىلەن مۇناسىۋەتلىك ئۇچۇرلارنى يېزىپ كېلىڭلار.

بىلىۋالاي

لۇتپۇللا مۇتەللىپ

لۇتپۇللا مۇتەللىپ (1922 - 1945) ھازىرقى قازاقىستاننىڭ ئالمۇتا ئوبلاستىغا قاراشلىق چۈنچە يېزىسىنىڭ سايبويى مەھەللىسىدە دۇنياغا كەلگەن. 1931-يىلى

ئائىلىسىدىكىلەر بىلەن غۇلجىغا كۆچۈپ كەلگەن. ئۇ شائىر، دىراماتورگ ۋە مۇستەملىكىگە قارشى جەسۇر ئىنقىلابچى بولۇپ، ئەسەرلىرىدە «قاينام ئۆركىشى»، «لۇتۇن» تەخەللۇسلىرىنى ئىشلەتكەن.



1944-يىلى ۋەتىنىمىزدە سىستېمىلىق ۋە پىلانلىق شەكىلدە مىللىي مۇستەقىللىق ئۇرۇشى ئېلىپ بېرىلغان. نەتىجىدە ئىلى، تارباغاتاي ۋە ئالتاي رايونلىرى پۈتۈنلەي ئازاد قىلىنىپ، غۇلجىنى مەركەز قىلغان «شەرقىي تۈركىستان جۇمھۇرىيىتى» قۇرۇلغان. بۇ جۇمھۇرىيەت ۋەتىنىمىزدىكى قالغان جايلارنىمۇ مۇستەقىل قىلىش ئۈچۈن، ھەرقايسى رايونلاردىكى زىيالىيلارنىڭ كۈچ قوشۇشى بىلەن كەڭ كۆلەملىك پارتىزانلىق ھەرىكەتلىرىنى ئېلىپ بارغان. مۇستەقىللىق كۈرىشىنىڭ ئاقسۇدىكى پائالىيەتلىرىدە ئاكتىپ رول ئالغان لۇتپۇللا مۇتەللىپ ئىشغالچىلار تەرىپىدىن ئۆلتۈرۈلگەن.

لۇتپۇللا ئون تۆت يېشىدىن باشلاپلا شېئىر يېزىشقا كىرىشكەن بولۇپ، ئۆزىنىڭ قىستىغىنا يىگىرمە ئۈچ يىللىق ھاياتىدا «يىللارغا جاۋاب»، «خىيالچان تىلەك»، «بۇ مېنىڭ ياش غۇنچە گۈلۈم ئېچىلاتتى»، «پادىشاھ سامورايلىرى ھالسىرايدۇ»، «ئەجەل ھودۇقۇشىدا» قاتارلىق ئۆلمەس ئەسەرلەرنى يازغان.

شائىرنىڭ ئەسەرلىرى تىلى گۈزەل، چۈشىنىشلىك ۋە ئوبرازلىق بولۇپلا قالماستىن، بەلكى كۈچلۈك ۋە تەنپەرۋەرلىك، خەلقپەرۋەرلىك روھى بىلەن يۇغۇرۇلغان بولۇپ، ئۇيغۇر خەلقىنىڭ قىزغىن سۆيۈپ ئوقۇشىغا ۋە قەدىرلىشىگە مۇيەسسەر بولۇپ كەلدى. ل. مۇتەللىپ شېئىر ئىجادىيىتىدىن باشقا تەشكىلاتچىلىق، دىراما ئارتىسلىقى، تەرجىمانلىق ۋە تەھرىرلىكمۇ قىلغان.

19- دەرس: خوتەن قەغىزى

غەيرەتجان ئابدۇللا كالدېر

قەغەزنىڭ پەيدا بولۇشى، ئىنسانىيەتنىڭ يېزىقچىلىق مەدەنىيەت تەرەققىياتىنىڭ تېرە، تارىشا، تاش، رەخت، تام، قورامتاش، قىيالارغا خەت يازىدىغان كونا تارىخىي دەۋر بىلەن خوشلاشقانلىقىنىڭ بەلگىسى.

قەغەزچىلىك يۇرتىمىزنىڭ خوتەن تەۋەسىدىكى جايلاردا، بىرقەدەر مەركەزلىك ۋە كۆلەملەشكەن ھالدا، ئىزچىل ساقلىنىپ كەلگەن. شۇنداقلا، بۇ قەغەز ئاسىيادىكى نۇرغۇن ئەللەرگە كەڭ تارالغان ھەمدە بۇ ئەللەرنىڭ ئۇزۇن زامانلاردىن بۇيانقى يازما ماتېرىياللىرى ئاساسەن مۇشۇ قەغەزگە يېزىلىپ كەلگەن. شۇنىڭ ئۈچۈن، بۇ قەغەزنىڭ نامى «خوتەن قەغىزى» دەپ تونۇلغان. خوتەن قەغەزىنىڭ رەڭگى سامان رەڭگىدە بولغاچقا، «خوتەن سامان قەغىزى» ياكى «سامان قەغەز» دەپمۇ ئاتىلىدۇ.



خوتەن قەغەزى ئۈجمە، تېرەك، جىگدە، سۆڭەك قاتارلىق دەل-دەرەخلەرنىڭ قوۋزىقى، بولۇپمۇ ئۈجمىنىڭ قوۋزىقى ئاساسىي ماتېرىيال قىلىپ ئىشلىتىلىدۇ. خوتەن قەغەزىنى ياساشتا، ئۈجمىنىڭ يېڭى چۈشۈرۈش تاللىنىدۇ. ئاندىن يوپۇرماقلىرى ئۈزۈۋېتىلىپ، سويۇلغان قوۋزىقى قۇرۇتۇلىدۇ. قوۋزاقچاندا ياكى سوقۇش ئارقىلىق يۇمشىتىلىپ، ئاندىن قازاندا قاينىتىلىدۇ. تەييارلانغان قوۋزاق بوتقىسى سۇدا سۇيۇلدۇرۇش، ئەلگەك بىلەن سۈزۈش، قېلىپقا سېلىش، قۇرۇتۇش قاتارلىق باسقۇچلاردىن ئۆتۈپ، قەغەزگە ئايلىنىدۇ. سامان رەڭلىك بۇ قەغەزگە بىۋاسىتە خەت يېزىشقا بولمايدۇ. شۇڭا، ئۇ «خام قەغەز» دەپ ئاتىلىدۇ. بۇ خام قەغەزنىڭ يۈزى سىلىق ۋە ئېغىر تاش بىلەن سىيرىلىپ، چۆرىسى كېسىپ تەكشۈرۈلگەندىن كېيىن، خەت يېزىشقا ئىشلىتىدۇ.

يېقىنقى يىللاردىن بۇيان، دۇنيا مىقياسىدا ئەنئەنىۋى مەدەنىيەت مىراسلىرىغا ئالاھىدە ئەھمىيەت بېرىلگەنلىكتىن، خوتەن قەغىزى قايتىدىن خەلقىمىزنىڭ، شۇنداقلا دۇنيانىڭ دىققىتىنى تارتتى. قاراقاش ناھىيەسى پۇرچاقچى يېزىسىدىكى تۇرسۇنتوختى بوۋاي 2002- يىلى ئامېرىكا دۆلەتلىك مۇزېيىدا ئۆتكۈزۈلگەن خەلقئارالىق مىللىي ئۆرپ-ئادەت ماھارەت كۆرسىتىش يىغىنىدا خوتەن قەغىزىنى ياساپ ماھارەت كۆرسىتىپ، يىغىن قاتناشقۇچىلىرىنى ھەيران قالدۇردى. شۇنىڭ بىلەن تۇرسۇنتوختى بوۋاي ئامېرىكا ئۆرپ-ئادەت شۇناسلىرى تەرىپىدىن «يەر شارىدىكى ئەڭ قەدىمىي قول ھۈنەرۋەنچىلىكنىڭ «ھايات ۋارىسى» دەپ ئاتالدى.



كۆنۈكمە

1. تېكىستكە ئاساسەن تۆۋەندىكى سوئاللارغا جاۋاب بېرىڭلار.

- (1) ئۇيغۇرلارنىڭ دۇنيا مەدەنىيەت خەزىنىسىگە قوشقان تۆھپىلىرىدىن بىرسىگە نېمە ئۈچۈن «خوتەن قەغىزى» دەپ نام بېرىلگەن؟
- (2) خوتەن قەغىزى قايسى ماتېرىياللاردىن، قانداق ياسىلىدۇ؟
- (3) «يەر شارىدىكى ئەڭ قەدىمىي قول ھۈنەرۋەنچىلىكنىڭ «ھايات ۋارىسى» كىم؟ نېمە ئۈچۈن شۇنداق ئاتالغان؟
- (4) ئۇيغۇرلارنىڭ دۇنيا مەدەنىيىتىگە قوشقان يەنە قانداق تۆھپىلىرى بار؟

2. تۆۋەندىكى سۆزلەرنىڭ مەنىسىنى لۇغەتتىن تېپىپ، «لۇغىتىم»گە يېزىڭلار.



ئىنسانىيەت، كۆلەملەشكەن، قوۋزاق، چىۋىق، بوتقا،
چۆرە، ھۈنەرۋەن، تېخىقچىلىق، ماھارەت، ۋارىس



3. تېكىستكە پەرقلق ئىككى ماۋزۇ يېزىڭلار.

4. تېكىستنىڭ مەركىزىي ئىدىيەسى نېمە؟

5. يۇقىرىدىكى 2- كۆنۈكىمدە بېرىلگەن سۆزلەرگە بىردىن جۈملە تۈزۈڭلار.

20- دەرس: ئۇيغۇر تىلى بىلىملىرى: جۈملە بۆلەكلىرى ۋە ئۇنىڭ تۈرلىرى (3)

ئەگەشمە بۆلەك: ھالەت

ھالەت: جۈملىدە خەۋەردە ئىپادىلەنگەن ئىش - ھەرىكەتنىڭ ۋاقتى، ئورنى، سەۋەبى، مەقسىتى، دەرىجىسى ۋە سان - مىقدارنى بىلدۈرىدىغان ئەگەشمە بۆلەك. جۈملىدە ھالەت باش كېلىش، ئىگىلىك كېلىش ۋە چۈشۈم كېلىشتىن باشقا كېلىشلەردە كەلگەن سۆزلەردىن تۈزۈلۈپ، خەۋەرنى ئېنىقلايدۇ. مەسىلەن:

ئاپتوبۇس ئاستا-ئاستا قوزغالدى. (رەۋىش)
بۈگۈن ئۇشتۇمتۇت قاتتىق يامغۇر يېغىپ كەتتى. (رەۋىش)
بىز يولدا پاراڭلاشقاچ ماڭدۇق. (رەۋىشداش)
مۇئەللىم بۈگۈنكى دەرسنى ئولتۇرۇپ سۆزلىدى. (رەۋىشداش)
بايرامدا ھەممەيلەن چىرايلىق كىيىندۇ. (سۈپەت)
مەريەم يامغۇر يېغىۋاتقاندا كەلدى. (سۈپەتداش)
مەن مەكتەپتىن كەلدىم. (ئىسىم-چىقىش كېلىش)
ئادىل پوچتىخانىدا ئىشلەيدۇ. (ئىسىم-ئورۇن كېلىش)
ئابدۇشۈكۈر مۇسابىقىدە بىرىنچىلىككە ئېرىشتى. (سان)
ئوقۇغۇچىلار كەچلىك ئۆگىنىشكە قاتناشتى. (ئىسىمداش)
ماشىنىڭىز بىر سائەتتە قانچىلىك يول ماڭدۇ؟ (سان-مىقدار بىرىكمىسى)

1) سۈپەت - ھەرىكەت ھالىتى: ئىش-ھەرىكەتنىڭ قانداق ئۇسۇل، قانداق ۋاسىتە بىلەن ئورۇنلانغانلىقىنى بىلدۈرۈپ كېلىدىغان ھالەت سۈپەت-ھەرىكەت ھالىتى دېيىلىدۇ. مەسىلەن:

ئاپتوبۇس ئاستا-ئاستا قوزغالدى. (ھالەت رەۋىشى)
بۈگۈن ئۇشتۇمتۇت قاتتىق يامغۇر يېغىپ كەتتى. (ھالەت رەۋىشى)
بىز يولدا پاراڭلاشقاچ ماڭدۇق. (رەۋىشداش)
بايرامدا ھەممەيلەن چىرايلىق كىيىندۇ. (سۈپەت)

(2) **ئورۇن ھالىتى:** ئىش-ھەرىكەتنىڭ پەيدا بولغان ئورنىنى بىلدۈرۈپ كېلىدىغان ھالەت ئورۇن ھالىتى دېيىلىدۇ. مەسىلەن:

مەن ئۇنىڭ يېنىدا ئولتۇردۇم. (ئورۇن رەۋىشى)
ئادىل ياۋروپاغا كەتتى. (يۆنىلىش كېلىشتە كەلگەن ئىسىم)
مەن بۇنى يازاردىن سېتىۋالدىم. (چىقىش كېلىشتە كەلگەن ئىسىم)
نېرى كەتمەي تۇرۇڭلار. (ئورۇن رەۋىشى)

(3) **ۋاقىت ھالىتى:** ئىش-ھەرىكەتنىڭ ئورۇنلىنىش ۋاقتىنى ۋە چېكىنى بىلدۈرۈپ كېلىدىغان ھالەت ۋاقىت ھالىتى دېيىلىدۇ. مەسىلەن:

مەن تۈنۈگۈن كەلدىم. (ۋاقىت رەۋىشى)
كېچە ھاۋا بەك سوغۇق بولدى. (ۋاقىت رەۋىشى)
قەھرىمانلار قەلبىمىزدە مەڭگۈ ياشايدۇ. (ۋاقىت رەۋىشى)
يازدا ساياھەتكە چىقىمىز. (ئورۇن كېلىشتە كەلگەن ئىسىم)

(4) **سەۋەب ھالىتى:** ئىش-ھەرىكەتنىڭ ئورۇنلىنىش ياكى ئورۇنلانما سەۋەبلىرىنى بىلدۈرۈپ كېلىدىغان ھالەت سەۋەب ھالىتى دېيىلىدۇ. مەسىلەن:

ئۇ تىرىشىپ ئۆگەنگەنلىكى ئۈچۈن ياخشى مەكتەپكە ئۆتەلدى.
سزنى كېلىدۇ دەپ ساقلاپ تۇردۇق.
مۇئەللىم بۈگۈن ئاغرىپ قالغانلىقتىن دەرس ئۆتەلمىدى.

(5) **مەقسەت ھالىتى:** ئىش-ھەرىكەتنىڭ ئورۇنلىنىش مەقسىتىنى بىلدۈرۈپ كېلىدىغان ھالەت مەقسەت ھالىتى دېيىلىدۇ. مەقسەت ھالەتلىرى جۈملىدە «نېمە ئۈچۈن، نېمە مەقسەت بىلەن، نېمە قىلغىلى؟» دېگەندەك سوئاللارغا جاۋاب بولۇپ كېلىدۇ. مەسىلەن:

بىز بۇ يەرگە ئوقۇش ئۈچۈن كەلدۇق. (ئىسىمداش)
بىز ئۇيغۇر تىلىنى ياخشى ئۆگىنىشكە ئەھمىيەت بېرىشىمىز كېرەك. (ئىسىمداش)
ئۇ قائىدىلەرنى قەستەن بۇزۇۋاتىدۇ. (مەقسەت رەۋىشى)
ئالىمكام قەشقەرنى كۆرگىلى كەپتۇ. (مەقسەت پېئىلى)

1. تۆۋەندە بېرىلگەن سۆزلەرنىڭ قارشى مەنىسىنى يېزىڭلار.

سلىق:	ئەقىللىق
چەبدەس:	گۈزەل:
ئارزۇ:	ئايىدىڭ:

2. تۆۋەندىكى سۆزلەرنىڭ مەنىداش سۆزىنى يېزىڭلار.

ھەققانىي:	تەملىك:
ھويلا:	چىچەن:
ئاسمان:	مېھىر:

3. تۆۋەندىكى جۈملىلەرنىڭ بۆلەكلىرىنى ئايرىپ، ھالەتنى تېپىپ چىقىڭلار.

- 1) بۈگۈن تۇيۇقسىز يامغۇر يېغىپ كەتتى.
- 2) ئەركىن مەكتەپكە بالدۇر كەلدى.
- 3) بۇ كىتابنى كۈتۈپخانىدىن ئارىيەت ئالدىم.
- 4) مەكتەپتىن دوستلىرىم بىلەن ئوينىغاچ قايتتۇق.



4. تېپىشماقلارنى تېپىڭلار.

- 1) داڭقى داستان بىر قۇش بار،
باتۇرلۇقى ئالامەت.
بۆكەن، تۈلكە قاچالماس،
چاڭگىلىدىن سالامەت.

- 2) سومكىدا بار كەپتىرىم،
قانائىتى ئىچىم كۆپ.
رەڭگىرىيى ئوخشىماس،
تومۇرلىرى قىزىل - كۆك.



5. تۆۋەندىكى رەسىمنى كۆزىتىپ، نېمىلەرنى كۆرگەنلىكىڭلارنى ئېيتىپ بېرىڭلار.

6. رەسىمدىكى بالىلار قايسى ئويۇننى ئويناۋاتىدۇ؟ سىلەر قانداق ئويۇنلارنى ئويناشنى ياخشى كۆرىسىلەر؟ بۇ ئويۇنلارنىڭ قانداق ئوينىلىدىغانلىقىنى ساۋاقداشلىرىڭلارغا ئېيتىپ بېرىڭلار.



7. ئەجدادلىرىمىز بىزگە ئىنتايىن قىممەتلىك مىراسلارنى قالدۇرۇپ كەتكەن. بۇ مىراسلاردىن نېمىلەرنى بىلىسىلەر؟ ئاۋۋال گۇرۇپپىلارغا بۆلۈنۈپ، ئۆزئارا مەسلىھەتلىشىڭلار؛ ئاندىن گۇرۇپپىدىن بىر ۋەكىل تەيىنلەپ، ئوتتۇرىغا قويماقچى بولغان مەدەنىيەت مىراسىنى تونۇشتۇرۇڭلار.

8. تۆۋەندىكى سۆزلەردىن پايدىلىنىپ، قىسقا بىر تېكىست يېزىڭلار.

خەير-خوش، كۈلۈمسىرە-، دوستلۇق، خۇشال بول-، ئۇچرا-، ياخشىمۇسىز

9. تۆۋەندىكى تېكىستنى ئوقۇپ، چۈشەنچەڭلارنى سۆزلەپ بېرىڭلار.

نەسرەدىن ئەپەندى لەتپىلىرى

ئاۋۋال مەن تەپتىم

ئەپەندىمنىڭ كىچىك ۋاقتلىرى ئىكەن، بىر كۈنى ئۇ دوستلىرى بىلەن ئويناش ئۈچۈن مەھەللىدىكى مەيدانغا بېرىپتۇ. بالىلار خېلىغىچە ئوينىغۇدەك بىرەر ئويۇن تاپالماپتۇ. كىيىن ياشتا چوڭراق بىر بالا ئەپەندىگە:

— پادىشاھ ئويۇنى ئوينايلى. ئەگەر سەن دوپپاڭنى يەرگە قويۇپ تېپەلسەڭ، بىز سېنى پادىشاھ قىلىمىز، - دەپتۇ.

— بۇنىڭ نەرى تەس، قاراپ تۇرۇڭلار - ھە!

ئەپەندىم شۇنداق دېگىنىچە دوپپىسىنى يەرگە قويۇپ، تېپىپ ئۇچۇرۇۋېتىپتۇ. ئارقىدىنلا بالىلارنىڭ ھەممىسى ئولشىپ، ئەپەندىنىڭ دوپپىسىنى توپ قىلىپ تېپىپ ئويناپتۇ.

كەچتە ئۆيگە قايتقاندا، ئەپەندىمنىڭ ئاپىسى جۇلۇقى چىقىپ، مەينەت بولۇپ كەتكەن دوپپىنى كۆرۈپ:

— بىر ئوبدان دوپپا قانداق بولۇپ بۇنچىۋالا پاسكىنا بولۇپ كەتتى؟ - دەپ سوراپتۇ.

— دوستلىرىم دوپپامنى توپ قىلىپ تېپىپ ئوينىدى، - دەپ جاۋاب بېرىپتۇ ئەپەندىم.

— باشقىلار سېنىڭ دوپپاڭنى تېپىپ ئوينىسا، سەن قاراپ تۇردۇڭمۇ؟ - دەپ ئاچچىقلىنىپتۇ ئاپىسى.

— ياق، ئاپا، ئاۋۋال ئۆزۈم تەپتىم.

— ئەمدى چۈشەندىم، - دەپتۇ ئاپىسى، - سەن قەدىرلىمىگەن، سەن مۇھىم دەپ بىلمىگەن نەرسىنى، باشقىلار ئەلۋەتتە قەدىرلىمەيدۇ.

بۇ ئىشتىن كېيىن ئەپەندىم بوش ۋاقتلىرىدا كۆپرەك كىتاب ئوقۇپتۇ ۋە بىلىملىك بىر كىشى بولۇپ يېتىشىپتۇ. شۇنىڭدىن كىيىن ئۇنى ھېچكىم ئالدىيالماپتۇ. شۇنداقلا ئەپەندىم ئاپىسىنىڭ «سەن قەدىرلىمىگەن نەرسىنى باشقىلار ئەلۋەتتە قەدىرلىمەيدۇ» دېگەن سۆزىنى ھېچقاچان ئېسىدىن چىقارماپتۇ.

- ئاتا-ئانىلاردىن سىلەرنى بېقىپ چوڭ قىلىش جەريانىنى سوراڭ، ئەڭ قىزىق بىر ۋەقەنى سىنىپتا ئوقۇپ بېرىش ئۈچۈن يېزىپ كېلىڭلار.
- تارىخىمىزنى ئۆگىنىشىمىزنىڭ قانداق پايدىسى بار؟


دەرسكە
تەييارلىق

21- دەرس: دولان راۋابى

دولان راۋابى — مەكىت ناھىيەسى ۋە ئۇنىڭغا تۇتاش بولغان مارالبېشى، ئاۋات ناھىيەلىرىگە كەڭ تارقالغان، دولان ئەلنەغمىلىرىنى ۋە «دولان توققۇز مۇقامى»نى ئىجرا قىلىشتا ئىشلىتىلىدىغان ئاساسلىق چالغۇ ئەسۋابى.

سىرتقى كۆرۈنۈشىدىن قارىغاندا، دولان راۋابىنىڭ ياسىلىشى پەرقلىق بولۇپ، ئۇيغۇرلارنىڭ باشقا چالغۇ ئەسۋابلىرىدەك، يەنى راۋاب، دۇتار، ساتار، غېجەك ۋە تەمبۇرلاردەك سىپىتا ئەمەس. چېلىش شەكلى، قائىدە - قانۇنىيەتلىرى جەھەتتىمۇ پەرقلەربار. ئۇ ئۇيغۇر خەلقىنىڭ تارىخى ئۇزۇن قەدىمىي چالغۇ ئەسۋابلىرىنىڭ بىرى.





دولان راۋابغا پەدە بېكىتىلمەيدۇ. يۇقىرى قىسمىدىكى ئۈچ قۇلاققا بىر تالدىن ئۈچ تال سىم سېلىپ تۈزۈلىدۇ. بۇ ئۈچ تال سىمغا بېگىز بارماقنى ئاساس قىلىپ، قول بېسىلىدۇ ۋە يۆتكىلىدۇ. دولان راۋابىنىڭ دەستىسىگە ئورنىتىلغان 14 تال قۇلاققا بېكىتىلگەن 14 سىمنىڭ ئىككىسى بىر ئاھاڭ قىلىپ تۈزۈلۈپ، يەتتە خىل ئاۋاز توكچىسىنى ھاسىل قىلىدۇ. بۇ راۋابنىڭ مىللىي خۇسۇسىيىتى سىيرىپ چېلىش ئالاھىدىلىكىدە ئىپادىلىنىدۇ. ياغاچتىن ياسالغان ئۇزۇن زەخمەكنى ئوڭ قولىنىڭ باش

بارماق ۋە بېگىز بارماقلىرى ئارىسىغا قىستۇرۇپ، راۋابنى ئوڭ بېقىن تەرەپكە تىرەپ، سول قول تەرەپكە ئۇنىڭ دەستىسىنى ئېلىپ، ئۈستۈن كۆتۈرگەن ھالدا چېلىنىدۇ. دولان راۋابىنىڭ پەدىسى بولمىغاچقا، پەدە باسقان بارماقلارنىڭ يۆتكىلىپ ئاھاڭ چىقىرىشى تەلەپكە لايىق بېسىلىشى بولۇشى، بارماقلارنىڭ توغرا بېسىلىشى شەرت. بارماق توغرا بېسىلمىسا، ئاھاڭ خاتا چىقىپ، مۇزىكىنىڭ مۇڭى، بىرلىكى بۇزۇلۇپ، ئاھاڭ رىتىمىغا تەسىر كۆرسىتىدۇ. دولان راۋابىدىن ئىبارەت بۇ قەدىمكى ئەنئەنىۋى چالغۇدىن ئۈنۈملۈك پايدىلىنىلسا، ئۇنىڭغا ئىجادىي ۋارىسلىق قىلىنسا، ئۇيغۇر مۇزىكىلىرىغا يېتەرلىك ھۆسن قوشۇلىدۇ.



كۆنۈكمە

1. تېكىستكە ئاساسەن تۆۋەندىكى سوئاللارغا جاۋاب بېرىڭلار.

- (1) دولان راۋابى قەيەرلەردە كۆپرەك ئىشلىتىلىدۇ؟
- (2) دولان راۋابىنىڭ سىرتقى كۆرۈنۈشى ۋە چېلىش شەكلى جەھەتتىكى ئالاھىدىلىكلىرى نېمە؟

ئابزاس: مەلۇم بىر كۆز قاراشنى، ۋەقەنى ياكى پىكىرنى بىر نەچچە جۈملە بىلەن ئىپادىلەيدىغان پارچىلار «ئابزاس» دەپ ئاتىلىدۇ. بىر تېكىست نۇرغۇن ئابزاسلاردىن تۈزۈلىدۇ. بۇ ئابزاسلار ئارىسىدا مەنە پۈتۈنلۈكى بولىدۇ.



- (3) «دولان راۋابى» ماۋزۇلۇق تېكىست نەچچە ئابزاستىن تۈزۈلگەن؟ ھەر قايسى ئابزاستا نېمىلەر سۆزلەنگەن؟ قىسقىچە ئېيتىپ بېرىڭلار.
- (4) سىلەر قانداق سازلارنى بىلىسىلەر؟ ساز چالالايدىغانلار بولسا، كېيىنكى دەرىستە بىر نومۇر ئورۇنلاپ بېرىڭلار. سازنى ئېلىپ كېلىش ئىمكانى بولمىسا، سىنغا ئېلىپ، مۇئەللىم ئارقىلىق ساۋاقداشلىرىڭلار بىلەن ئورتاقلىشىڭلار.

2. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغەتتىم» گە يېزىڭلار. ئەڭ ئاخىرىدا بىردىن جۈملە تۈزۈڭلار.



ئەلنەغمە، ئىجرا قىل-، سىپتا، ئەنئەنە،
لايىق، ۋارىسلىق قىل-، پەدە، خۇسۇسىيەت،
ھۆسن قوش-، مۇڭ



3. تۆۋەندىكى سۆزلەرنى كىملىرى ئۈچۈن ئىشلىتىمىز؟

تاغا، ھامىيا، كىچىك دادا، كىچىك ئاپا، نەۋرە تۇغقان، بىر تۇغقان، يەڭگە، جىيەن،
كۈيئوغۇل، ئىگىچە، قۇدا

4. ئائىلە تارىخىنى «نەسەبنامە» دەپ ئاتايمىز. ئائىلەڭلارنىڭ نەسەبنامىسى بارمۇ؟

ئاتا-ئاناڭلارنىڭ ئېيتىپ بەرگەن بويىچە ئائىلەڭلارنىڭ نەسەبنامىسىنى يېزىپ
چىقىڭلار. يازغاندا تۆۋەندىكى جەدۋەلنى نەمۇنە سۈپىتىدە ئىشلىتىڭلار.

ئىسىم-فامىلىسى	
تۇغقاندارچىلىق مۇناسىۋىتى	
تۇغۇلغان ۋاقىت، يەر؛ ۋاپات بولغان بولسا، ۋاپات بولغان يىلى ۋە يەر	
كەسپى	
مۇھىم ئالاھىدىلىكلىرى	
مۇھىم ئىش-ئىزلىرى	

5. تۆۋەندىكى رەسىملەرنى كۆزىتىپ، سوئاللارغا شۇ ئاساستا جاۋاب بېرىڭلار.

- 1) ئۇيغۇر مىللىي چالغۇلىرى قانچە تۈرگە بۆلۈنىدۇ؟ قايسىلار؟
- 2) سوقما چالغۇلار قايسى چالغۇلارنى ئۆز ئىچىگە ئالىدۇ؟
- 3) كامانچىلىق چالغۇلىرى قايسى چالغۇلارنى ئۆز ئىچىگە ئالىدۇ؟
- 4) چەكمە چالغۇلار قايسى چالغۇلارنى ئۆز ئىچىگە ئالىدۇ؟
- 5) يەللىك چالغۇلار قايسى چالغۇلارنى ئۆز ئىچىگە ئالىدۇ؟

ئۇيغۇر چالغۇلىرى



بۇ رەسىملەرنى «يانار» تەييارلىغان.

22-دەرس: ۋەتەن ئۈچۈن جان بەرگەن قەھرىمان ئانا

ئەسەت سۇلايمان

(چۈشەندۈرۈش ماقالىسى)

دۇنيادىكى ھەرقايسى خەلقلەرنىڭ تارىخىدا ئۆز ۋەتىنىنىڭ ئازادلىقى ئۈچۈن ھاياتىنى تەقدىم قىلغان ئاجايىپ قەھرىمانلار ئۆتكەن. ئۇلارنىڭ ئىچىدە نامى تىللاردا داستان بولۇپ كەلگەن قەھرىمان قىز-ئاياللار ۋە ئانىلارمۇ بار، ئەلۋەتتە.

تۈركىيەنىڭ مىللىي ئازادلىق ئىنقىلابى جەريانىدا ھاياتىنى تەقدىم قىلغان ياش ئانا شەرىفە باجى (1900-1921) دەل شۇنداق قەھرىمان ئاياللارنىڭ بىرىدۇر.

1921-يىلى مۇستاپا كامال ئاتاتۈرك رەھبەرلىكىدىكى تۈركىيەنىڭ مىللىي ئازادلىق ئىنقىلابى ھەل قىلغۇچ باسقۇچقا ئىدى. ئوسمانلى ئىمپېرىيەسىنىڭ پايتەختى ئىستانبۇل، ئەنگلىيە قاتارلىق ياۋروپا كۈچلىرىنىڭ كونتروللۇقىغا چۈشۈپ قالغان بولسا، ئاناتولىيە تۇپراقلىرىنىڭ كۆپ قىسمى گېرېتسىيە، ئىتالىيە، فرانسىيە قاتارلىق تاجاۋۇزچى كۈچلەرنىڭ ئىشغالى ئاستىدا تۇرماقتا ئىدى. مۇشۇنداق قىيىن بىر شارائىتتا، غازى مۇستاپا كامال ئاناتولىيەدىكى تۈرك ئەسكەرلىرى بىلەن پۈتكۈل تۈرك خەلقىنى سەپەرۋەر قىلىپ، تاجاۋۇزچىلارنى تۈرك ۋەتىنىدىن قوغلاپ چىقىرىشتىن ئىبارەت ئومۇمىي چاقىرىق ئېلان قىلىدۇ. قورال تۇتالايدىغان ئەرلەرنىڭ ھەممىسى ئالدىنقى سەپكە ئاتلىنىدۇ. ياشانغانلار بىلەن قىز-ئاياللارمۇ بىردەك ھەرىكەتكە كېلىپ، قارادېڭىز بويىدىكى كاستامونۇدىن ئەنقەرەدىكى ئالدىنقى سەپكە قورال-ياراغ، ئوق-دورا ۋە ئارقا سەپ لازىمەتلىرىنى يەتكۈزۈش ۋەزىپىسىنى ئۈستىگە ئالىدۇ.



1921-يىلىنىڭ قار-شېۋىرغانلىق بىر كۈنىدە، ئوق-دورا قاچىلانغان ھارۋىنى سۆرەپ يولغا چىققانلار ئىچىدە، قۇچىقىدا بوۋاق بالىسى بار ئەمدىلا يىگىرمە بىر ياشقا كىرگەن ياش ئانا شەرىفە باجىمۇ بار ئىدى. جاندىن ئۆتكۈدەك سوغۇقتا، ئۇ بىر تەرەپتىن، قۇچاقتىكى بالىسىنىڭ توڭلاپ قالماسلىقى ئۈچۈن ئۇنى باغرىغا چىڭ باسسا؛ يەنە بىر تەرەپتىن، ئوق-دورىلارنىڭ ھۆل بولۇپ بۇزۇلۇپ كەتمەسلىكى ئۈچۈن قولىدىن كېلىدىغان بارلىق تىرىشچانلىقلارنى كۆرسىتىدۇ. ئاپئاق قاردا بىر قەدەم بىر قەدەمدىن ئالدىغا قاراپ ئىلگىرىلىگەن شەرىفە باجىنىڭ كاللىسىدا ئوق-دورىلارنى چوقۇم ئالدىنقى سەپكە يەتكۈزۈشتىن ئىبارەت بىرلا نىشان بار ئىدى. ھاۋانىڭ شىددەت بىلەن سوۋۇشى، قار-شېۋىرغاننىڭ كۈچىشى، ھەتتا جان-جىگەر بالىسىنىڭ سوغۇقتا توڭۇپ قېلىش خەۋپى ئۇنى ماڭغان يولىدىن ھەرگىزمۇ ۋاز كەچتۈرەلمەيدۇ. ياش ئانا شەرىفە باجى ۋۇجۇدىدىكى ئەڭ ئاخىرقى كۈچى ۋە تىنىقى قالغۇچە ئالدىغا قاراپ ماڭىدۇ. ئۇ ئاخىرى ھالسىزلىنىپ يەرگە يىقىلغىنىدا ۋە توڭلاپ ئاخىرقى تىنىقىنى بەرگىنىدە، باغرىدىكى بالىسىنىڭ توڭلاپ قالماسلىقى ۋە ئوق-دورىلارنىڭ ۋەيران بولۇپ كەتمەسلىكىنى ئاللاھدىن تىلەيدۇ.

ياش ئانا شەرىفە باجى ۋەتەن ئۈچۈن ئەنە شۇنداق قۇربان بولىدۇ. ۋەتەن تۇپراقلىرىنى قاپلاپ تۇرغان ئاسمان گۈمبىزى ئۇنىڭغا قەبرە، توختىماي يېغىۋاتقان ئاپئاق قار ئۇچقۇنلىرى ئۇنىڭغا ماتەم چىچىكى بولىدۇ. ياش ئانا شەرىفە ھاياتىدىن ئايرىلغان بولسىمۇ، ئەمما ئۇنىڭ ئارزۇ-ئارمانلىرى ئەنقەرە ئۇرۇشىنىڭ غەلىبىسى ۋە ئۇنىڭ ئارقىسىدىن ئېلىپ بېرىلغان بىر قاتار زەپەر ئۇرۇشلىرى ئارقىلىق ئىشقا ئاشىدۇ. ئەنقەرەگىچە بېسىپ كەلگەن دۈشمەنلەر غازى مۇستاپا كامال قوماندانلىقىدىكى تۈرك ئارمىيەسىنىڭ قەھرىمانلارچە قايتۇرما زەربىسى نەتىجىسىدە ئاق دېڭىزغا تۆكۈلىدۇ. دۈشمەن ئارمىيەسى تۈرك تۇپراقلىرىدىن مەڭگۈلۈك چېكىنىدۇ.

ياش ئانا شەرىفە باجىنىڭ ۋەتەن ئۈچۈن شەرەپ بىلەن قۇربان بولغانلىقى ھەققىدىكى خەۋەر غازى مۇستاپا كامالغا يەتكۈزۈلگەندە، ئۇ كۆزىگە ياش ئالغان ھالدا: «شەرىفە باجىدەك ئانىلارلا بولىدىكەن، تۈرك ۋەتىنى ئەسلا مۇنقەرز بولمايدۇ!» دەيدۇ.

قەھرىمان ئانا شەرىفە باجىنىڭ ھېكايىسى يۈز يىلدىن بۇيان تۈرك خەلقىنىڭ خاتىرىسىدە ساقلىنىپ كەلمەكتە. ئۇنىڭ ھەيكىلى تۈركىيەدىكى خەلق مەيدانلىرى ۋە باغچىلارغا تىكلەنگەن بولسا، ئىش-ئىزلىرى باشلانغۇچ-ئوتتۇرا مەكتەپلەرنىڭ دەرىسلىكلىرىدىن ئورۇن ئالماقتا. شەرىفە باجىنىڭ نامىغا بېغىشلانغان مەكتەپلەر، بانكىلار، باغچىلار، دوختۇرخانىلار ۋە باشقا ئەسلىھەلەر كاستامونۇدىن ئاناتولىيەنىڭ جاي-جايلىرىغىچە قەد كۆتۈرۈپ تۇرماقتا.



كۆنۈكمە

1. تېكىستكە ئاساسەن تۆۋەندىكى سوئاللارغا جاۋاب بېرىڭلار.

(1) تېكىستتە كىم بىلەن مۇناسىۋەتلىك ھېكايە بېرىلگەن؟

(2) ياش ئانا نېمىشقا سوغۇقتا توڭلاپ، ئۆلۈپ كېتىدۇ؟

3) ياش ئانا ھاياتىنىڭ ئاخىرقى مىنۇتلىرىدا نېمىنى ئارزۇ قىلىدۇ؟

4) ۋەتەننىڭ مۇنقەرز بولۇشى نېمىدىن دېرەك بېرىدۇ؟

2. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغەتتىم» گە يېزىپ، ئەڭ ئاخىرىدا بىردىن جۈملە تۈزۈڭلار.



ئازادلىق، تەقدىم قىل-، رەھبەر، كونتروللۇققا چۈشۈپ قال-،
چاقىرىق، ئالدىنقى سەپ، ئارقا سەپ، نشان،
ھالسىزلاڭ-، قايتۇرما زەربە، ئۇچقۇن



3. تېكىستنىڭ مەركىزىي ئىدىيەسى نېمە؟

4. تېكىستكە پەرقلق ئىككى ماۋزۇ يېزىڭلار.

5. ۋەتەننىمىز ئۈچۈن سىلەر قانداق ئىشلارنى قىلالايسىلەر؟ بۇ توغرىلۇق ئۆزئارا سۆھبەتلىشىڭلار.

بىلىۋالاي



ئاتاتۈرك

مۇستاپا كامال ئاتاتۈرك (1881-1938) تۈركىيە جۇمھۇرىيىتىنى قۇرغان دۆلەت ئاتىسىدۇر.

ئوتتۇرا ئاسىيادىن كۆچۈپ كەلگەن تۈرك خەللىرى ئاناتولىيەدىكى تۈرك مەۋجۇتلۇقىنى كۈچلەندۈرۈپ، دۆلەت قۇرۇپ، زورىيىپ، بىر ئىمپېراتورلۇق بولۇپ شەكىللىنىدۇ ۋە تارىختا «ئوسمان ئىمپېراتورلۇقى» دەپ ئاتىلىدۇ.

تۈرك خەلقىنىڭ بۇ كۈچلۈك دۆلىتى ئىستانبۇل قاتارلىق شەھەرلەرنى ئېلىپ، نۇرغۇن جايلارنى تۈرك خەلقىنىڭ زېمىنىغا ئايلاندۇرىدۇ. ئۈچ قىتئەنى باشتۇرغان ۋە ئالتە يۈز يىلدىن ئارتۇق ھۆكۈم سۈرگەن ئوسمان ئىمپېراتورلۇقى كېيىنچە ھەر خىل سەۋەبلەردىن ئاجىزلىشىشقا يۈزلىنىدۇ. دۆلەتنىڭ كۈچى ئاجىزلىغانسىمۇ ئىمپېراتورلۇققا ئائىت بولغان زېمىنمۇ بارغانچە كىچىكلەپ، دۆلەت ھەتتا مۇنقەرز بولۇش

گىردابغا بېرىپ قالىدۇ.

مۇستاپا كامال مۇشۇ ھەل قىلغۇچ پەيتتە خەلقكە رەھبەرلىك قىلىپ، ئىستراتېگىيەلىك قوراللىق ئۇرۇش ئارقىلىق ئىشغالچىلارنى پۈتۈنلەي چېكىندۈرۈپ، ھازىرقى تۈركىيە جۇمھۇرىيىتىنى قۇرىدۇ ۋە «تۈرك خەلقىنىڭ ئاتىسى» مەنىسىدىكى «ئاتاتۈرك» دېگەن نامنى ئالىدۇ.

مۇستاپا كامال ئاتاتۈرك مۇستەقىل تۈركىيە جۇمھۇرىيىتىنى قۇرغاندىن كېيىن، مىللىتىنىڭ قەد كۆتۈرۈشى ۋە دۆلىتىنىڭ روناق تېپىشى ئۈچۈن نۇرغۇن ئىسلاھاتلارنى ئېلىپ بارىدۇ. ئۇ ئالدى بىلەن خەلقنى نادانلىقتىن قۇتقۇزىدۇ. تۈرك خەلقىنىڭ مۇسۇلمانلىقتىن ۋاز كەچمەي تۇرۇپمۇ ئىلىم-پەندە ياۋروپالىقلارغا ئوخشاش تەرەققىياتلارغا ئېرىشەلەيدىغانلىقىغا چىن قەلبىدىن ئىشىنىدۇ. شۇڭا مىللىي مائارىپقا ئالاھىدە ئەھمىيەت بېرىدۇ. ئاتاتۈرك يۈرگۈزگەن سىياسەت نەتىجىسىدە، تۈركىيە ئىنسانلارنىڭ دىنىغا ئىشىنىش



ئەركىنلىكى كاپالەتكە ئىگە قىلىنغان، دۆلەت ئىشلىرى دىندىن خالىي بولغان قانۇن ئارقىلىق بىر تەرەپ قىلىنىدىغان دېموكراتىك بىر جۇمھۇرىيەت بولۇپ قۇرۇلىدۇ. شۇنداقلا خانىم-قىزلار دىنىمۇ نۇرغۇن ئۇچقۇچى، تەتقىقاتچى، دوختۇر ۋە سەنئەتكارلار يېتىشىپ چىقىدۇ.

ئاتاتۈركنىڭ «ياش-ئۆسمۈرلەرگە خىتابنامە» سىنىڭ ئاخىرقى جۈملىسى مۇنداق: «سەن موھتاج بولىدىغان قۇدرەت — تۆمۈرىڭدا ئېقىۋاتقان ئېسىل قېنىڭدا مەۋجۇتتۇر».

بۇ جۈملىنىڭ مەنىسى: ساڭا لازىم بولىدىغان ئەقىل-پاراسەت ۋە كۈچ-قۇدرەت — سېنىڭ شانلىق تارىخىڭدا، مىللىي پىكىر سىستېماڭدا، پەقەت ۋە پەقەت ئۆزۈڭدە مەۋجۇت. شۇڭا، قىيىن ئەھۋالدا قالغاندا ئۆزۈڭنىڭ كىم ئىكەنلىكىنى ئۇنتۇما، پۈتۈن قىيىنچىلىقلارنى يېڭەلەيدىغان جاسارىتىڭگە ۋە ئىرادەڭگە ئىشەن، ئۆزۈڭگە ئىشەن.

23-دەرس: مەڭگۈتاش پۈتۈكلىرى



مەڭگۈتاش پۈتۈكلىرى — ئەجدادلىرىمىز تەرىپىدىن تىكلەنگەن، ئۈستىگە خەتلەر ئويۇلغان تاش پۈتۈكلەردۇر. بۇ پۈتۈكلەر ئۇيغۇر قاتارلىق تۈرك خەلقلەرنىڭ ھازىرغىچە تېپىلغان دەسلەپكى يازما ئەسەرلىرى بولۇپ ھېسابلىنىدۇ.

مەڭگۈتاشلارنىڭ كۆپىنچىسى ئورخۇن دەرياسى بويىدىن تېپىلغاچقا، شۇنىڭدەك ئۈستىگە ئويۇلغان يېزىقلار كۆك تۈرك خانلىقى ياكى ئورخۇن ئۇيغۇر خانلىقى دەۋرىدە ئىشلىتىلگەن يېزىقلار بولغاچقا، مەڭگۈتاش يېزىقلىرى «كۆك تۈرك يېزىقى»، «ئورخۇن-يېنسەي يېزىقى» دېگەن ناملار بىلەن ئاتالغان. مەڭگۈتاشلاردا ئىشلىتىلگەن تىل، ھازىرقى تۈرك خەلقلەرى ئىشلىتىۋاتقان قازاقچە، ئۇيغۇرچە، ئۆزبېكچە، تۈركچە قاتارلىق تىللارنىڭ ئاساسى بولغان ئومۇمىي تۈرك تىلىدۇر.

ھازىرغىچە ھەجىمى چوڭراق مەڭگۈتاش ئابىدەسىدىن ئون بەشى تېپىلغان بولۇپ، بۇنىڭ ئىچىدە «تۇنيۇقۇق مەڭگۈ تېشى»، «كۆلتېكىن مەڭگۈ تېشى»، «بىلگە قاغان مەڭگۈ تېشى» مەشھۇرلىرىدۇر. مەڭگۈ تاشلارنى

بۇنىڭدىن مىڭ ئۈچ يۈز يىل بۇرۇن، قاغانلار مەڭگۈلۈك يادىكار بولۇپ قالسۇن، ئوقۇغانلار ۋە ئىشتىكەنلەر تەجرىبە-ساۋاق ئېلىپ، ئاسارەتكە چۈشۈپ قېلىشتىن ساقلانسۇن دەپ تىكلەنگەن. ئۇلار ئۆزلىرىنىڭ سەلتەنەتلىك تارىخىنى، دۆلىتى ۋە خەلقىنىڭ خاتىرجەم ۋە باياشات ياشىشى ئۈچۈن قانداق تىرىشچانلىق كۆرسەتكەنلىكىنى، تېرىتورىيەسىنى قەيەرگىچە كېڭەيتكەنلىكىنى، دۆلىتىنىڭ نېمىشقا زاۋاللىققا يۈزلىنىپ، خەلقىنىڭ قانداق خانىۋەيران بولغانلىقىنى، كېيىنكىلەرنىڭ بۇلاردىن ئىبرەت ئېلىشى ھەققىدىكى نەسىھەت-ئۆگۈتلىرىنى، تاشقا تېكىست شەكلىدە ئويدۇرۇپ، كېيىنكى ئەۋلادلارغا قالدۇرغان.

«كۆلتېكىن مەڭگۈ تېشى» نىڭ جەنۇبىي يۈزىدىكى 5-، 6- قۇرلاردا مۇنداق جۈملىلەر بار:

تابغاچلار (ھازىرقى خىتايلار) ئالتۇن-كۈمۈش، ھاراق-شاراب، يىپەك ماللارنى غەم قىلمايلا بېرىدىكەن. ئۇلارنىڭ گېپى تاتلىق، سوۋغىلىرى ئېسىل ئىكەن. تاتلىق سۆزى، ئېسىل سوۋغىلىرى ئارقىلىق يىراقتىكى خەلقلەرنى ئۆزلىرىگە يېقىنلاشتۇرىدىكەن. يېقىنلاشقاندىن كېيىن ھىيلە-نەيرەڭلىرىنى چىقىرىدىكەن. ئەقىللىق ۋە باتۇر كىشىلەرنى روناق تاپقۇزمايدىكەن. بىر كىشى خاتالاشسا، ئۇنىڭ ئۇرۇقى، قوۋمى ۋە بۆشۈكىدىكى بوۋاقلارغىچە ساق قويمايدىكەن. ئۇلارنىڭ تاتلىق سۆزىگە، ئېسىل سوۋغاتلىرىغا ئىشىنىپ، نۇرغۇن تۈرك خەلقى ۋەيران بولدى.



كۆنۈ كىمە

1. تۆۋەندىكى سوئاللارغا جاۋاب بېرىڭلار.

- (1) مەڭگۈ تاش دېگەن نېمە؟
- (2) مەڭگۈ تاشلار نېمىشقا پۈتۈلگەن؟
- (3) تېكىستتە تىلغا ئېلىنغان مەڭگۈ تاشلاردا قانداق مەزمۇنلار بار؟
- (4) سىزچە يەنە مەڭگۈ تاش يۈزىل ئۆتكەندىن كېيىن، ئەۋلادلارغا بىزدىن نېمە قېلىشى مۇمكىن؟

2. تۆۋەندىكى سۆزلەرنىڭ مەنىسىنى لۇغەتتىن تېپىپ، «لۇغەتتىم» گە يېزىڭلار ۋە ھەر بىرىگە بىردىن جۈملە تۈزۈڭلار.



مەڭگۈ تاش، قاغان، پۈت-، ئوي-، پۈتۈك،
 ھىيلە-نەيرەك، نەسبەت-ئۈگۈت،
 ئاسارەت، ئىشىنىپ، يۇمشاق



3. تېكىستكە پەرقلىق ئىككى ماۋزۇ قويۇڭلار.

4. تۆۋەندىكى سۆزلەرنى مۇۋاپىق چۈشەندۈرۈشلەر بىلەن تۇتاشتۇرۇڭلار.

كۈن چىقىشتىن بۇرۇن، ئۇيۇقنىڭ قىزارغان ۋاقتى
 بىرىرىنى قوللاش، خاتا يولدىن چەكلەش ۋە ياردەم بېرىش
 ئىككى تەرەپنىڭ ھەقلىرىنى ۋە ۋەزىپىلىرىنى ئېنىق بەلگىلەپ،
 مەلۇم بىر ئىش توغرىلىق ئىمزالىغان ھۆججەت

قېرىنداشلىق
 توختامنامە
 تاڭ

5. تۆۋەندىكى قارشى مەنىلىك سۆزلەرنى تۇتاشتۇرۇڭلار.

خام	ئەقلىلىق
ئاستا	پىششىق
جاسارەتلىك	تاتلىق
ئىشچان	ئىتتىك
دۆت	قورقۇنچاق
ئاچچىق	ھۇرۇن



بىلىۋالاي



سۇلتان سۇتۇق بۇغراخان

سۇلتان سۇتۇق بۇغراخان (903-955) — ئۇلۇغ مۇتەپەككۇر، دىنىي ئالىم، سىياسىيىون، تالانتلىق ھەربىي ئالىم ۋە سەركەردە. ئۇ ئۇلۇغ قاراخانىيلار دۆلىتىنىڭ خاقانى بولغاندا، قەشقەرنى پايتەخت قىلغان بولۇپ، قەشقەر مەدەنىيەت ۋە ئىلىم مەركىزى بولغان. شۇنىڭدەك ئۇيغۇرلارنىڭ تارىخىدا ئىسلاملىشىش دەۋرى باشلانغان. ئۇ ئىسلام دىنىنى دۆلەت دىنى دەپ ئېلان قىلىپ، ئۇيغۇر خەلقىنى ئىسلام دىنىغا ئېتىقاد قىلدۇرغان. ئۆزىمۇ «ئابدۇكېرىم» دېگەن ئەرەبچە ئىسمىنى قوللانغان. شۇنىڭدىن كېيىن ئۇيغۇرلاردا بۇغرا، تىگىن (تېكىن) قاتارلىق ئىسىملارنىڭ ئورنىغا ئەرەبچە ئىسىملار كۆپلەپ قويۇلىدىغان بولغان.



سۇتۇق بۇغراخان دەۋرىدە ئۇنىڭ نامىغا قۇيۇرۇلغان «ئابدۇكېرىم» دېگەن خەت ئويۇلغان تىللا پۇللار ھازىر لېنىنگرادتىكى مۇزېيدا ساقلانماقتا.

24- دەرس: ئۇيغۇر تىلى بىلىملىرى: ئاددىي جۈملە ۋە قوشما جۈملە

1. ئاددىي جۈملە: سۆز ياكى سۆز بىرىكمىسىدىن تۈزۈلۈپ، تولۇق ئاياغلاشقان بىرلا ئوي-پىكىرنى ئىپادىلەيدىغان جۈملەلەرنى كۆرسىتىدۇ. مەسلەن:

باھار كەلدى.

دەرەخلەر يوپۇرماق چىقىرىشقا باشلىدى.

مەن مەكتەپتىن كەلدىم.

بۈگۈن ھاۋا بەك ئۇچۇق.

2. قوشما جۈملە: مەنە جەھەتتىن باغلىنىشلىق بولغان، ئىككى ياكى ئۇنىڭدىن ئارتۇق ئاددىي جۈملەنىڭ مەلۇم سىنتاكسىسلىق مۇناسىۋەتتە بىرىكىشىدىن تۈزۈلۈپ، مۇرەككەپ پىكىرنى ئىپادىلەيدىغان جۈملەلەرنى كۆرسىتىدۇ. مەسلەن:

يامغۇر توختىدى ۋە بۇلۇتلار ئاستا-ئاستا تارقاپ، ھەسەن-ھۈسەن كۆرۈندى.

شۇنى بىلىپ يېتىشىمىز كېرەككى، ئۇيغۇر مەدەنىيىتىنى قوغداش ھەممىمىزنىڭ بۇرچى.

قانۇن بولمىسا، تەرتىپ بۇزۇلىدۇ، شۇنداقلا جەمئىيەت قالايمىقانلىشىدۇ.

3. ئاددىي جۈملە بىلەن قوشما جۈملەنىڭ پەرقى:

(1) جۈملە قۇرۇلمىسىدىن پەرقلەندۇ. مەسلەن:

بۈگۈن ئەدەبىيات، تەنتەربىيە، ماتېماتىكا، رەسىم ۋە مۇزىكا دەرىسلىرى بار. (ئاددىي جۈملە)

ئالىم ھەپتە ئاخىرلىرى ئاۋۋال ئائىلىسى بىلەن بىرلىكتە مومسنى يوقلايدۇ، ئاندىن ئۆيگە قايتىپ كېلىپ تاپشۇرۇقلىرىنى ئىشلەيدۇ، قالغان بوش ۋاقىتتا ئۇكىسىنىڭ تاپشۇرۇق ئىشلىشىگە ياردەم قىلىدۇ. (قوشما جۈملە)

(2) خەۋەردىن پەرقلەندۇ. مەسلەن:

ئۇ ۋەتەنلىگە بولغان چوڭقۇر سۆيگۈسىنى، ئاتا-ئانا، قېرىنداش ۋە دوست-بۇرادەرلىرىگە بولغان سېغىنىشىنى، ئۇلارنى يەنە بىر قېتىم كۆرۈش ئارزۇسىنى بۇ شېئىرىي داستاندا يېزىپ چىقتى. (ئاددىي جۈملە - بىرلا خەۋەر بار) ئىشلىسەڭ، چىشلەيسەن. (قوشما جۈملە - ئىككى خەۋەر بار)

(3) ئىنتوناتسىيەسىدىن پەرقلەندۈرۈش مەسىلىسى:

بىزنىڭ باغدا ئالما، نەشپۈت، ئۆرۈك ۋە ياڭاق دەرەخلىرى بار. (ئاددىي جۈملە)
بېغىمىزدىكى ئالما شۇنچىلىك ئوخشاپ كەتتىكى، دەرەخنىڭ شاخلىرى مېۋىسىنى
كۆتۈرەلمەي ئېگىلىپ قالدى. (قوشما جۈملە)

(4) باغلىغۇچىلارنىڭ رولىدىن پەرقلەندۈرۈش مەسىلىسى:

مەن بازاردىن كىتاب، دەپتەر ۋە قەلەم سېتىۋالدىم. (ئاددىي جۈملە)
ئالىم بۈگۈن مەكتەپكە كەلدى ۋە سومكىسىنى تاشلاپلا، توپ ئوينىغىلى چىقىپ كەتتى.
(قوشما جۈملە)

مەشىق باغچىسى



1. غازى ئەمەت سىزغان تۆۋەندىكى «مۇقام» ناملىق رەسىمنى كۆزىتىپ، قانداق چالغۇلار
چېلىنىۋاتقانلىقىنى ئېيتىپ بېرىڭلار.



2. تۆۋەندىكى پارچىنى ئوقۇپ، ئاددىي جۈملە بىلەن قوشما جۈملىنى ئايرىڭلار. ئاددىي
جۈملىنىڭ ئاستىغا تۈز سىزىق، قوشما جۈملىنىڭ ئاستىغا ئەگرى سىزىق سىزىڭلار.

قەلبىدىكى ئوتلۇق سۈرەتلەر

غازى ئەمەت

مېنىڭ ئاتا-ئانام ياكى ئۇرۇق-تۇغقانلىرىمنىڭ بىرەرى رەسساممۇ ئەمەس. دادام ئۆلىما كىشى بولۇپ، يۇرت قازىسى ئىدى. مەن دادامنىڭ ئاتىشلارغا كىرگەندە تۇغۇلغان يالغۇز ئوغلى بولغاچقا، دادام ماڭا تولىمۇ كۆيۈنەتتى. ئىككى ياش ۋاقتىمدا ئانام تۈگەپ كەتكەچكە، مەن ئۆگەي ئانىنىڭ قولىدا چوڭ بولدۇم. ئۆيىمىزدە بىرقانچە ئەۋلاد ئاتا-بوۋىلىرىمىزدىن مىراس قالغان ئۈچ يۈز پارچىدىن ئارتۇق كىتاب بار ئىدى. مەن ئاشۇ كىتابلاردىكى رەسىملەرنى كۆرۈشكە بەكمۇ ئامراق ئىدىم. دادام بۇ كىتابلارنى كۆرۈشۈمگە يول قوياتتى، لېكىن كىتاب ۋاراقلىرىنىڭ يىرتىلىپ كېتىشىدىن ئەندىشە قىلىپ، ئۆزى ۋاراقلاپ، ئۇنىڭ ئىچىدىكى رەسىملەرنى چۈشەندۈرۈپ قوياتتى. مەن بۇ رەسىملەرنى ھەۋەس بىلەن كۆرۈپ، ئۇلارنى دوراپ سىزاتتىم.

3. تۆۋەندىكى قوشما جۈملىلەرنى ئوقۇپ، ھەربىرىنىڭ قانچە ئاددىي جۈملىدىن تەركىب تاپقانلىقىنى ئېيتىپ بېرىڭلار.

- (1) مەي باغلاپ پىشقان ئالمىلارنى كۆرۈپ، توشقان بەكمۇ خۇشال بولۇپ كېتىپتۇ ۋە لىككىدە سەكرەپ، ئالما دەرىخى ئۈستىگە چىقىۋاپتۇ. دە، ئالمىلارنى ھۇزۇرلىنىپ يېيىشكە باشلاپتۇ.
- (2) ئاخىرى بارات ئاكا ئۆكشىنى ئورۇنلاشتۇرۇپ قويۇش ئۈچۈن، ئوغلى بىلەن ئارقىسىغا قايتتى ۋە ئۆكشىنىڭ ئۈستىگە قارىماي، ئۇنىڭ سومكىسىنى كۆتۈرۈۋالدى. دە، ئۈچەيلەن مېھمانخانغا قاراپ ماڭدى.
- (3) ئابدۇرېھىملارنىڭ يېزىسىدا 25 مولۇق بىر باغ بولۇپ، باغۋەن مۇسا تاغا ئون نەچچە يىلدىن بېرى مۇشۇ باغدا ئىشلەپ، باغنىڭ ئالاڭ يەرلىرىگە كۆچەت تىكىپ، ئەلا سورتلۇق مېۋىلەرنى ئۇلاپ، بۇ باغنى ئاجايىپ گۈزەللەشتۈرۈۋەتكەندى.

4. تۆۋەندىكى جۈملىلەرنى ئوقۇپ، ئۇلارنىڭ ئاددىي جۈملە ھېسابلىنىدىغان ياكى ھېسابلانمايدىغانلىقىغا ھۆكۈم قىلىڭلار.

- (1) ئېگىز تاغ چوققىلىرىدىكى ياپيېشىل قارىغايلىرى يىراق-يىراقلاردىنمۇ كۆرۈنۈپ تۇراتتى.
- (2) ئۆگىنىشنىڭ مۇۋەپپەقىيەتلىك بولۇشى كۆپىنچە ھاللاردا قىزىقىش، توغرا نشان، قەتئىي ئىشەنچ بىلەن مۇناسىۋەتلىك بولىدۇ.

3) گۈل- گياھلار يالڭاچلانغان قىش پەسلى ئىنتايىن سوغۇق بولسىمۇ، باغ- باراڭلارنىڭ چۆرىسىدىكى ئازغانلارنىڭ چوغدەك مونچاقلىرى كۆزىڭىزگە تاشلىنىدۇ.

ماقال ۋە تەمسىل



ماقال- تەمسىللەر «ماقال» ۋە «تەمسىل» دەپ ئىككى تۈرگە ئايرىلىدۇ. ئەگەر جۈملىدىكى پىكىر بىۋاسىتە ئىپادىلەنگەن بولسا، «ماقال»؛ ھايۋان، ئۇچار قۇش ياكى نەرسىلەر ئارقىلىق ئەگىتىپ ئىپادىلەنگەن بولسا، «تەمسىل» دەپ ئاتىلىدۇ. مەسلەن:

كېڭەشلىك ئىش ئۇزلىشار، كېڭەشسىز ئىش بۇزۇلار. (ماقال)

ئىش ئۆملۈكتە، كۈچ بىرلىكتە. (ماقال)

يالغۇز ئاتنىڭ چېڭى چىقماس، چېڭى چىقىمۇ دېڭى چىقماس. (تەمسىل)

كالىنىڭ مۈڭگۈزىگە ئۇرسا، تۇۋىقى سىرقىرار. (تەمسىل)

5. قوشما جۈملە شەكلىدىكى ماقال- تەمسىلدىن بەشنى يېزىپ كېلىڭلار ۋە ماقال ياكى تەمسىل ئىكەنلىكىنى ئەسكەرتىڭلار.

6. تېپىشماقلارنى تېپىڭلار.

1) ساما سالار سامادا،

ئۆيى بولسا كاماردا.

شەپە بېرىپ يامغۇردىن،

ۋىچىرلىشار ھاۋادا.

2) بىر نەرسە بار بىلىمگەننى بىلگۈزىدۇ،

ئىچىنى ئېچىپ باقساڭ قەلبىڭنى يورىتىدۇ.



7. تارىخىمىزنى تونۇش ۋە چۈشىنىش بىز ئۈچۈن ئەجدادلىرىمىزنى ۋە ئۆزىمىزنى تونۇش ۋە چۈشىنىشىمىزنىڭ ئاچقۇچى. ئوقۇغان تېكىستلەرگە ئاساسەن «تارىخىمىز ۋە بىز» دېگەن تېمىدا بىر ماقالە يېزىڭلار.

8. تۆۋەندىكى ماقالىلارنى ئوقۇپ، كۈندىلىك تۇرمۇشۇڭلارغا تەتبىقلاپ، يېشىپ چۈشەندۈرۈڭلار.

- . نادان كىشى ئۆزىگە قىلغاننى، ئەقىللىق كىشى دۈشمىنىڭمۇ قىلمايدۇ.
- . خەلقنىڭ ئالقىشىغا ئېرىشەي دېسەڭ، خەلققە قولۇڭدىن كېلىشىچە ياخشىلىق قىل.
- . بىلىش كېرەككى، ياخشىلىق ھەرگىز زايە كەتمەيدۇ، يامانلىقمۇ جازاسىنى تارتماي قالمايدۇ.
- . ياخشىلىق قىلىش قولۇڭدىن كەلمىسىمۇ، يامانلىق قىلىشتىن ساقلان.
- . ئەدەبىنىڭ يۇقىرى پەللىسى گۈزەل ئەخلاقىدۇر.
- . ئاتا-ئانىسىنى ھۆرمەت قىلمىغان پەرزەنت، پەرزەنتلىرىدىن ھۆرمەت تەلەپ قىلىشقا لايىق ئەمەس.

- دەرسكە تەييارلىق
- سالاملاشقاندا قانداق سۆزلەرنى ئىشلىتىمىز؟
- ياخشى تىلەكلىرىمىزنى قانداق سۆزلەر بىلەن ئىپادىلەيمىز؟

25- دەرس: ئاتا مېھرى

جالالىدىن بەھرام

(ھېكايە)

ئوچۇقنى ئېيتسام، دادام بىلەن ھەپتىلەپ-ئايلاپ قوي باقساممۇ، ئۇنىڭ چىرايىغا ئانچە قارىغۇم كەلمەيتتى. چۈنكى، دادامنىڭ يۈزىدە تاتۇقلار بار بولۇپ، يېقىمسىز كۆرۈنەتتى. ئوڭ كۆزىنىڭ جىيەكلىرى قىپقىزىل ئىدى ۋە داۋاملىق ياشاڭغىراپ تۇراتتى. شۇڭا، ئۇنى بىر كىمىنىڭ ئالدىدا ئالدىراپ «بۇ مېنىڭ دادام» دېگۈمۈ كەلمەيتتى. ئۇنىڭ بىلەن يالغۇز قالغاندا، دائىم كەمسۆز بولۇۋالاتتىم.

دادامنىڭ چىرايىنىڭ نېمە سەۋەبتىن مۇشۇنداق بولۇپ قالغانلىقى ھەققىدىكى ھېكايىنى ئانامدىن تەكرار-تەكرار ئاڭلىغانمەن.

— بالام، داداڭ ئۆز ۋاقتىدا تەندۇرۇس، قاپقارا قويۇق قاشلىق، چوڭ كۆزلىرىدىن ئوت چاقناپ تۇرىدىغان قاملاشقان ئادەم ئىدى. ئۇ، ئاكاڭ جۈرئەتنى قۇتقۇزىمەن دەپ ئاشۇنداق بولۇپ قالغان. تاغدا ماللارنىڭ ئەڭ يامان كۈشەندىسى ئادەمئېيىق. ئۇ پات-پاتلا پەيدا بولۇپ، ماللارغا زىيان سالىدۇ. كۆزىنىڭ بىر كۈنى بىر ئادەمئېيىق كېچىدە كېلىپ، ئېغىلدىكى ماللارغا ھۇجۇم قىلغان ئىكەن. داداڭ بىلەن ئاكاڭ ماللارنى ئادەمئېيىقتىن قۇتقۇزۇپ قېلىش ئۈچۈن ئادەمئېيىقنى قوغلىۋەتمەكچى بولدى. لېكىن ئادەمئېيىق تۇيۇقسىز ئاكاڭغا ئېتىلىپ، ئۇنى ئاستىغا بېسىۋالدى. داداڭ ئاكاڭنى قۇتقۇزىمەن دەپ، ئادەمئېيىق بىلەن ئېلىشتى. شۇ جەرياندا ئېغىر يارىلاندى. يۈزىدىكى ۋە بىلەكلىرىدىكى تاتۇق ئىزلىرى مۇشۇ ۋەقەدىن قالغان ئىزلار.

بۈگۈن دادام بىلەن يولغا چىقىشتىن بۇرۇن، ئانام نەرسە-كېرەكلەرنى تەييارلىغاچ يەنە بۇ ھېكايىنى سۆزلەپ كېلىپ، مۇنداق دېدى:



— ئۇ چاغلاردا سەن تېخى كىچىك ئىدىڭ. ئاتا بولغۇچىنىڭ پەرزەنتلىرىگە بولغان سۆيگۈسى يېتىمبۇلاق تاغلىرىدەك تەۋرەنمەس ئىكەن. باغرى بولسا، يايلاق ئاسمىنىدەك پاكىز ھەم بىپايان بولىدىكەن. داداڭ ئۆرە يۈرگىنى بىلەن ئىچىدىن كۆيۈپ تۈگىدى...

لازىمەتلەر ئارتىلغان ئۇلاغلارنى ھەيدەپ، دادام بىلەن يېتىمبۇلاق تاغ قاپتاللىرى ئىچىدە كېتىپ باراتتۇق. ئانامنىڭ: «داداڭ ئۆرە يۈرگىنى بىلەن ئىچىدىن كۆيۈپ تۈگىدى» دېگەن ھەسرەتلىك نىداسىنىڭ مېنى ئازابقا سېلىشىمۇ، ئىشقىلىپ دادامنىڭ غەمكىن، مىسكىن ھالىغا قاراپ، بىر يەرلىرىم ئېچىشقاندەك بولۇپ، ئۆپكەم ئۆرۈلدى. بىچارە دادامنىڭ ئۆمرى بالىلىرى ئۈچۈن تاغ-دەشتلەر ئارا يامغۇر-يېشىن، جۇدۇن-چاپقۇن، ئىسسىق-سوغۇقلاردا ئۆتتى. جاھاننىڭ ھۇزۇر-ھالاۋىتىنى كۆرمىدى. ئۇغۇ تاپا-تەنە قىلماي، مىننەت قىلماي، گويىا شۇنداق بولۇشى كېرەكتەك، ئۆمرىنى ئائىلىمىز ئۈچۈن تەر تۆكۈش بىلەن ئۆتكۈزۈۋاتىدۇ. بىراق، ئۇنىڭ شاپائىتىگە ئېرىشكەن بىزلەر ئۇنىڭ قەدرىگە يەتتۇقمۇ؟! شەخسەن مەن، بالىلىق مېھرىمنى ئاياپ، ھەتتا ئۇنىڭ بىلەن قىزغىن پاراڭمۇ قىلمايمەن.

يولنىڭ ئوڭ تەرىپى، ئۇلاغ قوشقۇنغا ئولتۇرۇپ ئاران چۈشەلەيدىغان تىك يانتۇلۇق بولۇپ، كۆز يەتكۈسىز چوڭقۇر جىلغىدا كۈمۈش يىپ تالاسىدەك كۆرۈنىدىغان يېتىمبۇلاق سۈيى پارقىراپ تۇراتتى. مەن ئالدىدا، دادام ئارقىدا كېتىپ باراتتۇق. ئارىمىزدا ئون ياكى ئون بەش قەدەم ئارىلىق بار ئىدى. ئىچىمدە: «بىچارە دادام، ھازىر نېمىلەرنى ئويلاۋاتقاندۇ؟ مەن بىلەن پاراڭلاشقۇسى بولسىمۇ، مەن «ھەئە، ياق» دېيىشتىن باشقا گەپ قىلمىغاندىكىن، بەلكىم تىلى بارماي پاراڭلىشىشتىن يالتايغاندۇ. ئاخشاملىققا ئۇنىڭ بىلەن مۇڭدىشا، ئۇنىڭدىن ئەپۇ سوراي...» دەپ ئويلىدىم.

ئايلىنما چېقىل تاشتىن ئۆتۈشۈمگە، تۇيۇقسىزلا قورام تاشلار ئارقىسىدىن ھۆركىرەپ چىققان ئادەمبېيىق

ئىككى پۇتلاپ كەلگىنىچە ماڭا ئېتىلدى. مەن قورققىنىمدىن نېمە قىلارىمنى بىلەلمەي مەڭدەپ قالدىم. ئېشىكىم ئارقىغا بۇرۇلۇپلا قاچتى. مەن بىلەن ئېيىقنىڭ ئارىلىقى ئىككى قەدەممۇ قالمىغان پەيتتە، ئېتىلىپ كەلگەن دادام مېنى پەس جىلغىغا كۈچەپ ئىتتىرۋەتتى-دە، ئېيىقنىڭ ئالدىنى توستى.



مەن جىلغا ئاستىغا قاراپ شۇنداق يۇمىلىدىمكى، كېيىن ھېچنېمىنى سەزمەپتىمەن. بىر چاغدا كۆزۈمنى تەستە ئېچىپ قارىسام، تاغ ئاسمىندىكى ئاي كۆرۈندى. مەن ئېقىن بويىدا ئوڭدا ياتاتتىم. خاتىرەم تېزلا ئەسلىگە كەلدى. دادام بىلەن ئىككىمىز يېتىمبۇلاق تاغ قاپتاللىرىدا كېتىۋاتقان چېغىمىزدا، گۈگۈم چۈشكەن بولسىمۇ، ئاي تۇغمىغانىدى. شۇنىڭغا قارىغاندا، ئارىدىن بىرەر سائەت ئۆتكەن ئوخشىمامدۇ؟ مەن ئورنۇمدىن تۇرۇشۇمغا بېشىم پىرقىراپ، ئولتۇرۇپ قالدىم. جەينەك، تىزلىرىم قاتتىق ئېچىشۋاتاتتى. ئادەمئېيىقنىڭ كۆرۈنۈشى يالت قىلىپ كۆز ئالدىمدىن ئۆتتى. دادام قانداق بولۇپ كەتكەندۇ، دېگەن قورقۇنچلۇق ئەندىشە مېنى ئورنۇمدىن دەس تۇرغۇزۇۋەتتى. كەنتكە بېرىپ ئوۋچىلارنى باشلاپ كېلەي دېسەم، ۋاق قالاتتىم. تىك تۆپىلىككە جان-جەھلىم بىلەن ياماشتىم. قانچىلىك ۋاقىتتا چىقىپ بولغىنىمنى بىلمەيمەن. چىغىر يول بويلاپ ئەسەبىيلەرچە «دادا! دادا!» دەپ ۋارقىراپ يۈگۈرمەكتە ئىدىم. ئاخىر ھېلىقى ئايالنىما چېقىل تاشتىن ئۆتۈپ، تۈگە لوڭكىلىرىدەك چوقچايغان قورام تاشلار ئارىلىقىدىكى ئوت-چۆپلەر

ئۈستىدە پىرقىراپ، تېپىلىپ بىر يالاڭلىققا چىقىپ قالدىم - دە، چۆچۈپ ئارقىغا داجىدىم. چۈنكى، دادام بىر تۈپ قوڭغۇراقتىكەن تۈۋىدە ياتاتتى. ئۇنىڭ تىتىلغان تېنى پارچە-پارچە بولۇپ كەتكەن يەكتىكى ئارىسىدىن كۆرۈنۈپ تۇراتتى. دادام گويىا جاراھەتلىك يۈزىنى مەندىن يوشۇرغاندەك قوڭغۇراقتىكەن تەرەپكە قارىۋالغانىدى.

— دادا! ...

مېيىت ئۈستىگە ئۆزۈمنى ئاتتىم...



كۆنۈكمە

1. تۆۋەندىكى سوئاللارغا جاۋاب بېرىڭلار.

(1) «مەن» نېمە ئۈچۈن دادىسىغا قىزغىن مۇئامىلە قىلمىغان؟

(2) دادا نېمىشقا ئۆز ھاياتىنى پىدا قىلدى؟

(3) «مەن» دادىسىدىن كەچۈرۈم سوريالىدىمۇ؟

(4) دادىڭىز سىز ئۈچۈن نېمىشقا ناھايىتى قىممەتلىك؟

2. تۆۋەندىكى سۆزلەرنىڭ مەنىسىنى لۇغەتتىن تېپىپ، «لۇغەتتىم» گە يېزىڭلار ۋە بىردىن جۈملە تۈزۈڭلار.



جەينەك،

تەندۇرۇس، جىگەرلىك، ئايانچىلىق، مۇدۇرۇپ،

ئىرغىپ چۈش، قاماللا، تەۋرەنمەس، شاپائەت، مەڭدەپ قال-



3. تۆۋەندىكى جۈملىلەرنى ئۈلگە قىلىپ، ئاستى سىزىلغان سۆز ياكى سۆز بىرىكمىسىگە جۈملە تۈزۈڭلار.

1 ئۆلگە: دادامنىڭ چىرايى يېقىمىسىز ئىدى. شۇڭا ئۇنى بىر كىمنىڭ ئالدىدا «بۇ مېنىڭ دادام» دېگۈمۈ كەلمەيتتى.

جۈملەم:

2 ئۆلگە: دادامنى ناھايىتى سېغىنغان ئىدىم. شۇڭا دائىم ئۇنىڭ يېنىغا بارغۇم كېلەتتى.

جۈملەم:

3 ئۆلگە: كەنتكە بېرىپ، ئوۋچىلارنى باشلاپ كېلەي دېسەم، ۋاق قالاتتىم.

جۈملەم:

4 ئۆلگە: دادام بىلەن مۇڭدىشاى دېسەم، ئۇ يوق.

جۈملەم:

4. تۆۋەندىكى ئىدىيۇملارنىڭ مەنىسىنى تەھلىل قىلىڭلار ۋە جۈملە ئىچىدە قوللىنىپ بېقىڭلار.

ئۆپكىسى ئۆرۈل-:

ئىسسىق-سوغۇقلاردا ئۆت-:

تىلى بارماي:

مەڭدەپ قال-:

ئىچىدىن كۆيۈپ تۈگە-:

جان جەھلى بىلەن ياماش-



«سىز» ۋە «سىلى» سۆزلىرى

چوڭلارنى ھۆرمەت قىلىدىغان، قىزلارغا قوپاللىق قىلمايدىغان مىللىي ئۆرپ-ئادەتلىرىمىز، تىلىمىزدىمۇ ئۆز ئىپادىسىنى تاپقان. ئۆزىمىزدىن چوڭلارغا خىتاب قىلغاندا «سىز» ياكى «سىلى» دەيمىز. قىزلارغا ئاساسىي جەھەتتىن «سىز» دېيىلىدۇ. مەسىلەن:



— ئاتا، قوللىرىدىكى مەن كۆتۈرەي، ھېرىپ قالمىسلا.

— چوڭ ئانا، بۈگۈن نېمە تاماق يېگۈلىرى بار؟

— بوۋا، بۈگۈن سىلى نېمە تاماق يەيلا؟

— دادا! تاپشۇرۇقلىرىمنى كۆرۈپ باقامسىز؟



جالالدىن بەھرام

جالالدىن بەھرام (1942-2019) غۇلجا شەھرىدە بىر تىككۈچى ئائىلىسىدە دۇنياغا كەلگەن. باشلانغۇچ ۋە ئوتتۇرا مەكتەپلەرنى غۇلجىدا ئوقۇغاندىن كېيىن ئۈرۈمچىدە رەسىم كەسپىدە ئوقۇغان. ئوقۇش پۈتتۈرۈپ، خوتەن ناھىيەسىنىڭ سەيشەنبە بازار ئوتتۇرا مەكتىپىدە ئوقۇتقۇچى بولۇپ ئىشلىگەن. كېيىن خەلق نەشرىياتىنىڭ گۈزەل-سەنئەت بۆلۈمىدە مۇدىر مۇھەررىرلىك خىزمىتىنى ئۆتىگەن.



ئۇنىڭ ئۇستا رەسسام ۋە داڭلىق يازغۇچى بولۇپ يېتىشىپ چىقىشىدا دادىسىنىڭ ئالاھىدە مۇھىم تۆھپىسى بار.

شۇڭا، جالالدىن بەھرام: «مېنىڭ يۇمران قەلىمىگە ئەدەبىيات-سەنئەت ئۇرۇقلىرىنى چېچىپ، رەسساملىق ۋە ئەدەبىيات بىخلىرىنى يېتىشتۈرگەن ئاتامنى ھەر دائىم مەمنۇنىيەت بىلەن ئەسلەيمەن...» دەيدۇ.

جالالدىن بەھرامنىڭ ئەدەبىي ئىجادىيەت پائالىيىتى 1963-يىلىدىن باشلانغان. ئۇ دەسلەپتە كىچىك تىپتىكى سەھنە ئەسەرلىرىنى يازغان. لېكىن، 1966-يىلى «مەدەنىيەت زور ئىنقىلابى» باشلىنىش بىلەنلا، ئۇنىڭ «ئۆمۈر خاتىرىلىرى» قاتارلىق پوۋېستلىرى ھەمدە ساقلاپ كەلگەن ئەتىۋارلىق كىتابلىرى بۇلاپ كېتىلىپ، ناھىيەنىڭ گۈلباغ رەستىسىدە كۆيدۈرۈلگەن. «ئۇششۇك تەڭگەن» ۋە «قوشكۆل» لەردە ئىشلەشكە سۈرگۈن قىلىنغان.

جالالدىن بەھرام ھېكايە، پوۋېست، رومان، تېلېۋىزىيە سېنارىيەسى قاتارلىق ژانىرلاردا مۇھىم ئەسەرلەر ئىجاد قىلغان ۋە گۈزەل-سەنئەت ساھەسىگە ئۆچمەس تۆھپە قوشقان مول-ھوسۇللۇق يازغۇچى ۋە سەنئەتكار. ئۇنىڭ «تاغ جۇدۇنلىرى»، «كونا قاپقان»، «ئامەت ۋە ئاپەت»، «تەكلىماكان ئوغلى»، «كۆمۈرچى بالا»، «مېھرىگىياھ»، «ئاتىۋانلار»، «لېيىغان بۇلاق»، «قارا چايشاپلىق قىز» قاتارلىق ئەدەبىي ئەسەرلىرى بار. شۇنىڭدەك «قەدىمكى ئۇيغۇر ئوۋچىلىرى»، «موللا مۇسا سايرامى»، «فارابى»... قاتارلىق نادىر رەسىملەرنى سىزغان. ئۇيغۇرچە، قازاقچە، قىرغىزچە، موڭغۇلچە، شىبەچە بەش يۈز پارچىدىن ئارتۇق كىتابنىڭ مۇقاۋىسىنى لايىھەلىگەن ۋە مىڭلىغان قىستۇرما سۈرەت، نەقىشلەرنى ئىشلىگەن.

«ئانا مېھرى» ناملىق ھېكايىسى 11-نۆۋەتلىك «خانتەڭرى ئەدەبىيات مۇكاپاتى»غا ئېرىشكەن، بىرقانچە پارچە ئەسىرى ئوتتۇرا-باشلانغۇچ مەكتەپ ئوقۇغۇچىلىرىنىڭ تىل-ئەدەبىيات دەرسلىكلىرىگە كىرگۈزۈلگەن.

26- دەرس: مېنى تۇغقان كۈنىڭىزگە مۇبارەك بولسۇن!

ئۆمەر ئابدۇللا ئەرقات

(نەسر)

تۇغۇلغان كۈنۈمدە مەن ئۆزۈمنى ئەمەس، ئانامنى تەبرىكلەيمەن! دوستۇم، بۇنىڭغا ھەيران قالماڭ!

مەن تۇغۇلغان كۈنۈمنىڭ تېزىرەك يېتىپ كېلىشىنى تاقەتسىزلىك بىلەن كۈتۈۋاتقان كۈنلەردە، ئانام ئەينى ۋاقىتتا، مېنىڭ ساق-سالامەت تەۋەللۇت بولۇشىمنى تىلەۋاتقانىكەن. ھاياتلىقىمنىڭ، ئارزۇ-ئارمانلىرىمنىڭ يالقۇنلۇق سىمۋولى - ھايات شامىنى ياندۇرۇۋاتقان بۇ ھاياجانلىق تۇغۇلغان خاتىرە كۈنۈمدە، ئانام مېنى يورۇق دۇنياغا ئاپىرىدە قىلىش ئۈچۈن ئۆلۈم بىلەن قەيسەرەنە ئېلىشقانىكەن.

مەن ئۆزۈم ئۈچۈن كاتتا ئارمانلارنى تىلەپ، دوستلىرىم بىلەن خۇشال چاۋاك چېلىۋاتقان بۇ شادلىق كۈنۈمدە، ئانام مېنىڭ ئاچچىق ۋە دەھشەتلىك تولغاق ئازابىمنى يەپ، ھايات-مامات چېگراسىدا مەن ئۈچۈن جاپا چېكىپ، ماڭا ئۆزىنى بېغىشلىغانىكەن.



مەن تۇغۇلغان كۈنۈم ئۈچۈن شادلىنىپ، ھەممىنى ئۇنتۇپ، دوستلىرىم بىلەن قانغۇچە ئويناپ تەرلىگەن بۇ كۈندە، مېنى تۇغۇش ئۈچۈن ماجالى قالمىغۇدەك تىرىكشىشتىن ئانامنىڭ يېشانسىدىن تەر شۇرۇلداپ ئاققانكەن.

مەن دوستلىرىمدىن چىرايلىق تۇغۇلغان كۈن سوۋغاتلىرىنى قوبۇل قىلىۋاتقان بۇ كۈندە، ئانام ئۆلۈم ۋەھىمىسىدە تۇرۇپ، دۇنياغا ئەڭ قىممەتلىك سوۋغىتىنى - مېنى تەقدىم قىلغانكەن.

مەن تۇغۇلغان كۈنۈمنىڭ كۆڭۈللۈك ئۆتكۈزۈلگەنلىكىدىن شادلانغان مۇشۇ كۈندە، ئانام مېنىڭ ۋە ئۆزىنىڭ ئامان-ئېسەنلىكىنى بىلىپ، مەڭگۈلۈك خۇشاللىققا چۆمگەنكەن.

دوستۇم، ئەمدى چۈشەنگەنسېز، بىزنىڭ تۇغۇلغان كۈنىمىزدە ئانىمىز ئەڭ ئېغىر ئازاب چەككەن، ئۆلۈم بىلەن ئېلىشقانىكەن. شۇڭا بىز بۇ كۈندە پۈتۈن نىيەت-ئىقبالى بىلەن بىزنى ھاياتلىققا ئېرىشتۈرۈپ، يەنە بىزنىڭ بەختىمىز ئۈچۈن كۈلۈمسىرەۋاتقان ئانىلىرىمىزغا رەھمەت ئېيتايلى! قېنى، دوستۇم، ھەممەيلى بىرلىكتە چىن مېھرىمىز بىلەن ئانىلارغا شۇنچىلايلى: مېنى تۇغقان كۈنىڭىزگە مۇبارەك بولسۇن!



كۆنۈكمە

1. تۆۋەندىكى سوئاللارغا جاۋاب بېرىڭلار.

- 1) «مەن» تۇغۇلغان كۈندە نېمە ئۈچۈن ئانىسىنى تەبرىكلەيدۇ؟
- 2) سىز تۇغۇلغان كۈنىڭىزدە ئانىڭىزغا رەھمەت ئېيتىپ باققانمۇ، سوۋغات بېرىپ باققانمۇ؟

نەسر:

ھېس-تۇيغۇلارنى ئاساس قىلىپ، نەسرىي شەكىلدە يېزىلغان تېكىستلەر، «نەسر» دەپ ئاتىلىدۇ. نەسر - خۇددى شېئىرغا ئوخشاش بىر ئەدەبىي ژانردۇر.



3) يۇقىرىدىكى نەسرنى ئوقۇغاندىن كېيىن، قانداق تەسراتقا ئىگە بولىدىڭىز؟

4) ئانىڭىز سىز ئۈچۈن نېمىشقا ناھايىتى قىممەتلىك؟

2. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا لۇغەتتىكى مەنىسىنى «لۇغەتتىم» گە يېزىڭلار. ئەڭ ئاخىرىدا بىردىن جۈملە تۈزۈڭلار.



تەبرىك، تاقەتسىزلىك، تەۋەللۇت، سىمۋول،
قەيسەر، ئارمان، ۋەھىمە، تەقدىم،
بېغىشلا، چاۋاك



3. تۆۋەندىكى ئورتاق پائالىيەتنى سىنىپ بويىچە تەشكىللەپ بېقىڭلار.

پائالىيەت تەكلىپى:

سىنىپتىكى ھەممەيلەن ئۆزىمىز ياخشى كۆرىدىغان بىرگە ئۆز قولىمىز بىلەن
بىردىن سوۋغات تەييارلايمىز. ئاندىن ئاق قەغەزدىن پايدىلىنىپ، رەڭدار بىر ئاتكرىتكا
تەييارلايمىز ۋە ياخشى كۆرگەن كىشىمىزگە ئەڭ گۈزەل تىلەكلىرىمىزنى، كۆڭۈل
سۆزلىرىمىزنى بىلدۈرۈپ، بىر پارچىدىن سالام خەت يازىمىز. ياسىغان سوۋغىتىمىز
بىلەن ئاتكرىتكىنى چىرايلىق ئوراپ، ئانىمىزغا سوۋغا قىلىمىز.

4. تۆۋەندىكى جۈملىلەردىن خاتا ياكى مۇۋاپىق ئىشلىتىلمىگەن سۆزلەرنى تېپىپ، تۈزىتىپ يېزىڭلار.

- (1) بىر پارچە سۇنمۇ ئىسراپ قىلىشقا بولمايدۇ.
- (2) ئوۋچى ھەشەمەت بىلەن ئېتىلىپ كېلىۋاتقان يولۋاسنى كۆردى.
- (3) ئالدىڭىزدىكى يول قاتتىق، ماشىنىنى ئاستىراق ھەيدەڭ.
- (4) قىيىنچىلىق دەھشەتلىك بولسىمۇ، ئالغا قاراپ ئىلگىرىلەشنى توختاتمايەن.
- (5) بىز ياشلار ھەممە ئىشتا ئۈلگىلىك ئەھمىيەت ئوينىشىمىز لازىم.



5. بوش ئورۇنلارغا بېرىلگەن سۆزلەرنىڭ مۇۋاپىقنى تاللاپ يېزىڭلار.

(1) كۆپكۈك ئاسماندا لەرزىان بۇلۇتلار-----.

(چايقاتتى، ئۈزۈپ يۈرەتتى، شۇڭغۇيتتى)


2) ئوقۇغۇچىلارنىڭ سەنئەت نومۇرلىرى ئاياغلاشقاندىن كېيىن، زالىدا _____ ئالقىش سادالىرى ياڭرىدى.

(شارىلداپ، گۈلدۈراس، شوخ)

3) ئوقۇتقۇچىمىز ھەمىشە بىزنى پارلاق كەلگۈسى ئۈچۈن قېتىرقىنىپ ئۆگىنىشكە _____.

(تەقدىرلەيدۇ، ئىلھاملاندۇرىدۇ، سۆزلەيدۇ)


6. تېكىستكە ئىككى پەرقلق ماۋزۇ قويۇڭلار.



27- دەرس: تۆت بۇرادەرنىڭ سۆھبىتى

(مەسەل)

بىر كۈنى كەچتە چېكىت، پەش، سوئال، ئۈندەش قاتارلىق تۆت بۇرادەر ئۆز رولى ھەققىدە قىزغىن بەس-مۇنازىرە قىلىپتۇ. بۇ مۇنازىرىدە بىرىنچى بولۇپ ئۈندەشجان سۆز ئېلىپ:



— ئاڭلاڭلار، ھەي بۇرادەرلەر، ھەي خالايق! مەنسىز ھېچقانداق ئەسەر ئۆزىنىڭ بەدىئىي قىممىتىنى كۆرسىتىپ بېرەلمەيدۇ. مەن پۈتمەس-تۈگمەس ھايانغا تولغانمەن، شۇڭا

ئوقۇرمەنلەرنى چوڭقۇر تەسىرلەندۈرەلەيمەن؛ ئۇلاردا كۈچلۈك مۇھەببەت، غەزەپ-نەپرەت قوزغىيالايمەن. ئەگەر مەن بولمىسام، ھەر كىم ئوقۇغان ئەسەرلىرىدىن ھېچقانداق ھۇزۇر ئالالمايدۇ؛ بەدىئىي ئەسەرلەر بىلەن باشقا ئەسەرلەرنىڭ پەرقىنىمۇ ئاجرىتىۋالالمايدۇ. شۇڭا، مېنىڭ بويۇم ھەممىڭلارنىڭكىدىن ئېگىز ۋە ئۆزۈممۇ قاۋۇل، — دەپتۇ كۆرەڭلىگەن ھالدا.

بۇ سۆزنى ئاڭلىغان چۆچۈرە قۇلاقنىڭ قېنى قىزىپ ھەم ئوتتۇرىغا سەكرەپ چىقىپ:

— نېمە دەيسىز؟ ئەسەردە ئەگەر مەن بولمىسام، قىزىق، چېگىش سوئال قويىمىسام، ئوقۇرمەنلەر قانداق قىلىپ چوڭقۇر ئويغا پاتسۇن؟! قانداق قىلىپ ھېكمەت مېغىزىنى چاقسۇن؟! ھەرقانداق كىشى ئەسەر ئوقۇغاندا، چوقۇم «نېمە ئۈچۈن؟» دېگەننى ئويلايدۇ. شۇڭا، بۈگۈنكى پەننىڭ تەرەققىياتى پەقەت مەن ئارقىلىقلا مەيدانغا كەلگەن، — دەپتۇ.

ئېھتىمال، سوئالنىڭ سۆزى پەشكە ياقمىغان چېغى، شۇڭا ئۇ ئۆپكىسى سەل ئۆرۈلگەندەك بولۇپ، ئوتتۇرىغا چۈشۈپتۇ:

— ئاغىنىلەر! سىلەردە ئىنساب بارمۇ؟ ئەجەبا، ئىككىڭلار ئۆزۈڭلارنىلا ماختاپ، مېنىڭ تۆھپەمنى يوققا چىقارماقچىمۇ؟ ھەممىڭلارغا قارىغاندا ئەسەرنىڭ ماڭا كۆپرەك ئېھتىياجى چۈشىدىغانلىقىنى كىم بىلمەيدۇ؟ ئەگەر مەن ھەربىر دوقمۇشتا بېكەت قۇرمىسام، سۆز بىلەن سۆزنى ئايرىپ تۇرمىسام، لەڭمەندەك ئۇزۇن جۈملىلەرنى نەپەس ئالماي، بىر تىنىقتا قانداقمۇ ئوقۇغىلى بولسۇن؟! ئوقۇرمەنلەر ئوقۇپ چارچاپ كەتمەمدۇ؟ ھەتتا خاتا ئۇقۇم پەيدا بولۇپ، ئۆلۈم ئىشىمۇ كېلىپ چىقامدۇ؟ نېمىشقا بۇنى نەزەرگە ئالمايسىلەر؟ — دەپ سۆزىنى ئاخىرلاشتۇرۇپتۇ.

سورۇن ئەھلى غۇلغۇلا قىلىپ، چۇقان كۆتۈرۈشۈپتۇ. دەل شۇ چاغدا چېكىتنىڭ قېنى ئۆرلەپ، پەيلىنى بۇزۇپ سۆز باشلاپتۇ:

— ئەتىگەندىن بېرى تىنچ ئولتۇرسام، ھەممىڭلار سۆزلىدىڭلار. مېنىڭ ئىسمىمنى تىلغا ئېلىپمۇ قويىدىڭلار. مەن يا مۇساپىر، يا يېتىم ئەمەسقۇ. ھەممىڭلارنىڭ دېگىنى بىمەنە قۇرۇق گەپ. مەن بولمىسام، ھېچقايسىڭلار كارغا كەلمەيسىلەر. ئەگەر كىمدەكىم مېنى ئۆز ئەسىرىگە قوشمىسا، تۈگمەس سەپەرگە راۋان بولىدۇ. ئۇ چاغدا سىلەرمۇ تىنماي مېڭىپ، نىشانغا يېتەلمەي ئۆلۈپ قالسىلەر، شۇڭلاشقا مېنى «چېكىت» دەيدۇ.

سورۇن بۇزۇلۇپ، بۇرادەرلەر بىر-بىرىگە قېيىداپ، ھەر تەرەپكە قىيىيىپتۇ. دەل مۇشۇ چاغدا گىرامماتىكا بوۋاي ئالدىراپ-سالدىراپ يېتىپ كەپتۇ ۋە بۇ تۆت شاكىچىككە مۇنداق نەسىھەت قىلىپتۇ:

— شاكىچىكلەر، ھەممىڭلار ئوخشاشلا مۇھىم، سىلەرسىز يېزىلغان كىتاب، ئەسەر، ماقالە ... ھەممە ھەممىسىنىڭ بىر قىممىتى، ئەتىۋارى بولمايدۇ. خەلق ئىچىدە: «ئىش ئۆملۈكتە، كۈچ بىرلىكتە» دېگەن ماقال بار. بىرىڭلار كەم بولساڭلار، بولمايدۇ. شۇڭا، سىلەردە بىر-بىرىڭلارنىڭ ئالاھىدىلىكىگە ھۆرمەت قىلىپ، ئۆزئارا ھەمكارلىشىش روھى بولۇشى كېرەك. شۇ چاغدىلا ھەممە ئىشتا ئۇتۇق قازىنالايسىلەر.

گىرامماتىكا بوۋاينىڭ گېپى ھەممەيلەنگە مايدەك يېقىپتۇ. ھەممە چىن كۆڭلىدىن قايىل بولۇپتۇ. دىلى يايىراپ، شادلىققا چۆمۈپتۇ. ئۇلار بىرلىكتە:

— قولىنى قولغا تۇتۇشۇپ ئۆم بولۇپ، ئۆز مەجبۇرىيىتىمىزنى تولۇق ئادا قىلىپ، ئۆز خىزمىتىمىزدىن مول ھوسۇل ئېلىشتا تىرىشايلى، دېيىشىپتۇ.



كۆنۈكمە

1. تۆۋەندىكى سوئاللارغا جاۋاب بېرىڭلار.

(1) تېكىستتىكى تۆت بۇرادەر كىملەر؟ بىز بۇلارنى ئۇيغۇر تىلىدا ئومۇملاشتۇرۇپ نېمە دەپ ئاتايمىز؟

(2) چۆچۈرە قۇلاق كىم؟ ئۇ بولغان جۈملىلەر قانداق جۈملە ھېسابلىنىدۇ؟

(3) پەشنىڭ رولى نېمە؟ ئەگەر پەش قويۇلمىسا، قانداق ھالەت شەكىللىنىشى مۇمكىن؟

گىرامماتىكا

گىرامماتىكا — تىل بىلىملىرى دېگەنلىكتۇر. ئۇ بىر تىلدىكى تاۋۇش، سۆز ۋە جۈملىلەر بىلەن مۇناسىۋەتلىك بارلىق بىلىملەرنى ئۆز ئىچىگە ئالىدۇ.



4) بۇ تۆت بۇرادەرگە ئەڭ ئاخىرىدا كىم نەسىھەت قىلدى؟

5) بۇ تۆت دوستنىڭ باشقا بۇرادەرلىرىنى ئېيتىپ بېرىڭلار.

2. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغەتتىم» گە يېزىڭلار. ئەڭ ئاخىرىدا بىردىن جۈملە تۈزۈڭلار.



بۇرادەر، بەس-مۇنازىرە، بەدىئىي، ئوقۇرمەن،
ئېھتىمال، دوقمۇش، چۇقان، بىمەنە، قىيساي-،
ئۆم



3. تۆۋەندىكى ئىدىيۇملارنىڭ مەنىسىنى يېشىڭلار ۋە جۈملە ئىچىدە ئىشلىتىڭلار.

ئويغا پات:-

مېغىزنى چاق:-

قېنى قىزى:-

پەيلىنى بۇز:-

مايدەك ياق:-

دىلى يايىرا:-



4. تېكىستنىڭ مەركىزى ئىدىيەسى تۆۋەندىكى جۈملىدە بېرىلگەن. بۇ جۈملىدە ئورۇن ئالغان ماقالىنى كۈندىلىك تۇرمۇشۇڭلارغا تەتبىقلاپ، چۈشەندۈرۈپ بېرىڭلار.

خەلق ئىچىدە: «ئىش ئۆملۈكتە، كۈچ بىرلىكتە» دېگەن ماقال بار. شۇڭا، سىلەردە كۈچ ۋە دىل بىرلىكى بولۇشى كېرەك. شۇ چاغدىلا ھەممە ئىشتا ئۇتۇق قازىنالايسىلەر.

5. تۆۋەندىكى ماقال- تەمسىللەرنى ئوقۇپ، مەنىسىنى يېشىپ بېرىڭلار.

1) ئادەمنىڭ كۈنى كۆپ بىلەن، ھاياتىنىڭ كۈنى چۆپ بىلەن.

- (2) تۇغۇلغان يەرنىڭ تېشى گۆھەر، سۈيى كەۋسەر.
- (3) بىلىم ئالمىغان ياش، تام تۈۋىدىكى تاش.
- (4) تىرىشچان كامال تاپىدۇ، ھۇرۇن زاۋال (تاپىدۇ).
- (5) كەمتەر بولساڭ ئۇتارسەن، مەغرۇرلانسىڭ غۇلارسەن.

بىلىۋالاي



تىلشۇناس مرسۇلتان ئوسمانوف



تۆھپىكار ئوقۇتقۇچى ۋە ئاتاقلىق تىلشۇناس مرسۇلتان ئوسمانوف (1929-2017) قازاقىستاننىڭ يەركەنت شەھىرىگە قاراشلىق ئاقكەنت يېزىسىدا تۇغۇلغان. 1932-يىلى مومىسى بىلەن غۇلجا ناھىيەسىگە تۇغقان يوقلاش ئۈچۈن كېلىپ، قايتىشىدا خىتاي بىلەن سوۋېت ئارىسىدىكى چېگرا تاقىۋېتىلگەچكە، ئاقكەنتكە قايتالمىدى، نوغاي تۇغۇغا ئورۇنلاشقان. غۇلجا گىمنازىيەسىدە ئوقۇغان. 1951-يىلى بېيجىڭ مىللەتلەر ئىنستىتۇتىنىڭ ئۇيغۇر تىلى ۋە ئەدەبىياتى كەسپىدە ئوقۇشقا باشلىغان. ئالىي مەكتەپنى پۈتتۈرگەندىن كېيىن، ئىلگىرى-كېيىن بولۇپ ئوقۇغان مەكتىپىدە، ئۈرۈمچىدىكى ئۇنىۋېرسىتېتتا، تىل-يېزىق كومىتېتىدا ئىشلىگەن.

ئۇستاز مرسۇلتان ئەپەندى قازاقىستان، ياپونىيە، تۈركىيە قاتارلىق دۆلەتلەردە ئىلمىي يىغىنلارغا قاتنىشىپ، تىل تەتقىقات نەتىجىلىرىنى ئىلىم دۇنياسىغا سۇنغان.

ئۇ ئۇيغۇر تىلى ۋە دىيالېكتلىرى تەتقىقاتىغا زور تۆھپىلەرنى قوشتى. ئۇ ۋە تىنىمىزدىكى خوتەن، قەشقەر، ئاقسۇ، قۇمۇل، تۇرپان، كورلا، لوپنۇر، ئالتاي قاتارلىق نۇرغۇن جايلاردا دالا تەكشۈرۈشى (تىل تەكشۈرۈش) ئېلىپ بېرىپ، ئۇيغۇر تىلى دىيالېكت-شېۋىلىرىنىڭ پەرقىنى ئايرىپ چىققان. ھازىرقى زامان ئۇيغۇر تىلىنىڭ تەلەپپۇز ۋە ئىملا قائىدىلىرىنى قېلىپلاشتۇرۇشقا ناھايىتى كۆپ ئەجىر سىڭدۈرگەن. ئۇ يەنە ئۇستازى ئىبراھىم مۇتئى ئەپەندى بىلەن بىللە، دالا تەكشۈرۈش ۋە خەلقنىڭ قولىدا ساقلانغان ماتېرىياللارنى تەتقىق قىلىش ئاساسىدا، مەھمۇد كاشىغەرىينىڭ مازىرىنى ئېنىقلاپ بېكىتكەن. بۇ ئۇنىڭ ئۇيغۇر خەلقىگە ئاتا قىلغان ئالاھىدە تۆھپىلىرىنىڭ بىرى ھېسابلىنىدۇ.

ئالىم مرسۇلتان ئوسمانوف ئەلشىر نەۋائىي ئەسەرلىرى، «تۈركىي تىللار دىۋانى» ۋە «قۇتادغۇ بىلىگ» قاتارلىق كىلاسسىك نەمۇنىلىرىمىز توغرىلىق ئەڭ يېڭى ۋە دەۋر بۆلگۈچ ئەسەرلەرنى يېزىپ قالدۇرغان. ئۆزى يازغان ياكى باشقىلار بىلەن بىللە ئىشلىگەن بولۇپ جەمئىي ئون تۆت كىتابى نەشر قىلىنغان.

ئۇستاز مرسۇلتان ئوسمانوف پۈتۈن ئۆمرىنى ۋە زېھنىنى ئۇيغۇر تىلى ۋە ئەدەبىياتىغا بېغىشلىغان، ئۆز ۋەتىنىنى، مىللىتىنى چىن دىلىدىن ھەقىقىي سۆيگەن، ئۇيغۇرلارنىڭ پەخىرلىك ئوغلاندىۇر.

28- دەرس: ئۇيغۇر تىلى بىلىملىرى: بايان جۈملە ۋە سوئال جۈملە

1. **بايان جۈملە:** مەلۇم بىر ئوي-پىكىرنى بايان تەرىقىسىدە ئىپادىلەيدىغان جۈملە «بايان جۈملە» دېيىلىدۇ. بايان جۈملىنىڭ مۇئەييەن ئوي-پىكىرنى تەستىقلاش ياكى ئىنكار قىلىش خاراكتېرى بولىدۇ. يېزىق تىلىدا بايان جۈملىلەردىن كېيىن چېكىت قويۇلىدۇ. مەسىلەن:

مەن ماقالە يازدىم.

بىز بۈگۈن دوكلات ئاڭلىدۇق.

2. **سوئال جۈملە:** سوئال مەنىسىدىكى ئوي-پىكىرنى ئىپادىلەيدىغان جۈملىلەرنى «سوئال جۈملە» دەيمىز. يېزىق تىلىدا سوئال جۈملىدىن كېيىن سوئال بەلگىسى (?) قويۇلىدۇ. مەسىلەن:

كۈنلەر مۇشۇنداقلا ئۆتۈپ كېتەرمۇ؟

مۇئەللىمنىڭ قاچان قايتىپ كېلىدىغانلىقىنى بىلەمسىز؟

— ئىسىمىڭىز نېمە ؟

— ئالىم.

— ئالىم؟

— ھەئە.



مەشىق باغچىسى

1. تۆۋەندىكى دىيالوگنى ئوقۇپ، بايان جۈملە بىلەن سوئال جۈملىنى ئايرىپ، ئاخىرىغا مۇۋاپىق تىنىش بەلگىسىنى قويۇڭلار. ئاندىن ساۋاقداشلار سوئال-جاۋاب شەكلىدە بىرلىكتە ئوقۇڭلار.

— قورسىقى ئاچقان تۈلكە نەگە كىردى

— باغقا كىردى

— باغدا نېمىنى كۆردى

— باغدا مەي باغلاپ پىشقان ئۈزۈملەرنى كۆردى

- ئۆزۈملەرنى يېيەلەيمۇ
- ياق، ئۆزۈملەرگە بويى يەتمەي، يېيەلەيدى
- ئاخىرىدا تۈلكە قانداق قىلدى
- ئاخىرىدا تۈلكە: «بۇ ئۆزۈملەر تېخى پىشماپتۇ، توڭ ئۆزۈم چىشنى قامىتىدۇ» دېدى ۋە باغدىن چىقىپ كەتتى

2. تۆۋەندىكى ئۆرنەككە ئاساسەن بايان جۈملىلەرنى سوئال جۈملىگە ئۆزگەرتىڭلار.

ئۆرنەك: ئاكام بېرىلگەن تاپشۇرۇقلارنىڭ ھەممىسىنى ئىشلەپ بولدى.

جۈملىم: ئاكام بېرىلگەن تاپشۇرۇقلارنى ئىشلەپ بولدىمۇ؟

ئاكام نېمىنى ئىشلەپ بولدى؟

ئاكام تاپشۇرۇقلارنى قانداق قىلدى؟

(1) مەن ھەر كۈنى سائەت ئالتىدە ئورنۇمدىن تۇرىمەن.

(2) ساۋاقىدىشىم بوش ۋاقىتلىرىدا كىتاب ئوقۇشنى ياخشى كۆرىدۇ.

(3) بالىلار ھايۋانات باغچىسىگە باردى.

3. تۆۋەندىكى تېپىشماقلارنى تېپىڭلار. يەنە قانداق تېپىشماقلارنى بىلىسىلەر؟ يېزىپ كېلىڭلار.

(1) ئۆزۈم ئۇچلۇق بەك تىمەن،

ھەممىگە تون تىكىمەن.

(2) ئوق تەگسە تۆشكى قالماي،

تىغ تەگسە ئىزى قالماي.

ئۇ بولماستىن ھېچقاچان،

جانلىقلار ياشىالماي.



(3) بۇرۇنقى زاماندا بىر تۆگىچى باي ئۆتكەنكەن. ئۇنىڭ كىشىلەردىن ئېلىشى بولسا، ئالدىدىكى، ھەرگىزمۇ ئالماي قويمايدىكەن. ئەمما، كىشىلەرگە بېرىشى بولسا: «تۆگە قۇيرۇقى يەرگە يەتكەندە ئالسىن» دەپ، بەرمەيدىكەن.

ئۇنىڭ تۆگىلىرى ئىچىدىن ئۈچ يامان تۆگە چىقىپ قاپتۇ. بىرى ئادەم يەيدىكەن، بىرى تۆگە يەيدىكەن، يەنە بىرى توقۇم يەيدىكەن. باي بۇ ئۈچ تۆگىنى بىر يوللا بازارغا ئاپىرىپ، سېتىۋەتمەكچى بولۇپتۇ. لېكىن بۇ تۆگىلەرنى بىر-بىرىگە قانداق چېتىپ،

شەھەرگە ئەكىرىشنىڭ چارىسىنى تاپالماپتۇ. مۇنداق تىزىپ يېتلىسە، ئادەم ئۆلىدىكەن، ئۇنداق تىزىپ يېتلىسە، بىر تۆگە ئۆلىدىكەن، قانداق قىلىش كېرەك؟ ھېچ بىلەلمەپتۇ. شۇ ئارىدا بىر تۆگىچى بوۋاي بۇنى ئاڭلاپ، باينىڭ يېنىغا كېلىپ:

— ئەگەر مەن بۇ تۆگىلەرنى شەھەرگە بىخەتەر ئاپىرىپ، سېتىپ كەلسەم، نېمە بېرىسەن؟ — دەپ سوراپتۇ.

ئۈچ تۆگىنى يېتىلەپ بېرىپ، سېتىپ كېلەلىشىگە كۆزى يەتمىگەن باي بىر تۆگىنى بوۋايغا بېرىشكە ماقۇل بوپتۇ.

تۆگىچى بوۋاي باي بىلەن توختامنامە يېزىشىپ، ھېلىقى تۆگىلەرنى بىر-بىرىگە چېتىپ، خېيىم-خەتەرسىز شەھەرگە ئەكىرىپتۇ. ئۇ ئىككى تۆگىنى سېتىپ بېرىپ، بىرىنى ئۆزى مىنىپ، يولغا راۋان بوپتۇ. باي لېۋىنى چىشلىگىنىچە قاراپ قاپتۇ.

تېپىڭلارچۇ، تۆگىچى بوۋاينىڭ ئامالى قانداق بولغان؟

4. كۈندىلىك تۇرمۇشتا بىز تۆۋەندىكىدەك ئەھۋاللارنى ئۇچرىتىپ تۇرىمىز: يولدا كېتىۋاتقىنىمىزدا يېقىنلا يەردە ئەخلەت ساندۇقى بار بولسىمۇ، دوستىمىز شۆپۈكلەرنى قالايمىقان تاشلىغان بولۇشى مۇمكىن؛ تىياتىرخانىدا كۆپچىلىك جىم ئولتۇرۇپ ئويۇن كۆرۈۋاتقاندا، يېنىمىزدىكى ئىككىيلەن پاراڭغا چۈشۈپ كەتكەن بولۇشى مۇمكىن؛ بىر نەرسە ئېلىش ئۈچۈن كىشىلەر ئۆچرەتتە تۇرۇپ، ئۆز نۆۋىتىنى كۈتۈۋاتسا، بىرسى ئۆچرەتنىڭ ئەڭ ئالدىغا كىرىۋېلىشقا ئۇرۇنغان بولۇشى مۇمكىن؛ ئۆكىمىز مەكتەپتىن قايتقاندىن كېيىن ئېلېكترونلۇق ئويۇن ئويناپ، تاماق يېيىشنى ئۈنتۈپ قالغان، بۇ ئىش ئۇنىڭ ئۆگىنىشى ۋە تەن سالامەتلىكىگە تەسىر يەتكۈزگەن بولۇشى مۇمكىن. ...

شۇنىڭغا ئوخشاش ئەھۋاللارغا يولۇققاندا، ئۇلارنى ئاگاھلاندۇرۇشىمىز كېرەك. تۆۋەندىكى سوئاللار بويىچە كۆز قارىشىڭلارنى سۆزلەپ بېقىڭلار.

(1) باشقىلارنى قانداق ئىشقا قارىتا ئاگاھلاندۇرىمىز؟

(2) ئاگاھلاندۇرغاندا قانداق سۆزلەرنى ئىشلىتىمىز؟

(3) قانداق سۆزلىسەك، ئۈنۈملۈك بولىدۇ؟ نېمە ئۈچۈن؟

نۇتۇق: مەلۇم بىر تېمىدا كۆپچىلىككە قارىتا سۆزلەنگەن سۆز «نۇتۇق» دەپ ئاتىلىدۇ. نۇتۇقنىڭ مەزمۇنىنىڭ تېما بىلەن مۇناسىۋەتلىك، ئېنىق ۋە ئىخچام بولۇشى، سۆزلىگۈچىنىڭ ئۆزىگە ئىشەنگەن شەكىلدە تىك تۇرۇشى ۋە دۇدۇقلىماي، راۋان، ئورتاق ئەدەبىي تەلەپپۇز بىلەن سۆزلىشى، نۇتۇقنىڭ تەسىر كۆرسىتىش كۈچىنى ئاشۇرۇشتا مۇھىم رول ئوينايدۇ.



4. تۆۋەندىكى تېمىلاردىن بىرنى تاللاپ، جەدۋەلنى تولدۇرۇش ئارقىلىق بىر نۇتۇق تېكىستى يېزىڭلار.

بىز سىنىپ ھەيئەتلىرىنى قايتىدىن سايلىماقچى. سىز سىنىپ باشلىقى بولۇش ئۈچۈن ئۆزىڭىزنى نامزات كۆرسەتمەكچى.

بالىلارنىڭ بايراملىق بىرلەشمە كۆڭۈل ئېچىش پائالىيىتىدە، سىز سىنىپتىكى ساۋاقداشلىرىڭىزغا ۋاكالىتەن قىسقا نۇتۇق سۆزلىمەكچى.

مەھەللىدە ئۆتكۈزۈلگەن شاھىيات مۇسابىقىسىدە چېمپىيون بولىڭىز، تەقدىرنامە ئالغاندا تەسىراتىڭىزنى سۆزلىمەكچى.



ياشاغانلار سانائىيەسىگە بېرىپ ھال سورىغاندا، سىز ساۋاقداشلىرىڭىزغا ۋاكالىتەن سۆز قىلماقچى.

	نۇتۇق تېكىستىنىڭ ماۋزۇسى
	بۇ نۇتۇق تېكىستىنى نېمە ئۈچۈن تەييارلايمەن؟
	نۇتۇقنى قايسى سۆز بىلەن باشلايمەن؟ (سالام بېرىش سۆزلىرى، ئۆزۈمنى تونۇشتۇرۇش)
	نېمىشقا نۇتۇق سۆزلىمەكچىمەن؟
	تېمام بىلەن مۇناسىۋەتلىك تەسىر كۈچى بار ئۈچ جۈملەم: (1) نامزات: پىلانلىرىم (2) كۆڭۈل ئېچىش پائالىيىتى: ئەھمىيىتى ۋە تەبرىكلىرىم (3) چېمپىيون: كۆڭۈل سۆزلىرىم (4) ھال سوراش: كۆڭۈل سۆزلىرىم
	نۇتۇقۇمنىڭ تۈگەنچىسىدە كىملىرىگە رەھمەت ئېيتماقچىمەن؟

5. تۆۋەندىكى چۆچەكنى ئوقۇپ، چۈشەنچەڭلارنى سۆزلەپ بېرىڭلار.

كەكلىكلەر

(چۆچەك)



بار ئىكەن، يوق ئىكەن، ئۆتكەن زاماندا ئاق تاغنىڭ ئالدىدا، قارا تاغنىڭ كەينىدە بىر توپ كەكلىكلەر بولغان ئىكەن. ئۇلار بەك ئىناق ياشايدىكەن، دائىم ئۆزلىرىنىڭ قېرى باشلىقىنىڭ مەسلىھەتى بىلەن ئىش ئېلىپ بارىدىكەن.

كۈنلەردىن كۈنلەر، ئايلاردىن ئايلار ئۆتۈپتۇ. قېرى باشلىق بىر كۈنى ھەممە كەكلىكلەرنى ئۆز ئەتراپىغا يىغىپ، ئۇلارغا شۇنداق ۋەسىيەت قىپتۇ:

— بالىلىرىم، بىز ھازىرغىچە بەك ياخشى ياشاپ كەلدۇق. بىر-بىرىمىزنىڭ مەسلىھەتى

بىلەن ئىش ئېلىپ باردۇق. مانا كۆرۈپ تۇرۇپسىلەر، بىزنىڭ ئارىمىزدا تا مۇشۇ كۈنگىچە ئۇرۇش-تالاش ياكى رەنجىش-ئاداۋەت ساقلاش دېگەن نەرسىلەر كۆرۈلمىدى. ئەمدى مېنىڭ ئىككى پۈتۈم گۆرگە ساڭگىلاپ قالدى. مۇبادا ئۆلۈپ كېتىپ قالسام، سىلەرگە قالدۇرىدىغان شۇ ئىككى ۋەسىيەمنى ئۇنۇتماڭلار:

بىرىنچى ۋەسىيەتم: دائىم مۇشۇنداق ياشاڭلار، ئۇرۇشماڭلار، باشلىقىڭلارنىڭ مەسلىھەتى بىلەن ئىش ئېلىپ بېرىڭلار.

ئىككىنچى ۋەسىيەتم: مۇشۇ كۆرۈنگەن قارا تاغنىڭ ئارقىسىغا ئۆتمەڭلار. ئەگەر بەك ئۆتكۈڭلار كېلىپ كەتسە، ھەممىڭلار بىللە ئۆتۈڭلار، — دەپتۇ.

قېرى باشلىقىنىڭ سۆزىنى ئاڭلىغان كەكلىكلەر:

— خاتىرجەم بولۇڭ ئاتا، دېگەنلىرىڭىزنىڭ ھەممىسىنى بەجا كەلتۈرىمىز، — دەپتۇ.

ئارىدىن كۆپ ئۆتمەي قېرى كەكلىك ئالەمدىن ئۆتۈپتۇ. ئۇلار ئۆزلىرىنىڭ يېڭى باشلىقىنىڭ مەسلىھەتى بىلەن بۇرۇنقىدىنمۇ ياخشى كۈن كەچۈرۈپتۇ. بىر كۈنى چۈش مەزگىلى بىلەن كەكلىكلەر ئوۋدىن قايتىۋاتقاندا، ئارىسىدىن بىرسى ئايرىلىپ قاپتۇ. ئۇ كۆپ ۋاقىتلاردىن بېرى شۇنىلا ئويلايدىكەن: «نېمە ئۈچۈن ئاتىمىز بىزنى تاغنىڭ ئۇ قېتىغا ئۆتمەڭلار، دەيدۇ. بۇنىڭدا چوقۇم بىر گەپ بار، «كۆزۈڭنىڭ بارىدا شەھەر كۆر، چىشىڭنىڭ بارىدا گۆش يە» دەپتىكەن. تەۋەككۈل قىلىپ بىر ئۆتۈپ باقمايمۇ؟». ئۇ بۈگۈن شۇ ئارزۇسى ئۈچۈن راسا ئوبدان بىر پۇرسەت تۇغۇلغىنىغا خۇشال بولۇپ، قىن-قىنىغا پاتماي، قارا تاغقا قاراپ ئۇچۇپتۇ.

ئۇچۇپتۇ-ئۇچۇپتۇ، ئاز ئۇچۇپتۇ-كۆپ ئۇچۇپتۇ، ئاخىرى قارا تاغقا يېتىپ بېرىپتۇ. شۇنداق قارىغۇدەك بولسا، ھەممە ياق ياپيېشىل، سۇلار شارقىراپ ئېقىپ تۇرغان. بۇنى كۆرگەن كەلكىك: «ھە، ئاتىمىز بىزدىن بۇ يەرلەرنى قىزغىنىپ، شۇ قىزىل تاشلىق گىياھسىز تاغدىلا ئۆلۈپ كەتسۇن، دەپ ئويلاپتەكەن - دە!» دەپ ئىچ-ئىچىدىن تىت-تىت بولۇپ كېتىپتۇ. شۇنداق ئۇچۇپ كېتىپ بارسا، بىر يەردە بىر ئوچۇم قوناق چېچىلىپ تۇرغان ئىكەن. كەلكىكنىڭ نەپسى تاقىلداپ، شۇ قوناققا ئۆزىنى ئېتىپتۇ. دەل شۇ چاغدا، ئۈگىدەپ قالغان ئوۋچىنىڭ قولىدىكى يىپ سىلكىنىپ كېتىپتۇ. ئوۋچى بېشىنى كۆتۈرۈپ قارىسا، بىر كەلكىك قىلتاقتىكى قوناقنى يەۋاتقان ئىكەن. ئوۋچى دەررۇ يىپىنى تارتقان ئىكەن، كەلكىكنىڭ ئىككىلا پۇتى قىلتاققا چۈشۈپ قاپتۇ.

شۇ ۋاقىتتا ھېلىقى تاغدىكى كەلكىكلەر چۆرىدىشىپ ئولتۇرۇپ، بىر-بىرىنى ساناشقا كىرىشىپتۇ. قارىسا، بىر كەلكىك يوق. بۇلار شۇ كەلكىكنى ئىزدەش ئۈچۈن بىر كەلكىكنى ئەۋەتىپتۇ. ئۇمۇ بۇرۇنقى كەلكىك ئۇچقان يوللاردىن ئۇچۇپ كېلىۋېتىپ قارىسا، ھېلىقى كەلكىك پۈككىنى يەرگە يېقىپ ياتقۇدەك. ئالدىدا قوناقلا چېچىلىپ تۇرۇپتۇ. ئىزدەپ كەلگەن كەلكىك: «ھە، بۇ دانى جىق يەۋىلىپ، ئۇچالماي قاپتۇ - دە» دەپ ئويلاپتۇ. ئۇ دەرھال كەلكىكنىڭ قېشىغا چۈشۈپ، تىنچلىقمۇ سورايمى، چېچىلىپ كەتكەن قوناقلارنى تېرىپ يېيىشكە باشلاپتۇ. بۇنى كۆرگەن ئوۋچى: «ئۇھۇي! يەنە بىرنى تۇتتۇم!» دەپ خۇشال بولۇپ، قىلتاقنى بىر تارتىپتەكەن، ئۇنىڭ پۇتىمۇ قىلتاققا ئېلىنىپ قاپتۇ... ئوۋچى ئىككىنى بەرگەن خۇدا ئۈچىنىمۇ بېرەر دەپ، يىپىنى يەنە تۇتۇپ ئولتۇرۇپتۇ. بۇ ئىككى كەلكىك ئۆزىنى ئۇ ياق-بۇ ياققا تاشلاپ بېقىپتۇ، ئەمما قىلتاقتىن ھېچ قۇتۇلالماپتۇ.

كۈن ئاستا ئولتۇرۇشقا باشلاپتۇ. ئىككىلا كەلكىكتىن خەۋەر ئالالمىغان كەلكىكلەر ئاخىرى بۇلارنى تېپىش كويىغا چۈشۈپتۇ ۋە ھەممىسى قېرى ئاتىسىنىڭ ۋەسىيىتىنى يادىغا كەلتۈرۈپ، بىرلىكتە ئاسمانغا كۆتۈرۈلۈپتۇ. بۇلار ئۇچۇپ كېتىۋېتىپ قارىسا، ئىككىلا كەلكىك دانلاپ تۇرغان... بىر ئاز پەسلەپ، يەنە بىر سىنچىلاپ قاراپتەكەن، بۇلارنىڭ پۇتىدىكى قىلتاقلار ئوچۇقلا كۆرۈنۈپتۇ. بۇ بىر توپ كەلكىكنى كۆرگەن ئوۋچىنىڭ خۇشاللىقتىن ئاغزى قۇلىقىغا يېتىپ، يۈرەكلىرى ھاياجاندىن دۈپۈلدەپ سوقۇپ كېتىپتۇ.

كەلكىكلەرنىڭ باشلىقى:

— قېرىنداشلىرىمىز قىلتاققا چۈشۈپ قاپتۇ. ھەممىمىز بىر يوللا ئۆزىمىزنى قىلتاققا ئاتايلى-دە، بۇلارنى قىلتاقلرى بىلەن كۆتۈرۈپ ئۇچايلى، — دەپتۇ.

دېگەندەك ھەممىسى گۈرۈلدەپ كېلىپ، قىلتاققا ئۆزلىرىنى ئۇرۇپتۇ. قىلتاقنى ئىككى كەلكىك بىلەن بىللە چىشلەپ، ئاسمانغا كۆتۈرۈپ چىقىپ كېتىپتۇ... بۇلارنى كۆرگەن ئوۋچىنىڭ ئاغزى ئېچىلىپلا قاپتۇ... بىر ھازادىن كېيىن كەلكىكلەر ئۆزلىرىنىڭ ماكانلىرىغا يېتىپ كېلىپ، ئۇلارنىڭ پۇتلىرىدىكى يىپلارنى چىشلىرى بىلەن قىيىپ ئۈزۈپتۇ ۋە قالغان ئۆمرىنى ھەممىسى بىرلىكتە خەتەرسىز، ئىناق ئۆتكۈزۈپتۇ.


- سىز ئۇيغۇرلارغا ئائىت مىللىي خاسلىقلارنى بىلەمسىز؟
- سىز ئۇيغۇرلار بىلەن مۇناسىۋەتلىك نېمىلەردىن پەخىرلىنىسىز؟

دەرسكە
تەييارلىق

29-دەرس: ئۇيغۇر خەتتاتلىقى

نىياز كېرىم شەرقى

(چۈشەندۈرۈش ماقالىسى)



ئۇيغۇر خەتتاتلىقى ئۇيغۇرلارغا خاس بولغان، خەتنى گۈزەل يېزىش سەنئىتىدۇر.

خەتتاتلىق — يېزىقنىڭ بەدىئىيەشتۈرۈلگەن شەكلى بولۇپ، ئۇنىڭ كېلىپ چىقىشى ۋە تەرەققىياتى يېزىق بىلەن چەمبەرچەس باغلانغان. يېزىق بولسا، ھەرقايسى مىللەتلەرنىڭ مەدەنىيىتىنى ئۆلچەيدىغان مۇھىم ئامىللارنىڭ بىرى. ئۇيغۇر خەلقى ئۇزاق تارىخ جەريانىدا، قەدىمكى تۈرك يېزىقى، قەدىمكى ئۇيغۇر يېزىقى، ئەرەب-پارس يېزىقى ئاساسىدىكى ئۇيغۇر كونا يېزىقى ... قاتارلىق ئوخشىمىغان يېزىقلارنى قوللىنىپ، ئۆز تىلىنى خاتىرىلەپ، ناھايىتى كۆپ يازما يادىكارلىقلارنى قالدۇرغان.

ئورخۇن ۋادىسىدىن بېنسەي دەريا ۋادىلىرىغىچە بولغان ئارىلىقتا تىكلەنگەن تاش ئابىدىلەر، دۇنخۇاڭ، خېشى كارىدورى، تۇرپان ۋادىسىدىكى بېزەكلىك مىڭئۆي ئىبادەتخانىسى ۋە تارىم ۋادىسىدىكى بوستانلىقلاردىن ۋە قەبرىلەردىن تېپىلغان يازما ۋە تام رەسىملەردىكى يېزىقلارنىڭ ھەممىسى ئەجدادلىرىمىزنىڭ خەتتاتلىق سەنئىتىنىڭ بىر قەدەر يۇقىرى سەۋىيەدە ئىكەنلىكىنى ئىسپاتلايدۇ.

ئىسلامىيەتتىن كېيىن بولسا، ئۇيغۇرلار ئۆزلىرىنىڭ ئەنئەنىۋى تەسۋىرىي سەنئىتىنى ئەرەب،

پارس يېزىقىدىكى خەتتاتلىق سەنئىتى بىلەن بىرلەشتۈرۈپ، ئۆز مىللىتى ۋە رايونىنىڭ ئالاھىدىلىكىگە ئىگە خاس ئۇسلۇب يارىتىپ، ئېسىل خەتتاتلىق ئەسەرلىرىنى يېزىپ كەلگەن. بۇ ئەسەرلەر بۈگۈنگە قەدەر بىزگە يېتىپ كەلگەن تارىخىي كىتابلىرىمىزدا، مەسچىتنىڭ تاملىرى ۋە ئۇيۇقلىرىدا، نەزىر-چىراغ پەشتاقللىرىدا، قەبرى تاشلىرىدا، قەدىمىي قۇرۇلۇشلارنىڭ تاملىرىدا ۋە قەدىمىي ئەسەر ۋە قوليازما شەكلىدە كۈتۈپخانا ۋە مۇزېيلاردا ساقلانماقتا.

مەتبەئە كەشىپ قىلىنىمىغان ۋە كىتاب بېسىش ئانچە راۋاجلانمىغان دەۋرلەردە خەتتاتلىقنىڭ رولى ناھايىتى چوڭ ئىدى. كىتابلار ئۇستا خەتتاتلارنىڭ مېھنىتى ئارقىلىق كۆچۈرۈلۈپ يېزىلىپ، كۆپەيتىلەتتى. شۇڭا ئاتا-بوۋىلىرىمىزنىڭ ئىجادىي ئەسەرلىرىنىڭ بىزگە يېتىپ كېلەلىشىدە، خەتتاتلىرىمىز كۆۋرۈكلۈك رول ئوينىغان ئىدى. خەتتاتلىقنىڭ سەنئەت جەھەتتىكى قىممىتى، مەتبۇئات تەرەققىي قىلغان بۈگۈنكى كۈندىمۇ داۋاملاشماقتا. شۇنىڭ بىلەن بىرگە ماقال-تەمسىل، ئەقلىيە سۆز، شېئىر قاتارلىق ئۇيغۇر مىللىتىگە خاس پىكىر سىستېمىسىنىڭ جەۋھەرلىرى مۇجەسسەملەنگەن قىسقا تېكىستلەر، خەتتاتلار تەرىپىدىن سەنئەت ئەسەرگە ئايلاندۇرۇلۇپ، قىممەت قارىشىمىز ۋە مەدەنىيەت ئەنئەنىمىز كېيىنكى ئەۋلادلارغا يەتكۈزۈلمەكتە.

ئۇزاق تارىخىي دەۋرلەردە، ئۇيغۇرلار ئىچىدىن ئاجايىپ يۈكسەك ماھارەتكە، قالتىس يۇقىرى تالانتقا ئىگە خەتتاتلار يېتىشىپ چىققان ئىدى. ھازىرقى زامان خەتتاتلىرى ئۆزگىچە قىياپەت بىلەن، ئەنئەنىۋىي خەتتاتلىق سەنئىتىگە ۋارىسلىق قىلىپ ۋە ئۇنى جارى قىلدۇرۇپ، ئۈزلۈكسىز تۈردە ياخشىلاپ ۋە يېڭىلاپ، ئۇيغۇر خەتتاتلىقىنى ھەقىقىي تۈردە ئاممىباب سەنئەتكە ئايلاندۇردى.

سەنئەت ئەسىرى قىلىپ يېزىلغان سۆز-جۈملەلەر، «ھۆسنخەت» دەپ ئاتىلىدۇ. ھۆسنخەت — يېزىقتىن ئىشلەنگەن كەشتە. ئۇنىڭ كەشتىگە ئوخشاش چىرايلىق ئىشلەنگەن خىلمۇخىل نۇسخىلىرى بار. ھازىرقى زامان ئۇيغۇر خەتتاتلىقىدا تۈز خەت، سۇلۇس خەت، نەسخى خەت، ئەسلىيە خەت، رۇقى خەت، رەيھانى خەت، ئىجازەت خەت، تەئىلىق خەت، كۇفى خەت، شەترەنجى خەت، دىۋانى خەت، جەللى دىۋانى خەت، ئوۋقەم خەت، تەسۋىرىي خەت نۇسخىسى قاتارلىقلار بار. بۇ يەردە ئەڭ كۆپ قوللىنىلىدىغان تۆت خىل نۇسخا ئۆلگە سۈپىتىدە بېرىلدى.



(2) تەئىلىق خەت نۇسخىسى

بىلىم يىنىپ تۇرغان چىراغ،
ھۈنەر بىقىپ تۇرغان بۇلاق.

— ھۆسنخەتنى ئابلىكىم ئەمەت يازغان —

(3) تۈز خەت نۇسخىسى

تەدبىرىڭ قانداق بولسا،
تەغدىرىڭ شۇنداق بولۇز.

— ھۆسنخەتنى ئابلىكىم ئەمەت يازغان —

(4) تەسۋىرىي خەت نۇسخىسى

ھېلى

— ھۆسنخەتنى ئابلىكىم ئەمەت يازغان —



1. تۆۋەندىكى سوئاللارغا جاۋاب بېرىڭلار.

(1) كىتاب بېسىش ئانچە تەرەققىي قىلمىغان مەزگىللەردە خەتتاتلىق قانداق رول ئوينىغان؟

(2) ئۇيغۇرلارنىڭ خەتتاتلىق سەنئىتىگە ئائىت ئەسەرلەرنى قەيەرلەردە كۆرۈش مۇمكىن؟

(3) ھازىر ئۇيغۇر خەتتاتلىقى قانداق ۋەزىپىلەرنى ئۆتەۋاتىدۇ؟

(4) ھۆسن خەتلەرنىڭ قانداق تۈرلىرى بار؟ ئەڭ كۆپ قوللىنىلىدىغانلىرى قايسىلار؟

2. ئىسىم-فامىلەڭلارنى ئۆزۈڭلار خالىغان بىر خەت نۇسخىسىدا ھۆسن خەت قىلىپ يېزىپ كېلىڭلار.

3. تۆۋەندىكى سۆزلەرنىڭ مەنىسىنى لۇغەتتىن تېپىپ، «لۇغەتتىم» گە يېزىڭلار.



مەرىپەتپەرۋەر، ئۆزگىچە، ئاممىۋى، چەمبەرچەس،
جەريان، بوستانلىق، ئۇسلۇب، راۋاجلان،
ئېستېتىك، رول ئوينا.



4. تېكىستكە پەرقلق ئىككى ماۋزۇ يېزىڭلار.

5. ئۆلگە سۈپىتىدە بېرىلگەن ھۆسن خەتلەرنى كۆزىتىپ، ئۇلارنىڭ ئارىسىدا قانداق پەرقلەرنى بايقىغانلىقىڭلارنى ئېيتىپ بېرىڭلار.

6. تۆۋەندىكى سۆزلەرنى ئۆلگە جۈملىسىدە كۆرسىتىلگەندەك، قارشى مەنىسى بىلەن بىللە جۈملە ئىچىدە قوللىنىڭلار.

ئۆلگە: ياخشى يامان: دۇنيانىڭ ھەممە يېرىدە ياخشى يامان ئادەملەر بولىدۇ.

(1) دوست:

(2) ئىلگىرى:

(3) ئىسسىق :

(4) ئېغىر:

(5) كونا:

(6) ئوڭ:



بىلىۋالاي

ئۇيغۇر-سلاۋيان يېزىقى

ئۇيغۇرلار ھازىر دۇنيادىكى ئوخشىمىغان دۆلەتلەردە ياشاۋاتىدۇ. ئۇيغۇر نوپۇسى ئەڭ كۆپ بولغان جايلار شەرقىي تۈركىستاندىن قالسا، قازاقىستان، قىرغىزىستان، ئۆزبېكىستان، تۈركىيە قاتارلىق مەملىكەتلەردۇر. ھازىر دۇنيا مىقياسىدىكى ئۇيغۇرلار ئۈچ خىل يېزىق ئىشلىتىۋاتىدۇ. بۇلاردىن بىرىسى ۋە ھازىرغىچە كەڭ كۆلەمدە ئىشلىتىلىۋاتقنى كىتابىمىزدا قوللىنىلغان فونېتىكىلىق ئۇيغۇر-ئەرەب يېزىقىدۇر. ئۇنىڭدىن باشقا ئۇيغۇر-لاتىن يېزىقىنىمۇ ئىشلىتىدىغانلار بار. ئوتتۇرا ئاسىيادىكى ئۇيغۇرلار بولسا، ئۇيغۇر-سلاۋيان يېزىقىنى ئىشلىتىۋاتىدۇ. ئەڭ كۆپ كىتاب-ماتېرىيال نەشر قىلىنغان يېزىق — ئۇيغۇر-ئەرەب يېزىقى. ئۇنىڭدىن قالسا، ئۇيغۇر-سلاۋيان يېزىقى.

ئەگەر بىز تۆۋەندىكى رەسىمدە بېرىلگەن ھەرپلەرنى سېلىشتۇرۇپ، ئۇيغۇر-سلاۋيان يېزىقىنى ئۆگىنىۋالسا، ئوتتۇرا ئاسىيادىكى ئۇيغۇرلار نەشر قىلغان نۇرغۇن قىممەتلىك ماتېرىياللارنى ئوقۇيالايمىز.

سلاۋيان يېزىقىدا جەدۋەلدىكىلەردىن باشقا يەنە تۆۋەندىكى ھەرپلەرمۇ ئىشلىتىلىدۇ:

Ё (yo)	يو
Ц (ts)	تس
Щ (shch)	(يۇمشاش) ش
Ю (yu)	يۇ
Я (ya)	يا
Э (e)	ئې
Ы (i)	ئى
Ъ (ayrish belgisi)	ئايرىش بەلگىسى
Ь (yumshitish belgisi)	يۇمشىتىش بەلگىسى

ئۇيغۇر ئېلىپبەسى Uyghur Élipbesi Уйғур Елипбәси

پاڧا Пақа Paqa	پ п p	بېلىق Белиқ Béliq	ب б b	ئەتلەس Әтләс Etles	ئە ә e	ئات Ат At	ئا а a
خوراز Хораз Xoraz	خ х x	چەينەك Чәйнәк Cheynek	چ ч ch	جۈمەك Жүмәк Jümek	ج ж j	توشقان Тошқан Toshqan	ت т t
ژۇرنال Журнал Zhurnal	ژ ж zh	زەنجىر Зәнжир Zenjir	ز з z	راۋاب Раваб Rawab	ر р r	دوپپا Доппа Doppa	د д d
فونتان Фонтан Fontan	ف ф f	غاز Ғаз Ghaz	غ ғ gh	شير Шир Shir	ش ш sh	سائەت Саәт Saet	س с s
ياڭاق Яңақ Yangaq	ڭ ң ng	گۈل Гүл Gül	گ г g	كالا Кала Kala	ك к k	قوي Қой Qoy	ق қ q
هەرە Һәрә Here	ه һ h	نان Нан Nan	ن н n	مۈشۈك Мүшүк Müshük	م м m	لامپا Лампа Lampa	ل л l
ئۈزۈم Үзүм Üzüm	ۈ ү ü	ئۆي Өй Öy	ۆ ө ö	ئۇسسۇل Уссул Ussul	ۇ у u	ئوت От Ot	ئو о o
يولۋاس Йолвас Yolwas	ي й y	ئىت Ит It	ئى и i	ئېيىق Ейиқ Éyiq	ئې е é	ۋېلىسىپىت Велисипит Wélisipit	ۋ в w

ئەسكەرتىش: ئۇيغۇر لاتىن يېزىقى بەش قېتىملىق ئىلمىي مۇھاكىمە يىغىنى ئارقىلىق 2001-يىلى ئىچىلدا بىرلىككە كەلتۈرۈلگەن. ئەگەر «éÉ, üÜ, öO» لەرنى كىرگۈزۈشكە ئىمكانىيەت بولمىغاندا ماس ھالدا «eE, uU, oO» لەرىمۇ ئىشلىتىشكە بولىدۇ. تەپسىلاتىنى <http://www.ukij.org> دىن كۆرۈڭ.

© 2006 Waris Abdükérîm Janbáz

30- دەرس: ئانا تىلىم

شۈكۈر يالقىن



مەھمۇد، يۈسۈپ، نەۋائىي،
مەشرەپ، گۈمناھ، سەدائىي.
يېتىشتۈردۈڭ نىزارىي،
ئانا تىلىم، سۆيگەن تىلىم.

ۋەتەن سۆيەر ئۇيغۇرىي،
تەۋپىق، لوتۇن، نىم شېھىتىي.
قىلىڭ ناتىق سەن ئۇلارنى،
ئانا تىلىم، سۆيگەن تىلىم.

مىڭلاپ ئەدىب يازدى كىتاب،
ھەربىر جۈملەڭ ياغراق خىتاب.
دىل يورۇتتۇڭ بولۇپ ئاپتاپ،
ئانا تىلىم، سۆيگەن تىلىم.

ئانا تىلىم، سۆيگەن تىلىم،
يۈرىكىمدىن كۆيگەن تىلىم.
خەلقىمىزنىڭ مېھرى سىڭگەن،
ماڭا بىلىم بەرگەن تىلىم.

تۇنجى قېتىم «ئانا» دېدىم،
سۆز قىلىشنى سەندىن بىلدىم.
مۇرادىمنى ھاسىل قىلدىم،
ئانا تىلىم، سۆيگەن تىلىم.

ئاشتى ساڭا ئىپتىخارم،
بولغاچ ئۆزۈڭ دىلخۇمارم.
سەن - سەن مېنىڭ تىل تۇمارم،
ئانا تىلىم، سۆيگەن تىلىم.

ماڭدۇق ئالغا جەۋلان قىلىپ،
ئانا تىلىم، سۆيگەن تىلىم.

كۈلدى گۈزەل سائادىتىم،
سېنى كۈيلەش چىن ئادىتىم.
ھەرقاچان سەن گاڭ قانتىم،
ئانا تىلىم، سۆيگەن تىلىم.

ئۆزۈڭ مېنىڭ شەرەپشانىم،
قاندې بۈگۈن دىل ئارمانىم.
ئاشار سەندىن ئىقتىدارىم،
ئانا تىلىم، سۆيگەن تىلىم.

سەن ئارقىلىق بىلىم ئېلىپ،
تەبىئەتكە يۈگەن سېلىپ.



كۆنۈكمە

1. شېئىردا ئانا تىلىنىڭ مۇھىملىقى، ئۇنىڭ رولى ۋە ئەھمىيىتى قىزغىن مۇھەببەت بىلەن كۈيلەنگەن. شېئىرنى قايتا-قايتا ئوقۇپ، ئۇنىڭدا ئىپادىلەنگەن مەزمۇننى يېزىپ چىقىڭلار.

2. تۆۋەندىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار. ئاخىرىدا «لۇغەتتىم» گە يېزىڭلار. ئەڭ ئاخىرىدا بىردىن جۈملە تۈزۈڭلار.



مېھىر، ئىپتىخار، دىلخۇمار، تىلتۇمار، ناتىق، ئەدىب،
ختاب، جەۋلان قىل-، سائادەت، كۈيلە-



3. شېئىردىن ئالغان تەسىراتىڭلارغا بىرلەشتۈرۈپ، ئانا تىلنى تىرىشىپ ياخشى ئۆگىنىشنىڭ ئەھمىيىتى توغرىسىدىكى چۈشەنچەڭلارنى قىسقىچە سۆزلەپ بېرىڭلار.

4. تۆۋەندىكى سوئاللارغا جاۋاب بېرىڭلار.

(1) شائىر ئانا تىلنى قانداق سۆزلەربىلەن ئىپادىلىگەن؟

(2) شېئىرنى كىم يازغان ئىكەن؟

3) شېئىردىكى قايسى مىسرالارنى ياقتۇردۇڭلار؟

4) شېئىردا ئىسمى تىلغا ئېلىنغان ئەدىبلەر كىملەر؟

5. شېئىرغا بىر-بىرىگە ئوخشىمايدىغان ئىككى ماۋزۇ قويۇڭلار.

6. تۆۋەندىكى ئىدىيىمىلارنىڭ مەنىسىنى يېشىپ بېقىڭلار.



7. كېيىنكى دەرسكە «ئانا تىلىم — ئۇيغۇرچە» دېگەن تېمىدا بىر پارچە شېئىر يېزىپ كېلىڭلار.

31-دەرس: ئىلھام توختىنىڭ يەنە بىر يۈزى

ئابدۇۋەلى ئايۇپ

(خاتىرە)

ئالىي مەكتەپ ھاياتىدا ئىلھام مۇئەللىمىدىن كۆرگىنىم پەقەتلا دەرس ۋە لېكسىيەلىرىدىكى ئىلمىيلىكى ئىدى.

ئۇيغۇرلار خىتاي دۆلىتىنىڭ پۇقراسى تۇرۇقلۇق، خىتاينىڭ قانۇنىدا بەلگىلەنگەن ھەق-ھوقۇقلاردىن بەھرىمەن بولالمايتتى. يەر ئاستى ۋە يەر ئۈستى بايلىقلىرى تولۇپ تاشقان شەرقىي تۈركىستاننىڭ ئىگىلىرى تۇرۇقلۇق، ئومۇمەن نامراتلىق ئىچىدە ياشايتتى. دېھقانلار، چارۋىچىلار، باغۋەنلەر ۋە ھۈنەرۋەنلەر كېچە-كۈندۈز تىرىشىپ-تىرىشىپ ئىشلىسىمۇ، باجنىڭ ئېغىرلىقىدىن چاپنى تىزىدىن ئاشمايتتى. يۇقىرى مەلۇماتلىق ئىختىساس ئىگىلىرى بولغان نۇرغۇن ئۇيغۇرلار ئىشسىز ئىدى ياكى ئۆزىگە لايىق، كەسپىگە مۇۋاپىق بىر ئىشتا ئىشلەش پۇرسىتىگە ئېرىشەلمەيتتى. ئىلھام مۇئەللىم لېكسىيەلىرىدە ئۇيغۇرلارنىڭ مىللىي مەنپەئەتىگە چېتىشلىق مانا مۇشۇنداق مەسىلىلەرنى ئىقتىسادشۇناسلىق نۇقتىسىدىن ناھايىتى ئىلمىي يوسۇندا تەھلىل قىلاتتى.

بىز ياشلار ئۇنىڭ خىتايچە ماقالىلىرىنى ئوقۇپ، لېكسىيەلىرىنى ئاڭلاپ، ئۆزئارا مۇلاھىزە قىلىپ، نۇرغۇن مەسىلىلەرنىڭ تېگىگە يەتكەن ئىدۇق. ئون يىللار ئۆتۈپ، مەنمۇ ئالىي مەكتەپ ئوقۇتقۇچىسى بولغاندىن كېيىن، ھېچ كۈتۈلمىگەن بىر پەيتتە مۇئەللىمنىڭ يەنە بىر يۈزىنى بايقىدىم.

ئىلھام مۇئەللىم ئۆز خەلقىگە مېھرىلىك ۋە مۇلايىم بىر ئىلىم ئىگىسىلا ئەمەس، زالىملارغا ھەر قانداق يەردە، ھەرقانداق ۋاقىتتا قولىدىن نېمە كەلسە، شۇنىڭ بىلەن قارشى تۇرىدىغان، زەربە بېرىدىغان، قەھرىلىك بىر ئەزىمەت ئىكەن.

2009-يىلى ئاپرېلدا بېيجىڭدا بىر مۇھاكىمە يىغىنىدىن بىللە قايتقان ئىدۇق. تۇيۇقسىز ئۇنىڭ قىزغىن پاراڭ سېلىۋاتقان ئەپتى بۇزۇلۇپ، خىتايچە ئاغزىنى بۇزدى. مەن نېمە بولغاننى ئۇقۇپ بولغىچە، ماشىنىسىنى جايىدا توختاتتى ۋە كۈلۈچىنى ئېلىپ چۈشۈپ كەتتى. مەنمۇ چۈشۈپ قارىسام، كەينىدىن كېلىۋاتقان بىر ماشىنىغا قاراپ كۈلۈچىنى پۇلاڭلىتىپ ۋارقىرىغىلى تۇرۇپتۇ: «قارا! مەن سېنىڭ كىملىكىڭنى بىلىمەن، ئىككى سائەت بولدى كەينىمگە كىرىۋالدىڭ. سېنى ئوبدان تونۇيمەن، قارا كۆز ئەينەك تاقىۋالسام، ھېچكىم تونۇمايدۇ دېمە. چۈشە ماشىنىدىن! ئەركەك بولساڭ، كەينىمىدىن ئەگەشمەي ئالدىمغا كەلمەمسەن! مېنى تەقەب قىلىپ، نەدىرەك سوقاي دېگەنتىڭ؟! مانا سوقە! ئالدىڭدا مەن!»

ئىلھام مۇئەللىمگە ئەگەشكەن ماشىنا بىرلا ئەمەس، يەنە بىرىمۇ بارمۇ، ياكى يولنىڭ توسۇلغىنىدىن ئىچى پۇشقان باشقا بىرىمۇ، ھېلىقى ماشىنىنىڭ كەينىدىكى يەنە بىر ماشىنىدىن ياش، ئېگىز، كاستۇم-بۇرۇلكىلىق بىر يىگىت چۈشۈپ، سالا قىلىشقا باشلىدى. ئاڭغىچە كانايىلار تاتاتلاپ، قۇلاق مېڭىلەرنى

يېدى. ئىلھام مۇئەللىمۇ بولدى قىلاي دېدىمۇ، ئاغزىنى بۇزۇپ، يەنە بىر ئىككى ئېغىز تىللاپ بولغاندىن كېيىن، ماشىنىسىغا چىقتى.

مەن غەزەپتىن تۆمۈردەك كۆكۈرۈپ كەتكەن مۇئەللىمنىڭ چىرايىغا ئۇنى ئەزەلدىن كۆرۈپ باقمىغاندەك قاراپ كېتىپتىمەن. ئۇ: «سەت بولدى، ئالدىڭىزدا ئاغزىمنى بۇزۇپ تاشلىدىم. مۇشۇنداق بەك نېرۋامغا تېگىدۇ بۇ ئاكەسلەر» دېگىنىچە ماشىنىسىنى ئوت ئالدىردى. مەن بولسام، مۇنبەردە بور تۇتقان قوللارنىڭ كۈلۈچى قانداق سىقىمىدىغانلىقىنى، دائىم ئىلىم ئەھلىگە لېكسىيە سۆزلەيدىغان ئېغىزلارنىڭ ئاكەسلەرگە قانداق ھەيۋە قىلغانلىقىنى تەسەۋۋۇر قىلىپ بولالماي، لال ئىدىم.

ئىلھام مۇئەللىمنىڭ قورقماس يۈرىكى، سۇنىاس جاسارتى، تىز پۈكمەس ئىرادىسى، ئەسلىدە ئابدۇخالىق ئۇيغۇرنىڭ، رىزۋانگۈلنىڭ، مەمتىلى ئەپەندىنىڭ، كۆك مايىلىق قىزنىڭ... ھەممە، ھەممىزنىڭ قېنىغا سىڭىپ كەتكەن، يۈرىكىمىزگە ئورناپ كەتكەن ھېس-تۇيغۇلارنىڭ سىمۋولى ئىدى...



كۆنۈكمە

1. تۆۋەندىكى سوئاللارغا جاۋاب بېرىڭلار.

- (1) ئىلھام توختى كىم؟
- (2) ئىلھام توختىنىڭ تېكىستتە تىلغا ئېلىنغان «يەنە بىر يۈزى»، ئۇنىڭ قايسى يۈزى؟
- (3) ئىلھام توختى لېكسىيەلىرىدە ۋە ماقالىلىرىدە قايسى تېمىلارنى تىلغا ئالغان؟ نېمە ئۈچۈن؟
- (4) يازغۇچى نېمىشقا ئىلھام توختىنىڭ جاسارتىنى ۋە تىز پۈكمەس ئىرادىسىنى، ھەممىزنىڭ ھېس-تۇيغۇسىنىڭ سىمۋولى دەيدۇ؟

2. تۆۋەندىكى سۆزلەرنىڭ مەنىسىنى لۇغەتتىن ئىزدەپ «لۇغەتتىم»گە يېزىڭلار.



لېكسىيە، نامراتلىق، قەھرىلىك، مۇھاكىمە يىغىنى، كۈلۈچ،
پۇلاڭلات، كەينىگە كىرىۋال، ئاغزىنى بۇز، قىزغىن



3. يۇقىرىدىكى سۆزلەرگە بىردىن جۈملە تۈزۈڭلار.

4. تۆۋەندىكى جۈملىلەردىن ئىدىيىمىلارنى تېپىپ، ئىشارەتلەڭلار ۋە مەنىسىنى ئېيتىپ بېرىڭلار.

- (1) ئاپامنىڭ قىلغان سۆزلىرى بۇقۇلغىدىن كىرىپ، ئۇقۇلغىدىن چىقىپ كېتىپتۇ.
- (2) سوغۇقتىن قىزنىڭ يۈزى ئاناردەك قىزىرىپ كەتكەندى.
- (3) كۈچۈكۈم قورسىقى ئاچقاندا، قۇيرۇقىنى شىپاڭشىتىپ كېتىدۇ.
- (4) سىنىپىمىزغا يېڭى كەلگەن ساۋاقداشلىرىمىزنى ئارىمىزغا ئېلىشىمىز كېرەك.
- (5) پۈتۈن ئۆمرىنى ئىشلەپلا ئۆتكۈزگەن مومامنىڭ قوللىرى تايماقتەك قاتتىق ئىدى.
- (6) ئىمتىھاندا يۈز ئالغانلىقىمنى بىلىپ، بېشىم كۆككە يەتتى.
- (7) ئۇ توختىماستىن ئانىسىنىڭ ئاغزىنى غېرىچلاپ، ھەممەيلەننى بىزار قىلىۋەتتى.
- (8) ئۇلار شۇنچە ئىشلىسىمۇ، چاپىنى تىزىدىن ئاشمايتتى.
- (9) كۆپچىلىك سالا قىلىپ، خاپىلىشىپ قالغان غەيرەت بىلەن يالقۇننى ياراشتۇرۇپ قويدى.
- (10) يەتتە ئۆلچەپ بىر كەس دېگەن گەپ بار، ئويلىشىپراق ئىش قىلالى.

بىلىۋالاي



ھەققانىيەت كۈرەشچىسى پىروڧېسسور ئىلھام توختى

ئىلھام توختى 1969-يىلى ئاتۇشتا تۇغۇلغان بولۇپ، ئىقتىسادشۇناسلىق كەسپى بويىچە يېتىشىپ چىققان بىر ئاكادېمىك. ئۇ بېيجىڭ مەركىزىي مىللەتلەر ئۇنىۋېرسىتېتىدا ئوقۇتقۇچى بولۇپ ئىشلىگەن. بۇ جەرياندا بىر ياقىتىن خىتايدا ئوقۇۋاتقان ئۇيغۇر قاتارلىق ئالىي مەكتەپ ئوقۇغۇچىلىرىغا لېكسىيە سۆزلەش ئارقىلىق، ئۇيغۇرلارنىڭ ۋەتىنىدىكى يەر ئاستى ۋە يەر ئۈستى بايلىقلارنىڭ نېمىلەر ئىكەنلىكىنى، بۇلار ئاپتونوم رايون قانۇنى بويىچە ئىشلىتىلسە، ۋەتىنىمىزدىكى خەلقنىڭ تۇرمۇشىدا قانداق ياخشىلىنىش بولىدىغانلىقىنى؛ قانۇندا ئۇيغۇرلارنىڭ قانداق ھەق-ھوقۇقلىرىنىڭ بارلىقىنى، بۇلارنى تەلەپ قىلىپ، مىللەت سۈپىتىدە قەد كۆتۈرۈش كېرەكلىكىنى تەكىتلىگەن. يەنە بىر ياقىتىن خىتايلارغا ئۇيغۇرلارنىڭ ئىنسانىيەت ئۈچۈن قوشقان تۆھپىلىرىنى، ئۇيغۇرلار كۈللۈكتىن شەكىلدە، بىر مىللەت سۈپىتىدە ئۇچراۋاتقان ھەرخىل چەكلىمىلەرنى، دۆلەت تەرىپىدىن ئۇيغۇرلارغا ئېلىپ بېرىلىۋاتقان ناھەقچىلىك ۋە تەڭسىز مۇئامىلىلەرنى چۈشەندۈرگەن. ئۇ 2006-يىلى «ئۇيغۇرېز» تور بېتىنى قۇرۇپ، ئۇيغۇرلارغا ئائىت سەزگۈر ۋە ئۆتكۈر



مەسىلىلەرنى ئوتتۇرىغا قويغان ماقالىلەرنى خىتايچە، ئىنگلىزچە تىللاردا ئېلان قىلىپ، بۇ ھەقتىكى ئىلمىي مۇنازىرىلەرنى جانلاندۇرۇپ، ناھايىتى كۆپ كىشىنىڭ ئۇيغۇر مەسىلىسىنى چۈشىنىشىگە ئىمكان ياراتقان.

2009-يىلى يۈز بەرگەن «5-ئىيۇل ئۈرۈمچى قىرغىنچىلىقى» مۇناسىۋىتى بىلەن چەت ئەل مۇخبىرلىرىنىڭ زىيارىتىنى قوبۇل قىلىپ، ۋەقەنىڭ ھەقىقىي ماھىيىتىنى دادىللىق بىلەن ئوتتۇرىغا قويغان.

ئۇ ھەققانىيەت تەلەپ قىلىشتىن ۋە ئىنسانلارنى ئويغىتىشتىن قەتئىي ۋاز كەچمىگەن. 2014-يىلى 15-يانۋار كۈنى بېيجىڭدىكى ئۆيىدىن تۇتقۇن قىلىنىپ، ئارىدىن توققۇز ئاي ئۆتكەندىن كېيىن، 23-سېنتەبىر كۈنى ئۈرۈمچى شەھەرلىك ئوتتۇرا سوت مەھكىمىسى تەرىپىدىن «دۆلەتنى پارچىلاشقا قۇتراتقۇلۇق قىلىش» جىنايىتى بىلەن ئەيىبلىنىپ، مۇددەتسىز قاماق جازاسىغا ھۆكۈم قىلىنغان.

ئىلھام توختى ئۇستاز، ئۇيغۇرلار ئۇچراۋاتقان ئادالەتسىزلىكنى تۈگىتىش ئۈچۈن يۈرەك قېنىنى سەرپ قىلغان. ئۇ چەت ئەللەردە «ساخاروف مۇكاپاتى»، «مارتېن ئانالىس كىشىلىك ھوقۇق مۇكاپاتى»، «ۋېيمار ئەركىنلىك مۇكاپاتى» ۋە «ئىسمائىل گاسپىرالى مۇكاپاتى» قاتارلىق ئوندىن ئارتۇق خەلقئارالىق مۇكاپاتقا ئېرىشكەن. ئىلگىرى-كېيىن بولۇپ، جەمئىي تۆت قېتىم «نوبېل تىنچلىق مۇكاپاتى» غا نامزاتلىققا كۆرسىتىلگەن.

32-دەرس: ئۇيغۇر تىلى بىلىملىرى: بۇيرۇق جۈملە ۋە ئۈندەش جۈملە

1. بۇيرۇق جۈملە: سۆزلىگۈچىنىڭ بۇيرۇق، شوئار، چاقىرىق، ئۆتۈنۈش، ئۈمىد-تىلەك، مەسلىھەت مەنسىدىكى پىكىرلىرىنى ئىپادىلەيدىغان جۈملەلەرنى كۆرسىتىدۇ. بۇيرۇق جۈملەلەرنىڭ خەۋىرى ئومۇمەن بۇيرۇق رايىدىكى پىئىللاردىن بولىدۇ.

بۇيرۇق، چاقىرىق، شوئار مەنسىدىكى بۇيرۇق جۈملەلەر ئادەتتە كۈچلۈك ۋە كۆتۈرەڭگۈ ئاھاڭدا ئېيتىلىدۇ. يېزىقتا بولسا، بۇ خىلدىكى جۈملەلەردىن كېيىن ئۈندەش بەلگىسى (!) قويۇلىدۇ. مەسلەن:

مۇھىتنى قوغدايلى! (چاقىرىق)

ياخشىۇن ئەركىنلىك! (شوئار)

تېزدىن مەيدانغا يىغىلىڭلار! (بۇيرۇق)

ئۈمىد-تىلەك، مەسلىھەت، ئۆتۈنۈش مەنلىرىدىكى بۇيرۇق جۈملەلەر پەسرەك ئاھاڭدا ئېيتىلىدۇ. يېزىقتا بولسا، بۇ جۈملەلەردىن كېيىن چېكىت (.) قويۇلىدۇ. مەسلەن:

ئوبدان بالام، ئۆيگە بالدۇرراق قايتىپ كېلىڭ. (ئۆتۈنۈش)

ئىشلىرىڭىز ئۆتۈقلۈك بولسۇن. (تىلەك)

تاپشۇرۇقلىرىڭىزنى ۋاقتىدا ئىشلىشىڭىز كېرەك. (مەسلىھەت)

2. ئۈندەش جۈملە: سۆزلىگۈچىنىڭ تۈرلۈك ھېسسىياتلىق ئوي-پىكىرلىرىنى ئىپادىلەيدىغان جۈملەلەرنى كۆرسىتىدۇ. ئۈندەش جۈملەلەر كۆپ ھاللاردا ئىملىق سۆزلەر ياكى «ھە، دە، غۇ/قۇ» قاتارلىق ھېسسىيات يۈكلىمىلىرىنى ئۆز ئىچىگە ئالغان ھالدا تۈزۈلىدۇ.

ئۈندەش جۈملەلەر كۈچلۈكرەك ئىنتوناتسىيەسىدە ئېيتىلىدۇ. يېزىقتا ئۈندەش جۈملەلەردىن كېيىن ئۈندەش بەلگىسى (!) قويۇلىدۇ. ئۈندەش جۈملەلەرنىڭ مەزمۇنى ئۇلارنىڭ تەركىبىدىكى ئىملىق سۆزلەر ياكى ھېس-تۇيغۇ يۈكلىمىلىرى بىلەن مۇناسىۋەتلىك بولىدۇ. مەسلەن:

ۋاي ئىسىت، ھەجەپ بىلمەپتىمىز! (ئۆكۈنۈش)

ئاپلا، ئەسلى كەلمىسەم بوپتىكەن! (پۇشايىمان)

بۇ يىل ئىمتىھاندىن ئۆتسەم نېمىدېگەن ياخشى بولاتتى-ھە! (ئارزۇ-ئارمان)

ۋاي-ۋۇي، ھەجەپمۇ كېپى تۈگىمەيدىغان ئادەمكەن بۇ! (بىزار بولۇش)



1. تۆۋەندە بېرىلگەن جۈملىلەرنى پەرقلىق ئاھاڭدا ئوقۇپ، مەنە جەھەتتىكى پەرقنى ئېيتىپ بېرىڭلار.

بۇ كىتابنى ئوقۇيمەن. بۇ كىتابنى بىر ئوقۇۋالغان بولسام - ھە!
مۇئەللىم قايتىپ كەپتۇ. ھەي، بۈگۈن دەرسكە قاتنىشالماي قالدىم - ھە!
ئۆزۈملەر پىشپىتۇ. ئوھۇي، ئۆزۈملەر پىشپى كېتىپتۇ!

2. تۆۋەندىكى ئەسەرنى ئوقۇپ، ئاستى سىزىلغان جۈملىلەرنىڭ قانداق جۈملە ئىكەنلىكىنى ئېيتىپ بېرىڭلار.

ئەتىراپىڭىزغا باھا

قوشىڭىز كىزىلار ئەتىراپىڭىزغا كىرىپتۇ. ئۇزاق ئۆتمەي، ئۇلارنىڭ بىرى يۈگۈرگىنىچە قايتىپ چىقىپ، ئانىسىغا:

— ئانا، بۇ بەك ئەسكى جاي ئىكەن! — دەپتۇ.

— نېمىشقا ئۇنداق دەيسىز، قىزىم؟

— چۈنكى، بۇ يەردىكى گۈللەرنىڭ تىكىنى بار ئىكەن.

بىردەمدىن كېيىن يەنە بىر قىز يۈگۈرۈپ كېلىپ، ئانىسىغا:

— ئانا، بۇ بەك ياخشى جاي ئىكەن! — دەپتۇ.

— نېمىشقا، بالام؟

— چۈنكى، بۇ يەردىكى تىكەنلەرنىڭ گۈلى بار ئىكەن.

ئانىسى بۇ گەپنى ئاڭلاپ، چوڭقۇر ئويغا پېتىپتۇ...

جاھاندا ھەممىلا نېمىنىڭ ياخشى تەرىپىمۇ، يامان تەرىپىمۇ بولىدۇ، مۇھىمى سىزنىڭ ئۇنىڭغا قانداق قارىشىڭىزدا.

3. تۆۋەندىكى بايان جۈملىلەرنى بۇيرۇق جۈملىگە ئايلاندۇرۇپ يېزىڭلار.

ئۆلگە: ساۋاقداشلار دەرسكە كېچىكمىدى.

ساۋاقداشلار، دەرسكە كېچىكمەيلى!

(1) ئەكرەم ياخشى ئويلىدى.

(2) قەيسەر قەلىمىنى ماڭا بېرىپ تۇردى.

(3) غېنى كىتاب ئوقۇدى.

4. تۆۋەندىكى سۆزلەرگە بۇيرۇق جۈملە تۈزۈڭلار.

ئوقۇ:-

ئۆزلە:-

بىرلەش:-

يىغلا:-

5. تۆۋەندىكى تېپىشماقلارنى تېپىڭلار. يەنە قانداق تېپىشماقلارنى بىلىسلەر؟ يېزىپ كېلىڭلار.

(1) يېغى يوق ياندۇ،

جېنى يوق ماڭدۇ.

(2) ئوتتۇز ئىككى ئاغىنە،

بىر كېمىردە ياشايدۇ.

ئىشقا چۈشسە ياندېشىپ،

بىللە كۈرەش باشلايدۇ.



6. يالتۇن روزى ھەققىدە ئىزدىنىپ، بىر چۈشەندۈرۈش ماقالىسى يېزىپ كېلىڭلار.

7. تۆۋەندىكى تېكىست قىرغىزىستاندىكى ئۇيغۇرلار تەرىپىدىن نەشر قىلىندىغان «ئىتتىپاق»

گېزىتىدىن ئېلىنغان خەۋەر. 128-بەتتىكى ئېلىپبە جەدۋىلىدىن پايدىلىنىپ تېكىستنى ئوقۇپ،

چۈشەنچەڭلارنى سۆزلەپ بېرىڭلار.

**УЙҒУР ТӘНҲӘРИКӘТЧИСИ НАРИМАН ҚУРБАНОВ ДУНИЯ МУСАБИҚИ-
СИДӘ ЙӘНӘ АЛТУН МЕДАЛҒА ЕРИШТИ**

Қ а з а қ с т а н д а туғулуп чоң болған вә Қазақстан дәлитигә вәкиллик қилип Дуния мусабигилиригә қ а т н и ш и п, нәтижә қазинип келиватқан Нариман Қурбановниң



миллити уйғур болуп, униң н ә т и ж и л и р и д и н уйғурлар күчлүк пәхирләнмәктә.

Егилишимизчә, Нариман Қурбанов 1997-жили Алмута шәһиридә туғулған. Кичикидин гимнастика билән шуғуланған. У һәр жилири өткән Дуния мусабиқилиригә қатнишип, чемпи он болған. У дәсләп дадисиниң қолида мәшиқләнгән. Униң дадиси Һүсәнжан Қурбановму тонулған гимнастикичи, Қазақстанниң

х и з м ә т көрсәткән тренери.

Гимнастикичи Нариман Қурбанов Қатар пайтәхти Доха шәһиридә өткән гимнастика

бойичә дуния мусабиқисидә биринчи болуп алтун медалға еришкән.

Нариман Қурбанов гимнастиканиң

атта оюн көрситиш түрини орунлашта 12.500 нумур билән

биринчиликни егилигән. Иккинчи орунға

Ирландиялик тәнһәрикәтчи Рис Маккленаган, үчинчи орунға Армениялик тәнһәрикәтчи Арутюн Мердинян егә болған.

لۇغەت

(ئىزاھات: (ئى. : ئىسىم ، (پ. : پېئىل، (سۈپ. : سۈپەت، (رەۋ. : رەۋىش، تىر.: تىركەلمە)

-ئا-

ئالدىراڭغۇ: (رەۋ.) دائىم ئالدىرايدىغان؛
ئالدىراقسان

ئالدىنقى سەپ: (ئى.) بىرەر ئەمگەك ۋە
خىزمەت ساھەسىدىكى ئەمەلىي
مەشغۇلات مەيدانى

ئاممىۋى: (سۈپ.) ئاممىغا، كۆپچىلىككە ئائىت؛
ئامما، كۆپچىلىك تەرىپىدىن ياكى
ئامما ئارىسىدا بېجىرىلىدىغان ئىش-
ھەرىكەت

ئاھالە: (ئى.) مەلۇم بىر ئورۇندا، مەملىكەتتە
ئولتۇراقلىشىپ ياشىغۇچى ئادەملەر
تۈپى؛ خەلق

ئاينىچىلىق: (سۈپ.) روشەن، مەلۇم، ئېنىق

ئاتالغۇ: (ئى.) مەلۇم بىر ساھەگە ئائىت ئىسىم
ياكى نام

ئارمان: (ئى.) دىلدىكى ئىستەك؛ ئۈمىد،
ئىنتىلىش، ھەۋەس

ئارقا سەپ: (ئى.) بىرەر ئەمگەك ۋە خىزمەت
ساھەسىدىكى ئارقا تەييارلىق
مەيدانى

ئازادلىق: (ئى.) ھۆرلۈك، ئەركىنلىك

ئاغزىنى بۇز-: (پ.) سەت گەپ قىلماق،
ھاقارەت سانىلىدىغان سۆزلەرنى
ئېيتماق

ئالاھىزەل: (رەۋ.) تەخمىنەن، قىياس قىلىنىشىچە،
مۆلچەرلىنىشىچە

-ئە-

ئەزەل: (ئى.) باشلىنىشى نامەلۇم بولغان
ۋاقىت، قەدىمكى زامان؛ قەدىم.

ئەلنەغمە: (ئى.) يەرلىك خەلق سەنئىتى، خەلق
ناخشا-مۇزىكىلىرىنىڭ يىغىندىسى؛
ئەلنەغمە ئادەتتە مۇقام، مەشرەپ ۋە
خەلق ناخشىلىرى ئاساسىدا

ئەدىب: (ئى.) ئەدەبىي ئەسەرلەرنى يېزىش
بىلەن شۇغۇللانغۇچى كىشى؛
يازغۇچى، شائىر، قەلەمكەش

ئەرش: (ئى.) دىنىي چۈشەنچىلەردە پەلەكنىڭ
ئەڭ يۇقىرى قىسمى، ئەڭ يۇقىرى
ئاسمان

كوللىكتىپ ئىجرا قىلىندۇ.

ئەنئەنە: (ئى. كىشىلەرنىڭ تۇرمۇشتىكى ئۆرپ-ئادەت، ئەخلاق، ئىدىيە، ئىستىل، سەنئەت، تۈزۈم قاتارلىق تەرەپلەردە ئەۋلادتىن-ئەۋلادقا، ئاتىدىن بالغا قېلىپ كېلىۋاتقان، ئۆزىگە خاس ئالاھىدىلىككە ئىگە بىر خىل

ئىجتىمائىي ئامىل.

ئەنئەنەۋىي: (سۈپ.) ئۇزاق زامانلاردىن بېرى ئەنئەنە بويىچە داۋاملىشىپ كەلگەن، ئەنئەنە بولۇپ قالغان، ئەنئەنەگە ئايلانغان، ئەنئەنىلىك.

ئەۋزەل: (سۈپ.) ياخشى، ئەلا، ئوبدان، ئارتۇق

-ب-

باراقسان: (سۈپ.) قويۇق، بۈك

بارخان: (ئى.) شامال، بوران قاتارلىق تەبىئەت ھادىسىلىرى تۈپەيلى پەيدا بولغان قۇم دۆۋىلىرى؛ دۆڭلۈك

بەدىئىي: (سۈپ.) بەدىئىي تىل، بىر مىللەتنىڭ مەخسۇس ئەدەبىي ئەسەرلىرىدىلا قوللىنىلىدىغان ۋە ئىستىلىستىكىلىق ۋاسىتىلەرنى ئۆز ئىچىگە ئالغان ئەدەبىي تىل.

بەرپا قىل-: بارلىققا كەلتۈرمەك، ۋۇجۇدقا كەلتۈرمەك

بەس-مۇنازىرە: (ئى.) ھەركىم ئۆز پىكرىنى ئوتتۇرىغا قويىدىغان قىزغىن مۇنازىرە، تالاش-تارتىش، دەتالاش

بوتقا: (ئى.) دەرەخ قوۋزاقلارنىڭ سۇدا قايىناپ، يۇمشاپ، سۇ بىلەن ئارىلىشىپ كېتىشىدىن ھاسىل بولغان قويۇق نەرسە

بوستانلىق: (ئى.) دەل-دەرەخ ۋە يېشىللىققا تولغان جاي

بۇددا دىنى: (ئى.) دۇنيادىكى ئاساسىي دىنلارنىڭ بىرى. مىلادىيەدىن ئىلگىرى 5-، 6- ئەسىرلەردە ساكىيامۇنى تەرىپىدىن يارىتىلغان. بەزى دىن مۇرىتلىرى تاش، ياغاچ، لاي، گەج ياكى مېتال قاتارلىقلاردىن ياسالغان ئادەم ۋە ھايۋانلارنىڭ ھەيكەللىرىگە خۇدا دەپ بىلىپ، باش ئۇرىدۇ.

بۇرادەر: (ئى.) ئاكا-ئۇكا، ئاغا-ئىنىلەردەك يېقىن دوست؛ ئاغىنە.

بېغىشلا-: (پ.) 1. سەرپ قىلماق، تىكلەمەك، تەقدىم قىلماق، ئاتىماق؛ 2. بەخش ئەتمەك؛ بەرمەك؛ ئېلىپ كەلمەك؛ 3. ئاتاپ يازماق

بىپايان: (سۈپ.) پايانسىز، چېكى يوق، چېگراسىنى كۆرگىلى بولمايدىغان

بىمەنە: (سۈپ.) 1. مەنسۇز؛ 2. قۇرۇق سەپسەتتىن ئىبارەت بولغان، تېتىقسىز، بولمىغۇر، ئورۇنسۇز؛ 3. ئەقىلگە سىغمايدىغان، ئەمەلىيەتكە ئۇيغۇن ئەمەس؛ ئاساسسىز

-پ-

دائىما، ھەمىشە

پوچتىكەش: (ئى.) پوچتىخاننىڭ خەت-چەك،
گېزىت-ژۇرنال قاتارلىق نەرسىلىرىنى
توشۇغۇچى خادىمى

پۇلاڭلاتە: (پ.) ئىككى تەرەپكە سىلكىمەك،
چايقىماق

پۈتۈك: (ئى.) 1. يېزىلغان، ئويۇلغان ياكى
بېسىلغان يېزىق؛ 2. خەت، مەكتۇپ،
قىسقا يازما

پىژغىرىم: (ئى.) ھاۋانىڭ قۇرۇق ھەم ئىسسىق
بولۇشى، «پىژ» قىلىپ كۆيدۈرىدىغان
ئاپتاپ

پالاق: (ئى.) 1. تىكتاك توپ قاتارلىقلارنى
ئۇرۇش ئۈچۈن ياغاچ ياكى باشقا
نەرسىلەردىن مەخسۇس ياسالغان
تەنتەربىيە سايىمىنى؛ 2. كېمە،
قولۋاقلارنى سۇدا ماڭدۇرۇش ئۈچۈن
ئىشلىتىدىغان، ياغاچ ياكى باشقا
ماتېرىياللاردىن ياسالغان قورال-
ئەسۋاب

پەدە: (ئى.) دۇتار، تەمبۇر، راۋاب قاتارلىق
چەكمە چالغۇ ئەسۋابلارنىڭ
دەستىسىدىكى ئاۋاز ئورنىنى
بەلگىلەيدىغان بوغۇملار

پەيۋەست: (رەۋ.) 1. تۇتاش، تۇتاشقان،
ئۇلانغان؛ 2. مۇتلەق ئارقىمۇ ئارقا،

-ت-

تېپىراتۇرا ۋە باشقا جەھەتلەردە پەيدا
قىلىدىغان ئۆزگىرىشلەر؛ تاشقى
ئامىللارنىڭ ئادەم مېڭىسىدە
قالدۇرغان ئىنكاسى

تەقدىم قىل-: بەرمەك، ئىنئام قىلماق؛ ھەدىيە
قىلماق

تەلىمات: (ئى.) ئىلىم-پەن جەھەتتىكى
سىستېمىلىق تەشەببۇس ياكى
كۆزقاراش، نەزەرىيە

تەندۇرۇس: (سۈپ.) تېنى ساق، ساغلام

تەۋرەنمەس: (سۈپ.) يىقىلماس، سۇنئىي ئىرادە

توغراق يېشىدا ياشا-: توغراقتەك چىداملىق

تاسادىپى: (رەۋ.) ئۇشتۇمتۇت، ئويلىمىغان
يەردىن

تاقەتسىزلىك: (ئى.) تاقەت قىلالماسلىق،
بىتاقەتلىك

تاڭ: (ئى.) كۈن چىقىشنىڭ ئالدىدىكى پەيت،
سۈبھى، سەھەر

تەبرىك: (ئى.) قۇتلىۇقلاش، مۇبارەكلەش

تەپەككۈر قىل-: پىكىر يۈرگۈزمەك، مۇھاكىمە
قىلماق

تەسىر قىل-: تاشقى ئامىللارنىڭ جانلىق ۋە
جانسىز بارلىقلاردا پەيدا قىلىدىغان
سىېزىمى، شەكىل، رەڭ، خۇسۇسىيەت،

بولۇپ، ئۇزۇن ئۆمۈر كۆرمەك

تومۇر تۇت:- 1. قولنىڭ تومۇرىنى تۇتۇپ، كېسەلگە دئاگنوز قويماق؛ 2. خۇي-پەيلىنى ۋە ئىنكاسىنى بىلىۋېلىش ئۈچۈن سىناپ باقماق

تومۇز ئىسسىق: ئەڭ ئىسسىق بولغان 6-8-ئاي ئارىلىقىدىكى مەزگىل

تۇران: (ئى). 1. تۈرك خەلقلەرنىڭ ئوتتۇرا ئاسىيادىكى ئەڭ قەدىمىي ۋەتىنىگە بەرگەن ئىسمى؛ 2. تۇرانچىلار ئۆزلىرىنىڭ غايىسى سۈپىتىدە قوبۇل قىلغان ۋە دۇنيادىكى بارلىق تۈركلەرنى بىرلەشتۈرۈش ئارقىلىق قۇرۇشنى ئارزۇ قىلغان دۆلەتنىڭ ئىسمى

تۇنجى: (سۈپ). دەسلەپكى، بالدۇرقى، ئاۋۋالقى، بىرىنچى، بىرىنچى قېتىمقى

تۆھمەت: (ئى). باشقىلارنى قارىلاش، ئەيىبلەش مەقسىتىدە ئويدۇرۇلغان ئاساسسىز گەپ-سۆز؛ بەتنام، بوھتان

تۈرلۈك: (سۈپ). 1. مەلۇم تۈر، تارماق، خىلغا ئىگە بولغان؛ 2. بىر-بىرىگە

ئوخشىمايدىغان، ھەر خىل، خىلمۇخىل

تېبابەت: (ئى). مىزاجقا ئاساسەن دورا ماتېرىياللىرى ئارقىلىق داۋالاش ۋە كېسەلنىڭ ئالدىنى ئېلىش ئۇسۇلى ۋە ۋاسىتىلىرى

تېڭىقچىلىق: (ئى). چىقىپ كەتكەن، سۇنغان ئۇستىخانلارنى تېڭىش بىلەن شۇغۇللىنىش كەسپى

تىرىكچىلىك: (ئى). تۇرمۇش كەچۈرۈش، جان بېقىش، ياشاش

تىلتۇمار: (ئى). 1. كونا قاراش بويىچە كىشىلەرنىڭ تىلى تېڭىشىدىن ساقلىنىش ئۈچۈن ئىچىگە دۇئا پۈتۈلگەن قەغەز سېلىنغان تۇمار؛ 2. بارلىق يامانلىقنى يوق قىلىپ، ياخشىلىق بەخش ئەتكۈچى دەپ ئەتىۋارلاپ ساقلىنىدىغان نەرسە

تىلىسم: (ئى). 1. سېپەر قىلىنغان، سېپەرلىك، ئاجايىپ-غايىپ، سىرنى بىلگىلى بولمايدىغان؛ 3. سىرى ئېچىلمىغان، سېپەرلەنگەن نەرسە ۋە شۇنداق جاي.

تىمتاس: (ئى). جىمجىت، جىم

-ج-

جەڭ: (ئى). 1. قوراللىق كۈچلەر ئوتتۇرىسىدىكى توقۇنۇش؛ ئۇرۇش؛ 2. قارشى تەرەپنى، قىيىنچىلىقلارنى يېڭىش ئۈچۈن قىلغان ھەرىكەت، كەسكىن كۈرەش

جەم قىل:- يىغماق، توپلىماق

جەۋلان قىل:- 1. ھەر تەرەپكە تاشلانماق؛

جاسارەت: (رەۋ). مەردانلەرچە ئىش-ھەرىكەت؛ مەردلىك، باتۇرلۇق؛ جەسۇرلۇق

جەريان: (ئى). ۋەقە ۋە ھادىسىلەرنىڭ يۈز بېرىش، ئۆزگىرىش ۋە راۋاجلىنىش داۋامىدىكى مۇساپىسى

جاھان: (ئى). دۇنيا، كائىنات

لەپىلدىمەك، پەرۋاز قىلماق؛ 2.
ئىپادىلەنمەك، نامايەن بولماق

جەينەك: (ئى.) بىلەكنىڭ (قول بېغىشى بىلەن
مۈرىنىڭ ئارىسىدىكى قىسمىنىڭ)

- چ -

تەرەپلىرى؛ ئەتراپ

چۆكۈندى: 1. (سۈپ.) چۆكۈش ئارقىلىق ھاسىل
بولغان چۆكمە؛ 2. (ئى.) ئېقىنلارنىڭ
سۈرئىتى ئاستىلىغاندا، سۇ
تەركىبىدىكى مېنېرال ماددىلار، قۇم-
شېغىللار ۋە باشقا لاي-لاتقىلارنىڭ سۇ
ئاستىغا چۆكۈشى بىلەن ھاسىل
بولغان ئارىلاشما ماددا

چېتىشلىق: (سۈپ.) چېتىلغان، مۇناسىۋىتى،
ئالاقىسى بار؛ مۇناسىۋەتلىك؛
ئالاقىدار، باغلىنىشلىق

چېدىر: (ئى.) كىگىز، رەخت ياكى كاناپ
قاتارلىقلاردىن ياسالغان ئۆي

چىۋىق: (ئى.) سۆڭەك قاتارلىقلارنىڭ يېڭى
ئۆسكەن، يۇمران ۋە ئىنچىكە شېخى

چاقىرىق: (ئى.) 1. پارتىيە، ھۆكۈمەت ئورگانلىرى
ياكى قۇرۇلتاي تەرىپىدىن ئېلان
قىلىنغان مۇراجىئەت؛ تەشەببۇس 2.
بىر يەرگە كېلىشكە چاقىرىپ، ئەۋەتكەن
ئۇقتۇرۇش

چاۋاك: (ئى.) ئىككى ئالقاننىڭ بىر-بىرىگە
ئۇرۇلۇشى

چەبدەس: (سۈپ.) ئىش-ھەرىكىتى تېز،
چاققان، تېتىك، ئەپچىل

چەمبەرچاس: 1. (رەۋ.) چاپراس قىلىپ، يېشىلىپ
كەتمەيدىغان قىلىپ، مۇستەھكەم،
پۇختا (تاڭماق، باغلىماق)؛ 2.
(سۈپ.) مۇستەھكەم، زىچ، چىڭ

چۇقان: (ئى.) ۋاراڭ - چۇرۇڭ ئاۋاز؛ سۈرەن

چۆرە: (ئى.) نۇقتا قىلىنغان جاينىڭ يېقىن

- خ -

خاس بەلگىسى، ماھىيىتى

ختاب: (ئى.) قارشى تەرەپكە ياكى باشقىلارغا
قىلىنغان سۆز، نۇتۇق، چاقىرىق،
مۇراجىئەت

خىلۋەت: (سۈپ.) كۆپ كىشى بارمايدىغان؛

خالىس: (سۈپ.) ھەق تەلەپ قىلمايدىغان،
ھەق ئالمايدىغان، ھەقسىز؛ چىن
كۆڭلىدىن

خۇسۇسىيەت: (ئى.) بىرەر نەرسە ياكى
بىر كىمنىڭ ئۆزىگە خاس، باشقىلاردىن
پەرقلىنىپ تۇرىدىغان تەرىپى؛ ئۆزىگە

(يەر-جاي-هەققىدە)

ئادەملەردىن، كۆزدىن يىراق؛ ھېچ
كىم كۆرمەيدىغان، خالىي؛ چەت، ياقا

-د-

دۇردانە: (ئى. 1. ئېسىل، چوڭ ئۈنچە-
مەرۋايىت؛ 2. بىباھا، قىممەتلىك
نەرسىلەر

دىلخۇمار: 1. (ئى. كۆڭۈل تارتقان، كۆڭۈل
سۆيگەن كىشى ياكى نەرسە؛ 2.
(سۈپ.) ئامراق، مەھلىيا، مەپتۇن

دەلىل: (ئى. مەلۇم بىر ئىش، ۋەقە، ھادىسە
ياكى ئوبيېكتنىڭ راست، توغرا
ئىكەنلىكىنى چۈشەندۈرۈپ بېرىدىغان
رېئال ئەھۋال ۋە ئەمەلىي نەرسە؛
ئاساس، پاكىت، ئىسپات

دوقمۇش: (ئى. يولنىڭ مەلۇم لىنىيە بويىچە
ئېگىلگەن، بۇرالغان جايى

-ر-

قىلماق

رىسالە: (ئى. بىرەر ساھە، بىرەر كەسىپ ۋە
ئۇنىڭ تەرتىپ، قائىدە-قانۇنلىرىغا
ئائىت كىتابچە، براشۇر

رىقابەت: (ئى. ئىككى ياكى بىرقانچە تەرەپ
ئوتتۇرىسىدا بولىدىغان پايدا-
مەنپەئەت، بازار ۋە ئۈستۈنلۈك
تالىشىش كۈرىشى؛ بەسلىشىش؛
مۇسابىقە

رىۋايەت: (ئى. مەلۇم كىشى، نەرسە، ئىش
ياكى مەلۇم ۋەقە توغرىسىدا خەلق
ئارىسىدا قەدىمدىن تارتىپ، ئېغىزدىن
ئېغىزغا كۆچۈپ كەڭ تارقىلىپ
كېلىۋاتقان ئاغزاكى ھېكايە؛ ئەپسانە

راۋاج: (ئى. بىرەر ھالەتتىن ئىككىنچى بىر
يۇقىرى ياكى يۈكسەلگەن ھالەتكە
ئۆتۈش؛ تەرەققىيات، ئۇلغىيىش

رەقب: (ئى. 1. رىقابەتلىشىش خاراكتېرىنى
ئالغان مۇسابىقە ئويۇنلىرى، تالاش-
تارتىش، بەس-مۇنازىرە ۋە شۇ
قاتارلىقلاردىكى قارىمۇقارشى تەرەپ،
بىر-بىرىگە كۆرە ئۆزئارا
رىقابەتلەشكۈچى؛ 2. دۈشمەن، ياۋ

رەھبەر: (ئى. يولباشچى، باشلىق، تەلىم-
تەربىيە بەرگۈچى، يوليئورۇق
كۆرسەتكۈچى؛ ئۇستاز

رول ئوينا-: ئۆز تەسىرىنى، خىزمىتىنى نامايەن
قىلماق؛ تەسىر كۆرسەتمەك، خىزمەت

-ز-

زاپاس: (ئى). 1. كەلگۈسىدە پايدىلىنىش ئۈچۈن تەييارلاپ، غەملەپ قويۇلغان ياكى ئاجرىتىلغان نەرسە؛ 2. قېزىلما بايلىقلارنىڭ يەر ئاستىدىكى تەبىئىي مىقدارى

زەرەتلە:- (پ). مۇسبەت-مەنپى ئىككى قۇتۇپ يېقىنلاشقاندا، پەيدا بولىدىغان ئېلىكتىر دولقۇنىدىن پايدىلىنىپ ئېنىرگىيە ھاسىل قىلماق

زەررە: 1. (ئى). ماددىلارنىڭ ئەڭ كىچىك پارچىسى؛ 2. (سۈپ). ئىنتايىن ئاز، بەك كىچىك، كىچىككەنە

زەھەرلىك: (سۈپ). 1. زەھىرى بار، زەھەرلەيدىغان 2. كۆچمە. زەھەرلىك گە(پ). زەھەرلىك قارىماق

زەن قوي:- پۈتۈن دىققىتىنى مەركەزلەشتۈرمەك

زىلۋا: (سۈپ). نازۇك، ئىنچىكە، ئەۋرىشمە

-س-

سىپتا: (سۈپ). 1. نېپىز، قېلىن ئەمەس، يۇپقا؛ 2. سىلىق، چىرايلىق

سىلاۋيان: (ئى). رۇس قاتارلىق مىللەتلەرنىڭ ئومۇمىي نامى ۋە ئۇلار قوللىنىدىغان تىلنىڭ، يېزىقنىڭ نامى

سىرلىق: (سۈپ). 1. قانداقتۇر بىر سىر يوشۇرۇنغان، مەلۇم سىرى بار، مۆجىزىلىك؛ 2. باشقىلاردىن سىر تۇتۇلغان ياكى باشقىلار بىلىپ قالسا بولمايدىغان؛ مەخپىي، يوشۇرۇن؛ 3. سىرنى بىلىپ بولغىلى بولمايدىغان

سىستېما: (ئى). 1. تەركىبىي قىسىملارنىڭ ئۆزئارا ئورگانىك باغلىنىپ، پىلانلىق رەۋىشتە جايلىشىشىغا ئاساسلانغان تەرتىپ؛ 2. ئوخشاش تىپتىكى شەيىلەرنىڭ مەلۇم مۇناسىۋەتتە تەشكىللىنىشى ئارقىلىق شەكىللەنگەن پۈتۈنلۈك

سىمۋول: (ئى). بىرەر غايە، چۈشەنچە، ھادىسە ۋە شۇ قاتارلىقلارنى ئىپادىلەيدىغان،

سائادەت: (ئى). زور بەخت، پارلاق ئىستىقبال

سازاۋەر: (سۈپ). ياخشى باھا ۋە مۇئامىلىگە لايىق، مۇناسىپ؛ مۇيەسسەر

سالاھىيەت: 1. جەمئىيەتتە تۇتقان ئورۇن، نوپۇز، ئابروي؛ 2. كىملىكىنى بىلدۈرىدىغان ئالاھىدىلىك، بەلگە

سەپ: (ئى). 1. كىشىلەرنىڭ مەلۇم تەرتىپتە تىزىلغان قاتارى؛ 2. مەلۇم مەقسەتتە ئۇيۇشقان كىشىلەر توپى، تارماق، ساھە؛ 3. جەڭ ياكى كۈرەشتە بىر رەھبەرلىك ئاستىدا تەشكىللەنگەن قوشۇن ۋە مۇشۇنداق قوشۇن ئورۇنلاشقان جاي

سەرپىيات: (ئى). خىراجەتلەر، چىقىملار

سۈرلۈك: (سۈپ). 1. قورقۇنچىلۇق، ۋەھىمىلىك؛ 2. سۈرى بار، سالاپەتلىك

سۈنئىي: (ئى). تەبىئىي شەكىلدە پەيدا بولمىغان، كىشى ياكى ئەسۋاپ ئارقىلىق ياسالغان (نەرسە)

ئەسلىتىدىغان باشقا خىل نەرسە،
ھادىسە ياكى شەرتلىك بەلگە

سېناق قىل-: بىر نەرسىنىڭ توغرا خاتالىقىغا
ياكى ياخشى يامانلىقىغا قارار بېرىش
ئۈچۈن ئىشلىتىپ باقماق

-ش-

شاپائەت: (ئى.) قوللاپ قۇۋۋەتلەش، ھىمايىسىگە
ئېلىش؛ ياردەم؛ ياخشىلىق

شاھىت: (ئى.) بىرەر ئەھۋالغا (ۋەقە، ئىش-
ھەرىكەت ياكى پائالىيەتكە) بىۋاسىتە
قاتناشقان، كۆرگەن ئادەم

شۆھرەت: (ئى.) ياخشىلىق بىلەن خەلقنىڭ
ئىچىدە ئېرىشىلگەن نام-ئابىرۇي،
ئىناۋەت؛ ئاتاق، داڭق

شىددەتلىك: (سۈپ.) شىددەت بىلەن پەيدا

بولغان، بولۇۋاتقان ياكى بولىدىغان؛
قاتتىق، كەسكىن، كۈچلۈك

شتاب: (ئى.) 1. ھەربىي قىسىملارنىڭ
قوماندانلىق ئورگىنى؛ 2. كۆچمە.
يەرلىك ئورۇنلاردىكى بىرەر ئىنشائات
ياكى قۇرۇلۇش ئىشلىرىغا يېتەكچىلىك
قىلىش ۋەزىپىسىنى ئۈستىگە ئالغان
فۇنكسىيەلىك ئورگان، رەھبەرلىك
ئاپپاراتى

-ف-

فوتوسىنتېز: (ئى.) يېشىل ئۆسۈملۈكلەر
خىرۇفلىنىڭ كۈن نۇرىدا سۇ بىلەن
كاربون (4) ئوكسىدنى سىنتېزلاپ
ئورگانىك ماددىلارنى ھاسىل قىلىش
ھەم ئوكسىگېننى چىقىرىۋېتىش

جەريانى

فورمات: (ئى.) ئۆلچەم، قېلىپ

فونىتىكىلىق: (ئى.) تىل تاۋۇشلىرىنىڭ باغلىنىشى

-ق-

قاقشال: 1. (سۈپ.) بەك قۇرۇپ كەتكەن،
ناھايىتى قۇرۇق؛ 2. (ئى.) قۇرۇپ
شاخ ۋە يوپۇرماقلىرى قالمىغان دەل-
دەرەخ، يۇلغۇن، چاتقال ۋە شۇ
قاتارلىق نەرسىلەر؛ 3. (سۈپ.)

كۆچمە. ئورۇقلۇقىدىن بىر ئەت-بىر
ئۇستىخان بولۇپ قالغان؛ قۇرۇق
ئۇستىخان، ناھايىتى ئورۇق، ئاۋاق

قاغجىرىغان: بەك ئۇسساپ قۇرۇپ كەتكەن

قاماللا:- (پ.) قولنىڭ بەش بارمىقى بىلەن سىقىمداپ تۇتماق، چاڭگاللىماق

قامۇس: (ئى.) مۇكەممەل، تولۇق لۇغەت، ئېنىسكلوپېدىيەلىك لۇغەت

قائىدە: (ئى.) ئادەت، يوسۇن: قەدىمدىن قالغان قائىدە، تەرتىپ، قانۇن، تۈزۈم

قايتۇرما زەربە: (ئى.) قارشى تەرەپكە بېرىلگەن ئەجەللىك ھوجۇم

قەلەم ھەققى: يېزىقچىلىق، تەھرىرلىك ۋە تەرجىمانلىق قاتارلىق ئىشلارنى قىلىدىغان كىشىلەرنىڭ ئەمگەك ھەققى

قەلب تۆرى: ھۆرمەتكە سازاۋەر كىشىلەرنىڭ كۆڭۈللەردە ئىگىلەيدىغان ئورنى

قەھرىلىك: (سۈپ.) قاتتىق غەزەپكە تولغان

قەۋم: (ئى.) بىر ئۇرۇقتىن چىققان، ئۆزئارا قېرىنداشلىق، ئۇرۇق-تۇغقانلىق مۇناسىۋىتى بولغان كىشىلەر توپى؛ ئۇرۇق، ئايماق، قەبىلە

قەيسەرئانە: (رەۋ.) قەيسەرلىك بىلەن، قەيسەرلەرگە خاس ھالدا، قەيسەر

ھالەتتە

قورۇ: (ئى.) ھويلا ۋە ھويلا ئىچىدىكى ئۆي - ئىمارەتلەرنىڭ ئومۇمىي نامى.

قوۋزاق: (ئى.) ئۆسۈملۈكلەرنىڭ غول ۋە يىلتىزلىرى توملاشقا باشلىغاندا، سىرتقى پوستىنىڭ ئورنىدا قوغداش رولىنى ئوينايدىغان مۇرەككەپ توقۇلما

قېتىشما: (ئى.) بىر خىل مېتال ئېلېمېنت بىلەن باشقا مېتال ئېلېمېنتنىڭ بىرگە ئېرىشىدىن ھاسىل بولغان ماددا

قىمىز: (ئى.) ئات ياكى تۆگە سۈتىنى ئېچىتىپ ئىشلەنگەن بىر خىل ئىچىملىك. ئازراق كەيپ قىلىش خۇسۇسىيىتىگە ئىگە

قىممەتلىك: سۈپ 1. باھاسى يۇقىرى، قىممەت تۇرىدىغان 2. كۆچمە. سېتىپ ئالغىلى بولىدىغان

قىزغىن: سۈپ 1. سەمىمىي؛ 2. جۇش ئۇرغان، جانلانغان، جانلىق جۇشتۇن، قايناق

قىيساي:- (پ.) 1. يانتۇلاشماق، قىڭغايماق؛ 2. كۆچمە. بىر تەرەپكە قىڭغىيىپ ياتماق

-ك-

كەينىگە كىرىۋال:- ئارقىغا كىرىۋالماق، چاپلىشىۋالماق

كۈلۈچ: (ئى.) ۋىنتا، گايكا قاتارلىقلارنى بوشىتىش، چىڭىتىش ئۈچۈن ئىشلىتىلىدىغان تۆمۈر ئەسۋاب

كونتروللىقىغا چۈشۈپ قال:- باشقىلارنىڭ

كاراپ: (ئى.) كۈچى زور، ۋەھشى بولغان بىر خىل بېلىق

كامالەت: (ئى.) تولۇق يېتىشكەنلىك، مۇكەممەللىك؛ ئالىي دەرىجە

كەشىپ قىل:- تاپماق، ئىجاد قىلماق، ياراتماق، بەرپا قىلماق

باشقۇرۇشىغا كىرمەك، ئۆزى ھەققىدىكى
قارارلارنى باشقىسى بەرمەك

كۆزنى يۇمۇپ ئاچقۇچە: ناھايتى تېز يۈز
بەرگەن، ئىنتايىن قىسقا ۋاقىت
ئىچىدە

كۆزنىڭ يېغىنى يە:- كىشىنىڭ قاتتىق زوقىنى
تارتىماق

كۆڭۈل بۆل:- غەمخورلۇق قىلماق، ئېتىبار
بەرمەك، ئەھمىيەت بەرمەك، دىققەت
قىلماق

كۆلەملەشكەن: (رەۋ.) ھەجىمى كېڭەيگەن،
تارقالغان

كۆپىنچە: (رەۋ.) ھەمىشە، دائىم

كۈيلە:- (پ.) بىرەر نەرسە، ئادەم ۋە شۇ
قاتارلىق شەيئىلەرنى ناخشا-قوشاقلار
بىلەن تەرىپلىمەك، مەدھىيلىمەك

كېسىپ ئېيت:- گەپنى ئېنىق ئېيتماق، سۆزنى
ئۇزاتماي نەق گەپنى قىلماق

كېلىشمەسلىك: كۈتۈلمىگەن ئوڭۇشسىزلىق،
پېشكەللىك، پالاكەت

كىلىمات: (ئى.) مەلۇم بىر رايوننىڭ كۆپ
يىللىق كۆزىتىش ئارقىلىق خۇلاسەلەپ
چىقىلغان ھاۋا رايى ئەھۋالى. ئادەتتە
ئۇ ھاۋا ئېقىمى، كەڭلىك گرادۇسى،
دېڭىز ئورنىنىڭ يۇقىرى-تۆۋەنلىكى ۋە
يەر شەكلى قاتارلىق ئامىللار بىلەن
مۇناسىۋەتلىك بولىدۇ.

-گ-

گرۋەك: (ئى.) بىرەر نەرسىنىڭ يېنى، ياقىسى،
قىرغىقى

گۇۋاھچى: (ئى.) بىرەر ۋەقە، ھادىسە يۈز
بەرگەن پەيتتە بار بولغان، ئۇنى ئۆز
كۆزى بىلەن كۆرگەن كىشى، شاھىد

-ل-

ئارىسىدا بىرەر تېما ئۈستىدە ئاغزاكى
ياكى يازما تەرىقىدە سۆزلەنگەن
نۇتۇق

لايىق: (سۈپ.) توغرا، ماس كېلىدىغان؛
مۇۋاپىق، مۇناسىپ

لېكسىيە: (ئى.) ئالىي مەكتەپ ياكى ئامما

-م-

ماقالە: (ئى.) گېزىت-ژۇرناللار ئۈچۈن يېزىلغان

مابەينىدە: تىر. داۋامىدا، ئارىلىقتا

تەمىرىمەك

مەڭگۈتاش: (ئى.) قەدىمكى شەھەر، مەھەللە، مۇنارلار، قەبرە، قەبرىگاھلارنىڭ يولغا ياكى ئۇنىڭ ئالدىغا تىكلەپ قويۇلغان، ئۈستىگە مۇھىم خەت ئىبارىلەر ياكى سۈرەتلەر چېكىلگەن چوڭ خاتىرە تاشلار

مەلۇم: (سۈپ.) ئاشكارا، ئوچۇق، ئېنىق؛ ئالدىن بىلىنگەن

مەمنۇنلۇق: (ئى.) رازى، خۇرسەن، مىننەتدار بولۇش ئىشى، ھالىتى

مەزگىل: (ئى.) ۋاقىت، چاغ

مەيدە: (ئى.) بويۇننىڭ ئاستىنقى قىسمىدىن تارتىپ قورساقنىڭ ئۈستۈنكى قىسمىغىچە بولغان گەۋدە ئارىلىقىنى كۆرسىتىدۇ

مۇئەييەنلەشتۈر-: (پ.) گۇمان بار بولغان بىر ئىشنى ھەممىگە ئېنىق، ئاشكارا، بەلگىلىك ھالەتكە كەلتۈرمەك؛ باشقىلارنىڭ تۆھپە ۋە ئۇتۇقلىرىنى ئېتىراپ قىلماق

مۇجەسسەم: (سۈپ.) جەملەنگەن، يىغىلغان، توپلانغان

مۇقەددەس: 1. (سۈپ.) ئەزىز، ئۇلۇغ؛ 2. (سۈپ.) ئالىجاناب، سۆيۈملۈك، بىباھا، شەرەپلىك

مۇڭ: (ئى.) غەم-قايغۇ، مەيۈسلۈك، كۆڭۈل يېرىملىق

مۇھاكىمە يىغىنى: بىرەر خۇلاسىگە كېلىش ئۈچۈن كۆپچىلىك بىلەن پىكىرلىشىش

ياكى ئۇلاردا بېسىلغان، ھەجىمى ئانچە چوڭ بولمىغان ئېلىم-پەن، ئەدەبىيات-سەنئەت نەتىجىلىرى توغرىسىدىكى ئىلمىي ئەسەر ياكى ئىجتىمائىي، سىياسىي مەسىلىلەرگە بېغىشلانغان ئەسەر

ماھارەت: (ئى.) بىرەر ئىش، كەسپ، پائالىيەت بىلەن شۇغۇللىنىش جەريانىدا يېتىلگەن ئىقتىدار، ماھىرىلىق

ماختا-: (پ.) ياخشى تەرەپلىرىنى تىلغا ئالماق؛ ياخشى تەرەپلىرىنى كۆپتۈرمەك

مەپتۇن قىل-: براۋنى ئۆزىگە جەلپ قىلماق؛ ھېس-تۇيغۇ جەھەتتىن ئۆزىگە باغلىۋالماق

مەخلۇق: (ئى.) 1. ئىنسان ۋە پۈتۈن جانىۋارلارنىڭ، تىرىك مەۋجۇداتلارنىڭ ئومۇمىي نامى؛ 2. كۆچمە. بىرنەرسىگە ئوخشىمايدىغان، خۇنۇك ياكى ئەخلاقسىز، نىيىتى يامان ۋە شۇنىڭدەك ئۆزىنىڭ كۆڭلىگە ياقىمىغان، ئۆچ كۆرىدىغان كىشىلەرنى كەمسىتىش ئۈچۈن ئېيتىلىدىغان سۆز

مەدەنىيەت: (ئى.) ئىنسانلارنىڭ تارىخ جەريانىدا ياراتقان يېڭىلىقلىرى، ماددىي ۋە مەنىۋى بايلىقلىرى، ئۇتۇقلىرى

مەرىپەتپەرۋەر: (سۈپ.) مەرىپەت ئۈچۈن كۈرەش قىلىدىغان، مەرىپەتنى ياقلايدىغان؛ ئوقۇ-ئوقۇتۇش ئىشلىرىنىڭ تەرەپدارى، قوللىغۇچىسى

مەڭدەپ: نېمە قىلىشنى بىلەلمەي تۇرۇپ قالماق، ھاڭۋېقىپ قالماق؛ ھاڭ-تاڭ قالماق، گاڭگىرىماق، ھودۇقماق،

ئۈچۈن ئېچىلغان يىغىن؛ مۇزاكىرە
يىغىنى

مۇدۈرۈپ: (رەۋ.) پۈتۈلۈشۈپ، سەنتۇرۇلۇپ

مۆلدۈر: (ئى.) ئەتىيازنىڭ ئاخىرى ۋە ياز
مەۋسۈملىرىدىكى يامغۇر پەسلە
ھاۋا بوشلۇقىدىن ياغىدىغان ئۇششاق

مۇز پارچىلىرى

مېھىر: (ئى.) كىشىنىڭ ئەتراپتىكى شەيئەلەرگە

بولغان مۇھەببىتى، كۈچلۈك ياخشى

كۆرۈش تۇيغۇسى؛ كۆيۈم

مىكرو: (ئى.) كىچىك؛ كىچىك جەھەتتىكى

-ن-

ئۈلگە

نامەلۇم: (سۈپ.) كىملىكى، نېمىلىكى ئېنىق

بولمىغان، ئېنىقلانمىغان، ئېنىق

ئەمەس

نەسىھەت: (ئى.) كىشىلەرنى ياخشى يولغا

باشلاش، تەلىم-تەربىيە بېرىش

مەقسىتىدە ئېيتىلغان گەپ؛

مەسلىھەت، تەلىم، ئۆگۈت

نەمۇنە: (ئى.) 1. ئۈلگە؛ 2. ئەۋرىشكە؛ 3.

مىراس ياكى خاتىرە ئۈچۈن

قالدۇرۇلغان يالداما، يادىكارلىق

نېرى: (رەۋ.) بىرئاز يىراق، ئارىلىق تاشلاپ

نشان: (ئى.) بەلگە، ئالامەت، شەپە

ناتىق: (ئى.) سۆزمەن، نۇتۇق سۆزلەش

ئىقتىدارى يۇقىرى، گەپكە ئۇستا،

گەپدان

نامراتلىق: (ئى.) كەمبەغەللىك، نامرات،

كەمبەغەل ھالەت ياكى نامرات بولۇش

نامايەن: (رەۋ.) ئېنىق، ئوچۇق گەۋدىلەنگەن،

روشن كۆرۈنۈپ تۇرىدىغان

نامايەندە: (ئى.) 1. بىرەر ئىجتىمائىي گۇرۇھقا

ياكى بىرەر ساھەگە، ئېقىمغا مەنسۇپ

بولغان، ۋەكىل خاراكتېرلىك شەخس،

ۋەكىل؛ 2. ئوخشاش تۈردىكى

نەرسىلەر ئىچىدە ئەڭ مەشھۇر، ئەڭ

ئالىي ئورۇندا تۇرىدىغان نەرسە،

-ھ-

ھەمەنپەس: (سۈپ.) نىيىتى، مەقسىتى،

ھەرىكىتى بىر، يېقىن ئۆلچەت، يېقىن

دوست؛ بىر-بىرىگە يار-يۆلەك

ھۆسن قوش-: (پ.) گۈزەللىك قاتماق، تېخىمۇ

گۈزەللەشتۈرمەك

ھۆكۈمران: (ئى.) ھۆكۈم يۈرگۈزگۈچى؛ ئالىي

ھاكىمىيەت: (ئى.) دۆلەت ۋە ئۇنىڭ ئورگانلىرى؛

ھۆكۈمەت

ھالاكەت: (ئى.) ئۆلۈم، قىرىلىش، يوقىلىش،

مەغلۇپ بولۇش؛ ۋەيران بولۇش

ھالسىزلاڭ-: (پ.) ماغدۇرسىزلانماق،

ئاجىزلاشماق، كۈچىدىن كەتمەك

ھوقۇق ۋە ھاكىمىيەت ئىگىسى

ھۈنەرۋەن: (ئى.) بىرەر ھۈنەرنى ئىگىلىگەن ئۇستا، كەسىپ ئىگىسى

ھېرىسمەن: (سۈپ.) بىرەر ئىشتا ياكى بىرەر نەرسىگە ئادەتتىن تاشقىرى بېرىلىدىغان، قىزىقىدىغان، ئىنتىلىدىغان؛ مەستانە، ئامراق

ھېكايە: (ئى.) 1. بىرەر كىم، نەرسە، ۋەقە

ياكى ھادىسە ھەققىدە ئاغزاكى بېرىلىدىغان مەلۇمات؛ بىرەر نەرسىنىڭ ئاغزاكى بايانى، تەپسىلاتى؛ 2. نەسىرى يول بىلەن يېزىلغان كىچىكرەك بەدىئىي ئەسەر

ھېلىھەم: (رەۋ.) ھازىر بولسىمۇ؛ ھېلىمۇ

ھىيلە-نەيرەك: (ئى.) ئالداش، ساختىلىق قىلىش ئۈچۈن ئىشلىتىلگەن ئۇسۇل، ساختىلىق

-ئو-

ئوقۇرمەن: (ئى.) كىتاب، گېزىت-ژۇرناللارنى ئوقۇشقا قىزىقتۇچى، كىتابخان

ئوي: (ئى.) بىرەر كىشى ياكى نەرسە ھەققىدە

مۇلاھىزە قىلىش ۋە پىكىر يۈرگۈزۈش جەريانى، ئىچىدە قىلىنغان پىكىر، مۇلاھىزە

-ئۇ-

ئۇپتۇن: (ئى.) دېڭىزنىڭ توسالغۇ ھالىتىدىكى ناھايىتى كۈچلۈك دولقۇنى

ئۇپۇق: (ئى.) ئاسمان بىلەن يەر ياكى سۇ يۈزىنىڭ كۆز يەتكۈدەك يىراقلىقتا تۇتاشتاندەك كۆرۈنىدىغان قىسمى

ئۇسلۇب: (ئى.) 1. بىرەر دەۋر، مىللەت، ئېقىم ياكى بىرەر شەخسنىڭ بەدىئىي ئەسەردە ئىپادىلەنگەن ئاساسلىق ئىدىيەۋى ئالاھىدىلىكى ۋە سەنئەت ئالاھىدىلىكى؛ 2. يازغۇچىنىڭ تىل

ۋاستىلىرىدىن پايدىلىنىشتىكى ئۆزىگە خاس يولى، ئۇسۇلى

ئۇل: (ئى.) بىنا، تام قاتارلىقلارنىڭ ھەممە تەرەپلىرىنى تۇتۇپ، كۆتۈرۈپ تۇرىدىغان، يەر بىلەن تۇتۇشىپ تۇرىدىغان تەكتى قىسمى

ئۇيۇشۇش: (پ.) ئۆزئارا بىرلىشىپ ھەرىكەت قىلىش ئۈچۈن توپلانماق، بىرلەشمەك، جەم بولماق، تەشكىللەنمەك

-ئۆ-

قاپلاپ تۇرغان، مەلۇم زىچلىققا ئىگە

ئۆسۈملۈك: (ئى.) مەلۇم رايوننىڭ يەر يۈزىنى

ئۆم: (سۈپ.) بىر- بىرىدىن ئايرىلمايدىغان،
توپلىشىپ، ئىناق ياشايدىغان؛ ئىناق؛
ئىتتىپاق

بولغان نۇرغۇنلىغان ئۆسۈملۈكلەرنىڭ
يىغىندىسى
ئۆزگىچە: (سۈپ.) باشقىلىرىغا ئوخشىمايدىغان،
ئادەتتىكىدىن باشقىچە

-ئۈ-

زىرائەتلەرنى ئۇششۇتۇپ كاردىن
چىقىرىدۇ؛ 2. (سۈپ.) ئۇششۇگەن،
ئۇششۇك تەگكەن

ئۇششۇك: 1. (ئى.) كۈز ئاخىرلىشىپ، قىشنىڭ
كىرىشى بىلەن يېتىپ كېلىدىغان بىر
خىل سوغۇق ھاۋا ئېقىمى، ئۇ

-ۋ-

تېگىشلىك بولغان مەجبۇرىيەت؛
قىلىش كېرەك بولغان ئىش
ۋەھىمە: (ئى.) قاتتىق قورقۇش، غەم-ئەندىشە،
ئەنسىزلىك نەتىجىسىدە پەيدا بولغان
روھىي ھالەت

ۋارىس: (ئى.) 1. مىراس ئېلىش ھوقۇقىغا ئىگە
بولغان شەخس، مىراسخور؛ 2. كۆچمە.
ئالدىنقىلارنىڭ ئىشلىرىنى داۋاملاشتۇر-
غۇچى، ئىزنى باسقۇچى، ئىزباسار
ۋەزىپە: (ئى.) زىمىمىسىگە يۈكلەنگەن، ئۆتەشكە

-ئې-

چارلاش، تەكشۈرۈش ياكى بۇ
مەقسەتلەر ئۈچۈن قىلىنغان سەپەر

ئېرەن قىل-: (پ.) پىسەنت قىلماق؛ ئېتىبار
قىلماق

ئېنىقلىما: (ئى.) تەبىر، قىسقىچە چۈشەندۈرۈش
ئېھتىمال: (رەۋ.) ئەمەلگە ئېشىش، يۈز بېرىش،
رىئاللىققا ئايلىنىش ئىمكانىيىتى،
مۇمكىنلىك
ئېستېتىك: (سۈپ.) گۈزەللىك

ئېقىن سۇ: ئېقىۋاتقان سۇ، ئېقىم

ئېكىسپېدىتسىيە: (ئى.) مەلۇم جاينىڭ يەر
بايلىقى، مەدەنىيەت يادىكارلىقلىرى
قاتارلىقلار ئۈستىدە ئېلىپ بېرىلغان
گېئولوگىيەلىك ياكى ئارخېئولوگىيەلىك

-ئى-

دۇنياسى

ئىنىرگىيە: (ئى.) كۈچ، قۇۋۋەت، بايلىق

ئېتىقات قىل-: چوقۇنماق، باش ئۇرماق، تىۋىنماق

ئىسلامىيەت: (ئى.) ئىسلام دىنى ۋە ئىسلام

ئىپتىخارلىق: 1. (سۈپ.) پەخىرلىنىشكە لايىق،
پەخىرلىك؛ 2. (ئى.) ئىپتىخارلىنىش،
پەخىرلىنىش

ئىپتىدا: (رەۋ.) دەسلەپ، باشلىنىش، ئاۋۋال
ئىجرا قىل-: بىجىرمەك، ھەل قىلماق، يۈرگۈزمەك،
ئورۇنلىماق

ئىرغىپ چۈش-: سىلكنىپ چۈشمەك، سەكرەپ
چۈشمەك

ئىستىقبال: (ئى.) 1. كەلگۈسىدىكى ھايات،
تىرىكچىلىك يولى، كەلگۈسىدىكى چىقىش
يولى؛ 2. بىرەر ئىشنىڭ، نەرسىنىڭ
كېلەچەكتىكى تەقدىرى؛ ئاقىۋەت

-ي-

ئىشىنىپ: (پ.) (ئىشەن- + -پ)، ئىشەن-:
دېگەنلىرىنى توغرا ۋە راست دەپ
ئويلىماق

ئىقتىدار: (ئى.) بىر ئىشنى قىلىشقا كېرەك
بولدىغان قابىلىيەت

ئىقتىسادشۇناس: (ئى.) ئىقتىساد ئىلمى
مۇتەخەسسىسى

ئىنئام: (ئى.) باشقىسى تەرىپىدىن بېرىلگەن
سوۋغا؛ ھەدىيە، تارتۇق، مۇكاپات

ئىنتىھا: (ئى.) ئاخىرقى نۇقتا، ئاخىرلىشىش

ئىنسانىيەت: (ئى.) ئىنسانلار، ئادەملەر

يۇغۇرۇل-: (پ.) بىرلەشتۈرۈلمەك، ئۆزلەشتۈر-
رۈلمەك، قاينىشىپ بىر بولۇپ كەتمەك

يۇمشاق: 1. (سۈپ.) قاتتىق ئەمەس، يۇمران:
يۇمشاق كۆرپە. يۇمشاق نان. 2.
(سۈپ.) يېنىك، يەڭگىل، سىلىق

يېپىنچا: 1. (ئى.) ئۈستىگە يېپىۋالدىغان،
يېپىندىغان تون ۋە شۇ قاتارلىق
نەرسىلەر؛ 2. (سۈپ.) ئۈستىنى يېپىش
رولىنى ئوينايدىغان، ياپىدىغان

يېڭىباشتىن: (رەۋ.) قايتىدىن، قايتا باشتىن،
باشقىدىن

يات: 1. (سۈپ.) قېرىنداشلىق مۇناسىۋىتى
بولمىغان، تۇغقانچىلىقى يوق؛ 2. (سۈپ.)
تونۇشلۇق يوق، تونۇشمايدىغان، تونۇش
ئەمەس، ناتونۇش؛ 3. (سۈپ.) بىرەر
نەرسە ياكى كىشىگە تەئەللۇق بولمىغان،
مۇناسىۋەتسىز

يادىكارلىق: (ئى.) بۇرۇندىن مىراس قېلىنغان،
قارشى تەرەپنىڭ ئۆزىنى ئەسلىشى،
ئۇنتۇپ قالماسلىقى ئۈچۈن بېرىلگەن
ھەدىيە؛ 2. تارىختىن قېلىپ قالغان ۋە
خاتىرە سۈپىتىدە ساقلىنىدىغان نەرسىلەر

يەڭگىل: سۈپ 1. يېنىك؛ 2. كۆچمە. مەجەزى
ئىتتىك، قىزىققان، ئالدىراغۇ

يورغا: (ئى.) رېتىمنى بۇزماي، بىر خىلدا ھەم
سىلىق ھەم يۈگۈرگەندەك ئىتتىك
ماڭىدىغان ئات

مەنبەلەر

- ئابدۇقەييۇم خوجا، تۇرسۇن ئايۇپ، ئىسرائىل يۈسۈپ، «مەڭگۈتاش»، «قەدىمكى ئۇيغۇر يازما يادىكارلىقلىرىدىن تاللانما»، ئۈرۈمچى، خەلق نەشرىياتى، 1984، بەت: 78-79.
- ئابدۇللا سۇلايمان، <دۇنيادا بىرلا خوتەن بار>، «دۇنيادا بىرلا خوتەن بار — يىللار، ئادەملەر، ۋەقەلەر»، ئۈرۈمچى، خەلق نەشرىياتى، 2003.
- ئابلەت قاسىم قاتارلىقلار، <كەڭلىكلەر>، «تىل-ئەدەبىيات»، 5-قىسىم، ئۈرۈمچى، مائارىپ نەشرىياتى، 1984، بەت: 18.
- ئابلىز ھېزىمۇق، «مىڭ بىر ساۋاق — سۆز ئويۇنلىرى»، ياشلار-ئۆسمۈرلەر نەشرىياتى، ئۈرۈمچى، نەشر يىلى يوق.
- ئادىل مۇھەممەت، <ئىبن سىنا>، «ئىنساننىڭ لاتاپىتى ھايدۇر»، ئۈرۈمچى، گۈزەل سەنئەت-فوتو سۈرەت نەشرىياتى ۋە ئېلېكترون ئۇن-سىن نەشرىياتى، نەشر يىلى يوق، بەت: 1-5.
- ئارسلان ئابدۇللاھ تەھۇر، ئابدۇرېھىم راخمان، يارى ئەبەيدۇللا، «ھازىرقى زامان ئۇيغۇر تىلى»، خەلق نەشرىياتى، ئۈرۈمچى، 2010.
- ئارسلان تالىپ، <سېلىم بوۋاي>، «ئەدەبىيات»، 10-قىسىم، (سائادەت ئىمىن تەييارلىغان)، ئۈرۈمچى، مائارىپ نەشرىياتى، 2005، بەت: 27-35.
- ئازات سۇلتان قاتارلىقلار، «ئەتىراپىمىزغا باھا»، «تىل-ئەدەبىيات»، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 84.
- ئازات سۇلتان قاتارلىقلار، «بوتۇلكىغا سېلىنغان خەت»، «تىل-ئەدەبىيات»، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 117.
- ئازات سۇلتان قاتارلىقلار، «قىزىقارلىق ئەدەبىيات»، «تىل-ئەدەبىيات»، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 169.
- ئازات سۇلتان قاتارلىقلار، <قىلىچ باتۇر>، «تىل-ئەدەبىيات»، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 181.
- ئازات سۇلتان قاتارلىقلار، <ئىنتېرنېت تورى دۇنيانى جەم قىلدى>، «تىل-ئەدەبىيات»، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 118.
- ئەكبەر غۇلام، <ئاۋۋال مەن تەپتىمس>، «نەسىردىن ئەپەندى لەتىپىلىرى»، ئۈرۈمچى، ياشلار-ئۆسمۈرلەر نەشرىياتى، 2006، بەت: 8.
- (تەكلىماكان):

<https://www.uyghur-archive.com/izdinx/izdinish61028.html>

(ئېرىشىش: 2023-5-9، 21:00)

- جالالىدىن بەھرام، <ئاتا مېھرى>، «تىل-ئەدەبىيات»، (ئازات سۇلتان قاتارلىقلار تۈزگەن)، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 68.
- <چەۋگەن توپ ئويۇنى>
- <https://www.akademiye.org/ug/?p=12370>
- (ئېرىشىش: 2023-12-06، 21:04)
- چىڭغىز ئايماتوف، <تۇنجى قەلەم ھەققى>، «تىل-ئەدەبىيات»، (ئازات سۇلتان قاتارلىقلار تۈزگەن)، 5-يىللىق 2-قىسىم، ئۈرۈمچى، مائارىپ نەشرىياتى، 2005، 10-نەشرى. بەت: 144.
- رائىلە كاشىغەرىي، «مەتىن ئوبۇلقاسىمۇۋ ئالماسبەك»، «چاغداش ئۇيغۇر ئەدەبىياتى تارىخى»، ئەنقەرە، گازى نەشرىياتى، 2017، بەت: 242-244.
- سائادەت ئىمىن، «تۆت بۇرادەرنىڭ سۆھبىتى»، «ئەدەبىيات»، 10-قىسىم، ئۈرۈمچى، مائارىپ نەشرىياتى، 2005، بەت: 171.
- سائادەت ئىمىن، «دولان راۋابى»، «ئەدەبىيات»، 10-قىسىم، ئۈرۈمچى، مائارىپ نەشرىياتى، 2005، بەت: 24.
- سائادەت ئىمىن، «قاناس كۆلى»، «ئەدەبىيات»، 10-قىسىم، ئۈرۈمچى، مائارىپ نەشرىياتى، 2005، بەت: 20.
- شۈكۈر يالقىن، <ئاتا تىلىم>، «ئەدەبىيات»، 10-قىسىم، (سائادەت ئىمىن تەييارلىغان) ئۈرۈمچى، مائارىپ نەشرىياتى، 2005، بەت: 150.
- غازى ئەمەت، «قەلبىمدىكى ئۆچمەس سۈرەتلەر»، «ھاياتىمدىكى ئۆچمەس سۈرەتلەر»، ئۈرۈمچى، خەلق نەشرىياتى، 2016.
- غەيرەتجان ئابدۇللا كالىدەر، <خوتەن قەغىزى>، «تىل-ئەدەبىيات»، (ئازات سۇلتان قاتارلىقلار تۈزگەن)، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 21.
- كوللېكتىپ، <تېپىشماقلار>، «ئۇيغۇر خەلق ئېغىز ئەدەبىياتى قامۇسى»، 11-توم، ئۈرۈمچى، خەلق نەشرىياتى، 2005.
- كوللېكتىپ، <ماقال-تەمسىللەر>، «ئۇيغۇر خەلق ئېغىز ئەدەبىياتى قامۇسى»، 7-توم، خەلق نەشرىياتى، ئۈرۈمچى، 2005.
- لۈتپۇللا مۇتەللىپ، «يىللارغا جاۋاب»، «ئۇيغۇر ھازىرقى زامان ئاتاقلىق شائىرلىرىنىڭ شېئىرلىرىدىن نەمۇنىلەر — يىللارغا جاۋاب»، (يالقۇن روزى تەييارلىغان)، ئۈرۈمچى، خەلق نەشرىياتى، 2008، بەت: 81.
- مەمتىلى تەۋپىق، «قۇتۇلۇش يولىدا»، «مەمتىلى ئەپەندى شېئىرلىرى»، (ئىبراھىم ئالىپ تېكىن تەييارلىغان)، ئۈرۈمچى، خەلق نەشرىياتى، 2000، بەت: 28.
- مەمتىمىن ئوبۇلقاسىمۇۋ ئالماسبەك، <ۋەتەن ئۇلۇغدۇر، مىللەت-مۇقەددەس>، «تاللانما» (ئابدۇخالىق ئۇيغۇر ئاساسىي تەييارلىغان)، ئالمۇتا، مىر نەشرىياتى، 2013، بەت: 240.
- مۇنەۋۋەر ئېزىز، «ئۆسۈملۈك ئارقىلىق يانفوننى زەرەتلىگىلى بولامدۇ»، «بىلىم-كۈچ»، (تەرجىمە قىلغۇچى)، 2016، 8-سان، بەت: 22.

- مرسۇلتان ئوسمانوف قاتارلىقلار، «ھازىرقى زامان ئۇيغۇر ئەدەبىي تىلىنىڭ ئىملا لۇغىتى»، ئۈرۈمچى، خەلق نەشرىياتى، 2009.
- ئۇيغۇر تەنھەرىكەتچىسى نارىمان قۇربانوف دۇنيا مۇسابىقىسىدە يەنە ئالتۇن مېدالغا ئېرىشتى، «ئىتتىپاق»، 2022، مارت 3-(893) سان، بەت: 9.
- ئۆمەر ئابدۇللا ئەرۇت، «مېنى تۇغقان كۈنۈڭزگە مۇبارەك بولسۇن»، «ئەدەبىيات»، 10-قىسىم، (سائادەت ئىمىن تۈزگەن)، ئۈرۈمچى، مائارىپ نەشرىياتى، 2005، بەت: 141.
- ئۆمەر مۇھەممەت ئىمىن كىروران، <توغراق>، «تىل-ئەدەبىيات»، 5-يىللىق 2-قىسىم، (ئازات سۇلتان قاتارلىقلار تەييارلىغان)، ئۈرۈمچى، مائارىپ نەشرىياتى، 2015، بەت: 2.

بەزى رەسىملەرنىڭ مەنبەسى

- 13-بەتتىكى رەسىم: <https://www.akademiye.org/ug/?p=7466> (ئېرىشىش: 2023-6-5، 22:00)
- 14-بەتتىكى رەسىم: سائادەت ئىمىن، «سېلىم بوۋاينىڭ ھەيكىلى»، «ئەدەبىيات»، 10-قىسىم، ئۈرۈمچى، مائارىپ نەشرىياتى، 2005، بەت: 3.
- 23-بەتتىكى رەسىم: ئازات سۇلتان قاتارلىقلار، «تىل-ئەدەبىيات»، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 183.
- 43-بەتتىكى رەسىم: (قەدىمكى تۈرك يېزىقى)، ھۈسەيىن نامىك ئۆركۈن، «ئەسكى تۈرك يازىقلىرى»، ئەنقەرە، تۈرك تىل كۈرۈمۈ نەشرى، 1994، بەت: 25.
- 43-بەتتىكى رەسىم: (قەدىمكى ئۇيغۇر يېزىقى) (ئېرىشىش: 2022-9-20، 15:10)
<https://turfan.bbaw.de/dta/u/images/u4688.jpg>
- 44-بەتتىكى رەسىم: «ئۇيغۇر يېڭى يېزىقىنىڭ ئاددىي ئىملا قائىدىسى»، ئۈرۈمچى، خەلق نەشرىياتى، 1965، بەت: 1.
- 48-بەتتىكى رەسىم: (ئېرىشىش: 2022-3-7، 14:05)
<https://www.pngwing.com/tr/free-png-bckuc>
- 52-بەتتىكى رەسىم: (ئېرىشىش: 2022-4-25، 18:00)
<https://kultur.istanbul/turk-kultur-zenginligini-dunyaya-tanitan-bir-yazar-cengiz-aytmatov>
- 56-بەتتىكى رەسىم: (ئېرىشىش: 2022-5-16، 19:20)
<https://www.haksozhaber.net/uygur-profesor-rahile-davuttan-8-aydir-haber-alinamiyor-107589h.htm>
- 73-، 74-بەتتىكى رەسىملەر: (ئېرىشىش: 2023-10-11، 20:00)
<https://www.akademiye.org/ug/?p=12370>
- 79-بەتتىكى رەسىم: لۇتپۇللا مۇتەللىپ (ئېرىشىش: 2022-9-30، 19:25)
<https://ug.wikipedia.org/wiki>
- 80-بەتتىكى رەسىم: ئازات سۇلتان قاتارلىقلار، «تىل-ئەدەبىيات»، 5-يىللىق 2-قىسىم، ئۈرۈمچى، مائارىپ نەشرىياتى، 2015، بەت: 23.

- 90-بەتتىكى رەسىم: ئۇيغۇر چالغۇلىرى: يانار ، «قىسقىچە ئۇيغۇر ئۆرپ-ئادەتلىرى قامۇسى» ، (مەمەتتۇرسۇن زۇنۇن ئوقيا تۈرگەن) ، لوندون ، ئۇيغۇر تىلى تەتقىقاتى ، 2019 ، بەت: 31.
- 94-بەتتىكى رەسىم: (2022-4-5 ، 18:35)
- [/https://www.tdfizmirtemsilciligi.org/atli-ataturk-heykeli-acilis-toreni-daveti](https://www.tdfizmirtemsilciligi.org/atli-ataturk-heykeli-acilis-toreni-daveti)
- 95-بەتتىكى رەسىم: (ئېرىشش: 2023-12-7 ، 22:30)
- <https://medium.com/@10077elifyuksel/t%C3%BCrk-tari%C3%87hi%C3%87-ve-k%C3%BCl%C3%BCr-a%C3%A7isindan-orhun-anitlari-55e3c2edb6d7>
- 105-بەتتىكى رەسىم: ئازات سۇلتان قاتارلىقلار ، «تىل-ئەدەبىيات» ، 5-يىللىق 2-قىسىم ، ئۈرۈمچى ، مائارىپ نەشرىياتى ، 2015 ، بەت: 69.
- 108-بەتتىكى رەسىم: (ئېرىشش: 2022-2-23 ، 23:40)
- <https://www.facebook.com/Eynekhaber/photos/a.225763874596212/592218191284110/?type=3>
- 116-بەتتىكى رەسىم: (ئېرىشش: 2022-7-17 ، 14:07)
- <https://www.rfa.org/uyghur/xewerler/medeniyet-tarix/mirsultan-osman-wapat-boldi-12012017222832.html>
- 121-بەتتىكى رەسىم: (ئېرىشش: 2024-1-22 ، 22:15) <https://www.keklik.gen.tr/keklik-kusu.html>
- 123-بەتتىكى رەسىم: نىياز كېرىم شەرقى ، «ئۇيغۇر خەتتاتلىقى قوللانمىسى» ، ئۈرۈمچى ، گۈزەل سەنئەت - فوتو سۈرەت نەشرىياتى ، 1992 ، بەت: 189.
- 129-بەتتىكى رەسىم: (ئېرىشش: 2022-2-13 ، 12:50) <https://www.akademiye.org/ug/?p=14853>
- 131-بەتتىكى رەسىم: (ئېرىشش: 2021-10-16 ، 23:10)
- <https://www.pngwing.com/tr/free-png-bnwbn>
- 135-بەتتىكى رەسىم: (ئېرىشش: 2024-5-4 ، 22:50)
- <https://www.trt.net.tr/uyghur/tyurk-dunys/2014/09/11/y-lhm-twkht-b-r-y-yd-n-buyn-k-shaen-b-laen-yt-pqwpmqt-122208->
- 139-بەتتىكى رەسىم: «ئىتتىپاق» ، 2022 مارت 3-سان ، (893-سان) ، بەت: 9.

